

EERAT THOURAM THOUNIROL LAIRIK

- a book on cyclical Rites and Rituals of Sanamahi Religion
by SAIREM NILABIR, Khurai Nandeibam Leikai, Imphal

No. of Pages : 140

Price : Rs. 65/-



ঈরাং থৌরাম থৌনিরোল লাইরিক

ঈরাং থৌরাম থৌনিরোল লাইরিক

অহানব খুৎনম : খৃষ্টকুম ২০০৪, ওক্টোবর (লাংবন)

অফোঙবী : খীংবাইজম নিংঙোল সাইরেম ওঙবী ইবেমহল

লাইরিক মশীং : ১০০০ (লীশীং অম)

নশ্ফম : পুথিবা প্রেস কম্পুতরাইজদ, খুয়ায় লম্লেং কৈথেল, ইম্ফাল

লামায় মশীং : ১৪০

মমল : লং ৬৫/-

DATA ENCLUDED

109.11

অখিংব : অয়ীবগী অয়াব য়াওদন লাইরিক অসী মপুম ওইন নড্রগ মচেং
ওইন মরোঙ অম নড্রগ অমদ নম্ব অমসুং ফোঙব সুকয়া য়াদে ॥

লাইরিক ফংফম :

- ১) রাজেস বুক স্টোর, গভর্নর রোদ ।
- ২) পুথিব প্রেস, খুয়ায় লম্লেং কৈথেল ।
- ৩) অয়ীব মশাগী য়ুম ।

କଂଚବ

ଚହୀ ଚନୀରୋମ ହୁମ୍ମ
ମଞ୍ଜୁଶାସ୍ତ୍ର ଭୂମଧୁନ ଅନ୍ଧୁନ ଶୈବରବ ମୀତିଶିଂବୁ
ମିତ୍ତକପ ଥୋକହୁଣବୀରମ୍ମ
ହେ ଲାହିନୀଂହଳ ନାଉରିଆ ହୁବୁଂଡୋ ॥
ନହାକପୁ ନୀଂଶିଂଜନ୍ଦୁନ
“ହୁରାଂ ଥୋରମ ଥୋନିରୋଳ ଲାହିରିକ” ମୀ
କଂଚବି ନହୁଆ ଅନ୍ଧାଳଦ ॥୦॥

ଜୁଷ୍ଟ ଓଡ଼ିଶୀୟ ଟିକ୍ଟୋ, ଲମ୍ବେବ
୨୧୭୦/୫୦୦୫

ତୋଳବ ଅସୀବ
ଫେଲ୍ଡମ ଫିଟିଟି

হায়জনীংব রাইহে খর

মীতৈ হায়ব ফুরূপ অসী য়েলহৌঙদগী হায়বদি .পুৱারী মমাঙগী মতমদগী লৈবাক অসীদ লৈরক্লব মীওই কাঙলূপ অমনি ॥ মীতৈশিং অসী ১) চহী লীশীং অনীগী পুৱারী লৈজব, ২) ইঁরৈবাকপু অপোকপী ইমাদগী হেম নুংশিজব, মতীক মথৌন লৈব, ৩) লৈবাকমচা তাব ইনাং লৈজরকপ, ৪) ইশাগী ময়েক লোয়নব মপুঙফারব ইরোল লৈজরকপ, ৫) অৱাংব থাকী ৱাংউরোল, ৱাখল ফিদম যাওব ইশাগী লাইনীং লৈজরকপ ফুরূপ অমনি ॥ অদুবু খুস্তকুম ১৭২০/৩০ অদুৱাইদ ফুরূপ অসীগী নাং অমসুং লাইনীংদ অকনব চৈফু অম ফংখি ॥ লৈঙাক মপুন ৱাখল লমফৈ অমদ চংখিবদগী ফুরূপ অসীগী ইনাং লাইনীং কন্নব অমসুং চাওখৎনব হোৎনবগী মন্তু অতোপ্লগী নাং অমসুং লাইনীংবু শন্দোক্লব হোৎনরকখি ॥ মসীন মরম ওইরদুন মীতৈশিংগী নাং অমসুং লাইনীং শিখব হৌরকখি ॥ মীতৈশিং ইশাগী ইরোল, ইনাং অমসুং লাইনীংবু মীমাঙদ পুথোকপদ লেমদব লোল, নাং অমসুং লাইনীং ওইন লৌনবগী থাক ফাওব যৌশিল্লকখি ॥ পুন্নমক অসীগী মাই ওইন মীতৈশিংগী ওইব ফুরূপকী শক্তম মাঙশিল্লকখি ॥ অদুবু ঐখোয়গী লাইবক ফবদগী খুস্তকুম ১৯৩০ দ লাইনীংহল নাউরিয়া ফুলোন লুচিংবীদুন কাসার মীতৈশিংগী মরন্তু মীতৈ ফুরূপকী শক্তম কন্নবগী মরুওইব শরুক অম ওইরিব নাং অমসুং লাইনীং হিঙ্গৎহন্নবগী ঈহৌ অম হৌরকখি ॥ খুস্তকুম ১৯৪৫ গী মে ১৪ দগীদি অরিব লাইনীং হিঙ্গৎ ঈহৌ অসী কংলৈপাক মণিপুর অসীদ অথিংব কয়া নমখায়দুন চঙশিনব হৌরকখি ॥ মীতৈশিংগী নৌন হিঙ্গৎলক্লিব কাংব নিংখৌগী মতমদগী লৈরক্লব অরিব লাইনীং অসীবু অতোপ্ল লাইনীং চংপ মীওইশিং, লমদম অসীগী অখঙ অইহে, পন্দিং, মায়চৌ অমসুং পুৱারীসুব স্কোলারশিংন সনামহী লাইনীং হায়ন খঙনৈ ॥ হিঙ্গৎ ঈহৌ অম ওইন সনামহী লাইনীং অসী অহানব শন্দোক্লকপদদি হিন্দু লাইনীং চংপ মীতৈ অয়ান্বন হংগোইন, শোক্ল-শম্বনীংদব মরোঙ ওইন লৈরম্মী ॥ অদুবু হৌজিক্তি মীংয়েং অদুমক্তি লৈত্রে হায়ব য়ারে ॥ সনামহী লাইনীং চংপশিংগী মশীং অসী, মীতৈশিংগী মরন্তু মরুওইন নহারোলশিংগী মরন্তু ইশাগী ইরোল, ইনাং অমসুং শক্তম নুংশিজবগী ৱাখল লাকপগ লোয়নন তপ্প তপ্প হেনগৎলক্লি হায়বসিদি

অচুম্বনি ॥ মীতৈশিংগী অরিব লাইনীংগী হরাউ কুঁস্মে কয়া লৈঙাকু শকখঙবীদুন
 জেনরেল অমসুং পল্লিক হোলিদি লিস্তত য়াওরে ॥ সনামহী লাইনীং অসীমক
 ১৯৮১ গী মীকোক থীবদ তোঙানব কোদ নম্বরগ লোয়নন য়াওস্তবনি ॥ মতুং
 তারকপদ য়াওরক্তবদগী সনামহী লাইনীংলোয়শিংগী ঈহৌ অম লাকখি ॥ মসীন
 মরম ওইরদুন মণিপুর লেজিসলেতিব এসেমব্লীন ‘হাউস কমিতি’ অম শেমদুন
 অমুক হন্ন য়াওহন্নব খোঙজঙ চঙশিনবনি ॥ মীতৈশিংগী অরিব লাইনীং –
 (১) সনামহী লাইনীং হায়ন খঙনরিব অসীগী হিংগৎ ঈহৌদ অমসুং (২)
 সনামহী লাইনীংলোয় অমগী পোকপদগী শিবফাওবগী হায়বাদি পুলিস খোঙচৎকী
 ঈরাৎ থৌরম থৌনিরোলগী মতাংদ খঙনীংব মীওইশিংদ খরদং ওইরবসু মতেং
 ওইগদ্র খনজদুন ‘লাইয়িংথৌ লাইরেন্মশিংগী বারী শীংবুল’ অমসুং ‘লাইয়িংথৌ
 সনামহী অমসুং সনামহী লাইনীং হিংগৎ ঈহৌ’ কৌব লাইরিক অনী অসী
 ফোঙব্রব মতুং অসীদ ‘ঈরাৎ থৌরম থৌনিরোল লাইরিক’ হায়ন মিংথোনব
 লাইরিক অসী, (১) লাইনীং অসীগী ঈরাৎ লাইশোল অমসুং থৌনিরোলগ
 মরী লৈনব অফ্ংব লাইরিকশিং পাজরগ, (২) লাইনীং অসীগী থাজনবী অমসুং
 নুংগী ওইব রাখল্লোন্দ মীৎয়েং থমজরগ অমসুং (৩) পাঙথোকুরিব ঈরাৎ
 থৌরম থৌনিরোলশিং অসী য়েংশিনজরগ ইদুন ফোঙদোকচবনি ॥ অয়ীবন
 থিজিনব অমসুং য়েংশিনব রাৎপদগী অশোয়-অঙাম অমসুং অরাৎ-অপা
 য়াওরন্বসু য়াই ॥ অখঙ-অহৈশিংন অদুগুম্বশিং অদু তাকপীরল্লবদি হরাউন
 লৌশিনজবগ লোয়নন মথংগী খুঁনমদ শেমদোক-শেমজিল তৌজগনি ॥
 অরোইবদ, লাইরিক অসীবু মতম চান পুথোকপ ওম্ববগীদমক থরায় য়াওন
 হোৎনবীখিব ‘পুথিব প্রেস (কম্পুতরাইজদ) খুরায় লমলোং কৈথেল’গী
 প্রোপ্রাইতর ইনাউ পুথেম মাঘচন্দ্র অমসুং প্রেসকী অতৈ ইচাশিংগী মফমদ
 নুংঙাইব ফোঙদোকচরি ॥

য়াওফম

পদ্যুপ	হীৰম	লামায়
০০।	হায়জনীংব ঝাইে খৰ	
০১।	পোকপগী ঈরাং থৌরম	১
০২।	১ : চউম্বগী ঈরাং থৌরম	১৪
	২ : নাহুংপগী ঈরাং থৌরম	১৬
	৩ : লাইমিং লৌবগী ঈরাং থৌরম	১৯
	৪ : মৈ ঈরাংপ	২৪
০৩।	লুহোংবগী ঈরাং থৌরম	২৬
০৪।	শিবগী ঈরাং থৌরম	৫৬
০৫।	ঈরাংফু লাংপ	৭৩
০৬।	ফম্বাল লাংপ	৮৬
০৭।	১ : উহৌ-উৰেপ তম্বগী ঈরাং থৌরম	১০৬
	২ : মুম শঙ্কাবগী ঈরাং থৌরম	১০৯
০৮।	অপূম্বী শোইৰেলগী ঈরাং থৌরম	১১২
০৯।	চুকশাবগী ঈরাং থৌরম	১২০
১০।	ফুংগা অপোকপ খুকম্বগী ঈরাং থৌরম	১২৯
	— পাখিব লাইরিক অমসুং ঝাৰেংশিং	

পোকপগী ঈরাং খৌরম

সনামহী লাইনীংগী রাংউরোল মতুং ইম তাইবং মীওইবগী য়াইবী থরায় অসী তেংবানব মপু য়াইবীরেল শিদবদগী লাকখিবনি ॥ য়াইবী থরায় পুন্মমক্কী হৌরকক্ষম মরু লেমফুনি হায়বগীদমক তেংবানব মপু মহাকপু য়াইবীরেল শিদব হায়ন কৌনরিব অসীনি ॥ য়াইবীরেল হায়বগী রাহন্দোক্তি য়াইবী থরায় পুন্মমক্তগী লেন ওইব হায়বদি পুমহেন হেনব হায়রিবনি ॥ য়াইবীরেল মহক্তি শিব লৈতে হায়দুন শিদব মপু কৌনরিবনি ॥ তেংবানবদ লৈরিব পুন্মমক অসী মাঙোন্দগী থোক্কপনি; মহাক্র পুন্মমক্কী মপুনি হায়বগীদমক মহাকপু তেংবানব মপু হায়ন কৌনৈ ॥ তেংবানব মপু য়াইবীরেল শিদব মাঙোন্দগী তাইবং মীওইবগী য়াইবী থরায়ন লাক্কিব লম্বী অসী য়া় শাংই ॥ য়াইবীরেল শিদব মাঙোন্দগী মীওইবগী তাইবং থরায়ন অহানবদ কোরৌ নুমিত্ত লাকই ॥ কোরৌ নুমিত্তগী লোইদাম থাজদ, লোইদাম থাজদগী শজীক্ত, শজীক্তগী থবাদ, থবাদগী থয়ায়দ, থয়ায়দগী থাদোন্দ, থাদোন্দগী ওকপুরোইদ, ওকপুরোইদগী তাউজ্জইরেংদ য়ৌরকখি ॥ তাউজ্জইরেং য়ৌরকপদ কোরৌ নোংলোনগী লম্বী লোইরদুন য়াইবী থরায় মহাক্র মালেম তাইবংদ খোজ্জুলকখি ॥ য়াইবী থরায় মহাক্র পল্ছৌ মপাগী হকচাং কয়াংনুংদ খোজ্জুলকখি ॥ পল্ছৌ মপাদ লোইদাম থাবুম অনী লৈরল্লব মতুংদ পল্ছৌ মপাগী ফম্বী লীক্লাদ শাদোং ওইদুন য়াইবী থরায় মহাক্র পলেম মমাগী পীবুক শিওম্বুংদ খোজ্জুলকখি ॥ পল্ছৌ মপাগী ফম্বী লীক্লা অমসুং পলেম মমাগী লৈরাং লৈরিত্ত শাদোং ওইদুন য়াইবী থরায় মহাক্র লোইদাম থাবুম তরা লৈখি ॥ পলেম পীবুকুংদ লৈরিব য়াইবী থরায়গী শাদোং ওইরিব পল্ছৌ মপাগী ফম্বী লীক্লা অমসুং পলেম মমাগী লৈরাং লৈরীক অনীমক্কী অপুনব মশক অদু ইহান হানবদ ইফা ফান ইচাই চাইন লৈখি ॥ মশক

অসীনদি তাইবংমী মহাকী হকচাং পোলাং ওইব ওল্পরোই হায়ন চাংঙু খোইয়ুম
 যাইবীরেল শিদব মহাক্স খল্পদুন মপারী অহল চাংঙু খোইয়ুম অশীব লাইয়িংথৌ
 সনামহীদ ইফা-ফা, ইচাই-চাইন লৈরিব মশক অদুন তাইবং হকচাং লাংপুম
 ওইনব শেম শারো হায়খি ॥ লোইদাম থাবুম অনী সুরকপদ ইফা-ফান লৈরশ্ব
 যাইবী থরায় মহাকী শাদোং অদু লাইয়িংথৌ সনামহীন খোমজিল্লগ কায়নীং
 কায়নীং তৌব হকচাং লাংপুম অম শেমখি ॥ লোইদাম থাবুম অহম সুরকপদদি
 হকচাং লাংপুম অদুগী কায়নীং কায়নীং তৌব মশক অদু মতুম ওইন তশিনখি ॥
 থাবুম মরি সুরকপদদি লাইয়িংথৌ সনামহীন কায়নীং কায়নীং তৌব মতুমদুব
 মপাক ওইন য়ৈথোকপিদুন হকচাং কায়াং থোঙলেন মশীং শুন শেম্বিখি ॥
 থাবুম মঙা সুরবদ যাইবী থরায় মাদি হকচাং লাংপুম্বুংদ ইঙন তল্প লৈখি ॥
 থাবুম তরুক সুরবদ লেঙ-ওংলে ॥ থাবুম তরেং সুরবদ যাইবী থরায়দু পুক্রীং
 রাখল খল্পে ॥ থাবুম নীপাল সুবদ অচা অথক অহোঙ অচাউ খুহ্মোকে ॥ থাবুম
 মাপল শুবদ চাংঙু খোইয়ুম অশীব লাইয়িংথৌ সনামহীন অঙাং নাউব্রা মাবু
 পলেম মমাগী পীবুকুংদগী মালেম তাইবংদ খুহ্মোকে হায়খি ॥ অঙাং নাউব্রা
 মান মালেম তাইবংপান্দি য়াম্ব বারমগনি হায়ন য়াদ্রবদ তাইবং লাংফম
 কোল্লবগীদমত্ত অঙাং নাউব্রা মগী মখুং য়েংকী খুবাম্বুংদ ‘হয়ি’ মিংলেন, ওয়গী
 খুবাম্বুংদ ‘হয়া’ মিংলেন খুংশিল্লখি ॥ লোইদাম থাবুম ১০ – কোরৌ শীংবুম
 ৩০০নিবু ঈফা ঈমেল্লবতুংদ ‘হয়ি’ ‘হয়া’ মিংলেনবু খুদুম চেংন পায়দুন পলেম
 পীবুকুংদগী ‘হুং-আ’ খোঞ্জেলগ লোয়নন কোলোয় মমিং অঙাং-ও কৌন
 মালেম অঙাই তাইবংপানদ খোঙদারকখি ॥ সনামহী লাইনীংগী ওইব, করম্ব
 অঙাং অমন পোন্ধকপগে হায়বগী রাংউরোল অসীন উংলিবিদি অঙাং অমন
 মালেম তাইবংপান্দ পোন্ধক্লিব অসী কোরৌ নোংলোন্দ লৈরিব নুমিং, থা,
 থরানমিচাক্লিৎবশিং অসীগ তংন-থানব য়াদ্রব মরী লৈনৈ হায়ব অসিনি ॥
 (উমংলাই হরাউবগী লাইবৌ চোংবগী হকচাং শাগংপগী মতাংদ শিদব মপুদগী
 থরায় নিবগী চংনবী হৌজিকসু লৈরি ॥)

অঙাং অমবু মমাগী পীবুকুংদ লোইদাম থাবুম তরা নাউপুদ্রিঙে হেক
 মমাঙ থা অনী অদু পহৌ মপান পুই হায়বগী থাজনবীসু লৈ ॥ মতুমদুদ মপাদু

মশা শোঁছ, মকলাপ চোকথৈ হায়বগী থাজনবী লৈ ॥ অসীদসু নন্তন, নুপা
 অদুগী মীং নহাদু য়েংবদ ২/২ সুই হায়বগী থাজনবীসু লৈনৈ ॥ নুপী অদুন
 নাউয়ান পীবুক লুপকপ থা অহুম সুরকপদ নুপা অদুন তৌব যাদব থবক কয়াসু
 লৈ ॥ খুদম ওইন, নুপা অদুন লিল হাংলুবদি পুকুংদ লৈরিব অঙাং অদুদ
 তেনবাল্লি, শিং হুৱাল্লুবদি অঙাং অদু পোক্ককপদ মখোঙ খোঙশা নপশিল্লদুন
 পোক্ককই, নুপা অদুন কোনথোঙ মখুল হুংপ মতমদ ফাওদোক্ক হুংকদবনি,
 ফাওদোক্ক হুংত্ৰবদি তৌহৈদে, অঙাং পোক্ককপদ মনাকোঙ হুংলুত্ৰব থোক্কল্লি
 হায়বনচিংব থাজনবী কয়াসু লৈ ॥ মীৱোল্লিঙৈ মনুংদ নুপী অদুন ঙাক্ৰ চংকদব
 পথাপ কয়াসু লৈ ॥ খুদম ওইন, নুপী অদুন নুমিদাং অমসুং অহিংগী মতমদ
 ইমুংদগী মপাল থোকপা মতমদ ফি অমন কোক্তগী স্বাঙ ফাওব কুপশিন
 ইনশিনগদবনি ॥ মনুং অচৌব চঙব মতমদ হকচাংদগী ফি পুমলৌ লৌথোকপ
 তৌহৈদে, ফি মচা অমসুং ওইরবসু মস্বাঙদ থোংগদবনি, মকোক্ত উনা অমতং
 ওইরবসু কুপকদবনি ॥ পুম্মক অসী ঙাক্ৰ চংগী মরমদি — তিনমু লাইমু,
 অনম অহা, মীনস্ব থানস্ব অমসুং ফন্তব নুংশিং ঙাক্ৰথোক্কব অমসুং চঙদনবনি ॥
 (মাওশিংন অসুল্ল থাজনৈ মদুদি — মীৱোল্লবী মমাশিংন লিল হাংলুবদি মচাদু
 লিলগুম্ব মৰৈ তম্মী, মখুল অহোব মেনশিল্লবদি অঙাংদু মরোল থোক্তে, মীগী
 মপোং হুৱাল্লবদি মচাদুসু হুৱানব ওই ॥) থা সুরক্কবদি হায়বদি থা ৯/১০
 সুরক্কবদি ফৌ সুবগী থবক্তি লেপহন্দে ॥ ফৌ সুব অসীন অঙাং পোকপদ
 খোঙলৌ পল্লৌব থোকহন্দে হায়বগী থাজনবী লৈনরকই ॥ মীৱোল্লকপ থা
 মঙা সুরক্কবদি কোকথোক চামথোকপ কৌব লাইগী যৌৱম মচা অম
 পাঙথোক্কে ॥ যৌৱম অসীদ — নুপী অদুন খোস্ত্ৰাই চন্দুন ফম্মী, নুপা অদুন
 নুপী অদুগী মতুংদ লেপগ নুপী অদুগী লুখমলোমদ উচান শীংচেপ মৈৱা অম
 পুশিল্লি ॥ নুপী অদুগী মমিদু মতস্বাক্ত তাহম্ববগীদমক্ত মৈৱিদু হাইদোক হাইজিন
 তৌদুন শেম্মী ॥ মমিদুন মতস্বাক্ত তারবদ অখঙব অমাইব অমন ঈশিং চফু
 অম নুপীদুগী মমাঙদ পুশিল্লি ॥ হৈৱক লৈৱক কংলি ॥ চফুদুগী ঈশিংন নুপীদুগী
 মমিং মমায় তাথোকই ॥ অতোপ্লা কোকথোক চামথোকপগী যৌৱম অমদন
 নুপী অদুন থা ৫/৭/৯ সুরকপ মতমদ ঈশিং অশেংব চফু অমদ নুপী অদুগী

মমি তাহলি ॥ চফুদুদ লৈ অঙৌব পরেং অম হুকই ॥ অখঙব অমাইব অমন
 অসুম্ম অকোল্লোন শোল্লি — “হা হং, হা হৈ ॥ তীনয়েংলগনো
 লাইয়েংলগনো ॥ তাইরেল লোংন লৌন লাইজ স্বীকফেন চাইরবদ ॥
 তীনকোকএ লাইকোকএ ॥ তীল্লমফদে লাইনমফদে ॥ অনস্ব মীদ হনজিল্লো ॥”
 নুপী অদুন অঙাং উনবদ/পোকপদ অয়েংপ থোক্তনবগীদমক্ত নুপা অদুন
 মখোঙ ফাক্তোক্তুন মমাঙ থোঙজীন্দ লেপ্পগ নুপী অদুন ইমুংলোমদগী
 মাংগোল্লোমদ লীংথোকই ॥ নুপাদুন নুপী অদুদ — কোকচরো হায় ॥ হায়ফেং
 মাম্বব খৌরোঙ অমদ — মতোন অনীদু পুনশিল্লগ শেংগম শান ফাক্তোক্তুন
 যুংব শীংনাং অনীগী মরক্ত নুপী অদুন শল শাদুনা লীংথোকপগী চংনবীসু লৈ ॥
 মথক্কী খৌরমশিং অসীদি লাইশোল তীনশোল অমসুং থাজনবীগ মরী লৈনব
 খৌরমশিংনি ॥ মখোয়শিং অসী নত্তব খৌরোঙ অমদন নুপ অদুন মহাক্কী নুপীগী
 ফিনুং হকচাং অদু হৌজিক মতমগী দাক্তর অমন তৌবগুম কোকথোক
 শেংদোকপগী থবক তৌবসু যাওই ॥ মসীমক্তি মপানথোংগী ওইব কোকথোক
 চামথোকপনি অদুগ অহানবগীশিং অদুন নুংগী ওইব পুক্কী স্বাখলগী ওইব
 কোকথোক চামথোকপনি ॥ মীরোল্লবী নুপী অমন থা ২/৩ সুরকপদ অখাব
 পোং, মনা-মশীং চানদে ॥ অঙাং লাইয়ে চংকনি হায়দুন কাংহ চাব থিংই ॥

নুপী অদুন কুম-থা সুরক্লবদি হায়বদি অঙাং পোক্লকপ যাবগী মতম
 যৌরক্লবদি মহাকপু মপাম্ব (মপা ময়ুম্ব) চাকৌই ॥ মহাক্ল চানীংব য়েনশাং খল্লগ
 পীজনে ॥ অদুবু শরেং থোংব অমগ অথোংববু ওইরবসু ঈরোম্ববু ওইরবসু
 লফুগী য়েনশাং মথেল অমদি যাওদব যাদে হায়বগী চংনবী লৈবগুম তৌই ॥
 লফু চাব অসীন অঙাং পোকপদ খোঙলৌ পল্লৌদব, নাউরোল চাউব/লাওব
 শামু চাবোক অমসুং শামু চাজেনগী থাজনবী লৈবগুম তৌই ॥ অঙাং পোকপ
 অসী ইমুংগী তোঙানব মফম নত্ত্রগ কা অমদ পোকহমৈ ॥ নুপা অদুন চাবোকপী
 নাউশুবী মাইবী কৌবগী চংনবী লৈ ॥ অঙাং অদু পোকপদ যামদ্রবদ চাবোকপী
 নাউশুবী মাইবী ১, মায়োল্লবী ১ অমসুং খোল্লৌবী খোমইনবী ১ চঙই ॥ নুপী
 অদুন খুকউ খুদক শনশান লৈরগ অঙাং পোকনৈ ॥ অঙাং পোকপ মতমদ
 নুপা নত্ত্রগ ময়ুম পাঙ্গিবী নুপী লৈশাবী চঙনদে ॥ অঙাং পোকলমদাইদ ইমুং

অদুগী থোঙ, থোঙনাউ, উপু, লুবাক, চেঙবোন, চেঙফু মখুমচিংবা পুম্বমক
হাংদোতুন থম্নৈ ॥ অঙাং অদুন পলেম শীবুকুংদগী মালেমদ খোঙদারকপদ
অথিংব অপনব লৈতনবগীদম্তুনি হায়বগী থাজনবী লৈ ॥ অঙাং উনবদ
করিগুম্ব চিংব হায়বদি খোঙলৌ পল্লৌবা লৈরবদি নুপী অদুগী মপুৰোয়ব অদুন
খুকউ খুদক শনশান লৈরিব নুপী অদুবু মখোঙন কানথোকপিরগ 'কোকচরো,
কোকচরো, কোকচরো' হায়ন মকোকলোমদগী নীংজোলফাওব অহ্মক
নানথবীরবদি খোঙলৌ পল্লৌব অদু কোকই হায়বগী থাজনবীসু লৈ ॥ অসুম
তৌব অসীগী অটৌব মরম অমখক্তি - নুপী অদুন ময়ুমদ লৈরিঙৈদ অতোপ্প
নুপা অমগ খঙন চান্নবগী মরী লৈনবদগী - ইচা পোকপ ওমদন শিগে -
হায়বগুম্ব অপাম নুংশিগী রাশক লৈরম্ববসু কোকবগীদম্তুনি - হায়ন থাজনৈ ॥
পোকপদ চিংনিব অদু তিনয়েং লাইয়েংপদগীনি হায়ন খল্লবদি খোইজু লৈখাম
মৈ থাদুন মৈখু খুহ্মদুন মৈ ওকথোকপগী চংনবী লৈ ॥ অঙাং অদু ইকোম
কোল্ল পোকউ যাদ্রবদি অতোপ্প খৌরোঙ অমদন - ১) কুরাউ মনা ২) উইল
মনা ৩) কোক্কন মনা ৪) লালুকোক মনা - মনা মরী অসী ঈশিং চাইশেল
অমদ ল্পগ - উইল নঙন হল্লো, লালুকোক নঙন কোক্কো, কোক্কন নঙন
কল্লো, কুরাউ নঙন লাওরো - হায়ন শোল্লগ নুপী অদুদ বীক্তোক
চাইথোকপিরবদি অয়েংপ অথিংব অদু কোকই, অঙাংদু ইকোম কোল্ল পোকই
হায়বগী থাজনবীসু লৈ ॥ খোইরী লেল্লমদাইদ নাউফমদ খুবাক্ক তপ্প পোপ পোপ
থারগ অসুম্ব থরায়মি কৌশিনগনি - “হে থরায় মঙামক, মিগ থারগ
তরুকমক ! পুন্সি নুংশাংব শীনবিয়ু ॥ কুক - কুক - কুক, কোন - কোন -
কোন কোনশিল্লে ॥” খোয়রী লেল্লমদাইদ অঙাং অদু মাইবীন ইরুজবীগনি ॥
অঙাংগী খোয়রী অদু বাকখৌন অঙাংলোমদ খুংবাক অমরোমগী অশাংব (ইঞ্চি
৪ রোম) খাল্লগ, অঙাং অদু নুপা ওইরগ শীঙজঙখোক্ত অদুগ নুপী ওইরগ
ফিশা উতোংদ শদন থারগ ককপগী চংনবী লৈরম্বী ॥ অসুম্ব তৌনরম্বিব অসীগী
মরমদি নুপা ওইরগ মথৌন লৈব অদুগ নুপী ওইরগ ফিশা লোনশাদ হৈ-শিংব
ওইগনি হায়বগী থাজনবী লৈনরম্বদগীনি ॥ লংজা ৭ ফাইরগ তশিন্দুন খোয়রী
পুনগনি ॥ অঙাংগী মপান অঙাং অদু নুপা ওইরগ য়েং থংব অদুগ নুপী
ওইরগন ওয়থংব মনাকোংদ - “হয়ি-হয়া-হয়ুম” - হায়ব অতিংকোক মরু

শিববগী অতেনব মিৎশৈরোল অসী শোন্দুন শীবীগনি ॥ নাউকম অদুদি চফ্
 মচা অহনব অমগী মনুন্দ লারোল অহম থাদুন হাপচিল্লি ॥ চফ্ অদু অঙাং
 মপান, নুপা পোকপগী ওইরবদি খা থংব, উরেপ উইগী নোংপোকথংব
 হুমদাং অনীগী কারক, য়েনখা ফল্লাং ময়াদ অদুগ নুপী পোকপগী ওইরগন
 অরাংগী য়েনখা, নিংঙোল কা হুমদাং অনীগী কারকী ফল্লাং ময়াদ খুদুপ/খুবোম
 অমরোম লুন তৌরগ শেল ময়েক অম থাদরগ ফুমগনি ॥ (কৌন্দ্রকী চৎনবী
 মতুংইন্নদি অঙাংদু নুপা ওইরগ মমাঙথোঙগী য়েত্ত অদুগ নুপী ওইরগন ওয়দ
 মাংগোল্লোমদ ফুমনৈ ॥) নাউকম হেক ফুমখিবগ ময়ান অঙাং অদু খোম
 ইনবীগনি ॥ খোম থোক্তবসু চুপ্পদ ওইরবসু চুপহনগনি ॥ মতুং তারকপ অদুদি
 খোমনৌবীন খোম ইনবীব য়ারে ॥ নাউকম ফুম্ব মতমদ অঙাংদু পুন্সি নুংশাংব
 ওইরসনু হায়ন খনগনি ॥ থবক অসী অঙাং মপান পাঙথোক্তদবনি ॥ অদুবু
 হৌজিক্তি মাইবীন অয়ান্ন তৌনরে ॥ (চকপ অম্মোশিংগী ওইনসু পোকপদ
 ঙায়রিব অঙাং অদুবু অহানবদ মমাগী খোন্নাং চীন্দমহল্লগ মতুংদ খোন্নৌবীন
 খোন্নাং শীথকই ॥) খোম হেক ইনবীবগ লাইন মমিং থোনখিবন হানপ্রবদি
 ফন্তে হায়দুন অঙাং অদুগী মমিং অম হেত্ত মাইবীন থোনজিনবী ॥ খুদম ওইন
 — য়ুম্মাক থাংজম ওইরবদি নুপী ওইরগ থাংজবী, নুপা ওইরগ থাংজব অসুন্ম
 থোনজিনবী ॥ অসুন্ম থোল্লিব মিৎ অসী কোম অমুক হোংদোকপ য়াই ॥ (হেক
 পোকপগ মিৎ থোনবগী চৎনবী অসী মরিংশিংগীসু লৈ ॥ অহানব পোকপ
 অঙাংদু নুপা ওইরবদি মোব, অনিশুবন কোব, অহমশুবন মেব, মরিশুবন
 উংব, মঙাশুবন খম্ব হায়ন থোমৈ ॥ নুপী ওইরগন তেবী, তোবী, তুংবী,
 শংকোবী, খম্বী হায়ন থোনবগী চৎনবী লৈ ॥ মদু কোম অমুক ওহোঁকপ
 য়াই ॥) অঙাং অদু হেক পোকপগ কপত্রবদি ফুংগাগী য়োংশবী অদু মনাক্ত
 পুশিল্লগ লোংন থল্লগ য়োংতেক অমন বীংলবদি মদুগী মখোল তারগ অঙাং
 অদু কপ্পকই হায়বগী থাজনবী লৈ ॥ চাবোকপী নুপী অদু মগীদমক শেময়দুন
 তোম্ব থারিব চরুগী মোম্পাক অমদ মম্বাঙ মৈ য়াইহুদুন হীপহল্লি ॥ খৌবোঙ
 অসীবু মৈনীং কুনব/কুম্ব হায়ন কৌই ॥ ঈপাল/মুপাল থাদ্রিকাওব নুপী অদু
 চাক তোম্ব থোংদুন শীজৈ ॥ চাব মতমদসু চাফু মীতে থুম তোংলগ মীতে
 ঙামু লৈরৌ অকংবগ চায় ॥ য়েনশাং শীজনদে ॥ মসীগী মরমদি পুক নুংশিং

কাব অমসুং খোঙ তোয়ন অমসুং মহী ওইন হামদনবনি ॥ ঈপাল থাব নুমিত্তদি য়েনশাং য়েন্দেম থোংব খজিত্তং ওইরবসু চাহনবগী চংনবী লৈ ॥ নুমিৎ অসীদগী য়েনশাং চাবা য়ারে ॥

ঈপাল থাবা : অঙাং পোকপ নুমিত্তগী খীরগ তরুক্রি শুব নুমিত্ত ঈপাল থাবগী খৌরম পাঙথোকই ॥ খৌরম অসীবু য়ুপাল থাব হায়নসু কৌনরম্মী ॥ (মীতৈ অরিবনি হায়ন খঙনরিব চকপ, কৌক্রুক, অম্মোশিংগী ওইন অঙাংদু নুপা ওইরগ নুমিৎ মঙানিদ অদুগ নুপী ওইরগ নুমিৎ তরুক্রিদ ঈপাল থাবগী চংনবী লৈ ॥) ঈপালগী অয়ুক্ত অঙাং অদুবু মাইবীন অদুগ মমাবুন মহাক্কী মমান নত্ত্ৰগ মহৎ মরেং শিনঙম্মী অমন ঈরুজথোকপিগনি ॥ মাইবী নত্ত্ৰগ অমাইপিবা অমন মমা মচা অনী অদুত নত্তন য়ুম অদুসু তাইরেল পুংফাইন লাইজ বীকফেন চাইদুন শেংতোকপিগনি ॥ চফ্ কায়নব শাগৈগী ইমুংশিংসু ঈপালগী অয়ুক্ত য়ুম শেংদোকপিবন হেম ফব ওইগনি ॥ মরমদি ঈপাল খৌরমদি ঈরাংফু লাংপ য়াওগদবনি ॥ ১০নিদ য়ুমশেংনরিব অসীদি ১১নিদ লাম-খৌরম পাঙথোকপদগী ওইখিবনি ॥ ১০নি নত্ত্ৰবদি য়ুমশেংব য়াদে হায়ব লৈতে ॥ মসীগী খুদমদি মৈ চঙলব অঙাং শিবগী ৭নি লাম-খৌরমগীদমক ৬নিদ য়ুমশেংনরি ॥ (কৌক্রুকশিংগী ওইনদি য়ুমদ নত্তন ইংখোল শংবল য়াওন তাইরেল মশান ঈশিং বীতুন শেংদোকই ॥) ঈপাল নুমিৎ অসীগী অয়ুক্ত নুমিৎ ফক্কাং তারমদাইদ বা থংব মাংগোল উখোকতেনগী হেক অবাংথংব নাকল মাংগোল মচীন্দ নত্ত্ৰগ মাংগোল মমাঙথোঙ মনাক্ত ফৌ থুম্মোক অচোনব ১ (ঙল্লবদি ফৌ শঙবায় অচোনব ১), মদুগী মথক্ত পয়ান লেংব ঙা অকংব (মকুপানব-ঙাখা, ঙাহৌ, ফাবৌঙাঙুস্ত) পরেং অচুস্ত ১, মীতৈ থুম কাঙপ ১, শিং কাঙপ ১ – পোংলমশিং অসী হাপ্তুন কোরৌহনব নুমিত্ত কংকনি ॥ অসীদসু নত্তন, ফুজা লাইক্ৰ মনাক্ত য়াংকোক অমদ ১) চেঙ, ২) য়েন্দেম, ৩) মীতৈ থুম, ৪) মোরোক, ৫) হৈবী মনা, ৬) মীতৈ ঙমু লৈরৌ অকংব – পোংলমশিং অসী হাপ্তুন অচা অথক্কী লাইরেশ্বী ইমোইনু অহোঙ অচাউবীদ কংলি ॥ পোংলমশিং অসীন তরা চাক, শংলৌ য়েনশাং থোংলগ ইমোইনু অহোঙবী, তরা চাক্কীং খাক্ক চাক্কশৌবী, শংলৌ এম্মিংখাক্ক এনশৌবী, অচি

তত্ত্বী, অরায় কন্দবীদ কংলগ মাইবীন যাংকোক্ত অঙাং অদুগ লোয়ন কংলগ
 অঙাং অদু তরা চাউমগনি — হায়ন পন্দিত মাধব অমসুং খেলচন্দ্রন মখোয়গী
 ‘খুনুং লীচং শাজ্জং’ কৌব লাইরিক্ত হায় ॥ অদুবু অয়াস্বগী চৎনবী ওইনদি
 পোৎলমশিং অদু হিংন শিংজুগী মরোঙদ তোৎশিন্নরগ অঙাং অদুদ ইনবীবগী
 মরোঙ তোই ॥ খৌরোঙ অসী চৎনবী ওইন লৈরক্লি ॥ শিংজুগুম্ম তোৎশিন্নরব
 পোৎলমশিং অদু লা মচেং তরুত্ত হাপই ॥ মাইবীন লা মচেং তরুত্তগী শিংজুদু
 খজীক খজীক লৌরগ অঙাং অদুদ ইনবগী মরোঙদ — মম-মম-মম — হায়,
 ঈশিং অদু পীথকপগী মরোঙদ — কুক-কুক-কুক — হায় ॥ তরুত্তক সুবগী
 অরোইব ওইন ইনবীব অদুদদি — হে থরায় মঙামক, মিগ থারগ তরুত্তকমক !
 পুন্সি নুংশাং চাক্রি, চারো চারো — হায়ন ইনবীবগী মরোঙ তোই ॥ (অন্দ্রোগীসু
 চাক ঈশিং ইনবীবগী খৌরম অসী যুম শেংদোক্তব মতুংদ পাঙথোকই ॥) খৌরম
 অসীগী শরুক অম ওইন অঙাং মমাগী মনাত্ত লৈরিব যোৎশবী অদুগী মখাদ
 মৈ হৌই ॥ মাইবীন নাকল অমদ অদুগ অঙাং মমান নাকল অমদ ফুম্মী ॥
 মাইবীন অঙাংদু যাংকোক্ত হাপ্পগ যোৎশবী মপাদ রাংখৎন পায়রগ — নচা
 লৌগেরা, যাংকোক লৌগেরা — হায়ন যাংকোক্ত কোয়হাই হাই ॥ মমা অদুন
 — যাংকোক লৌরোই, ইচা লৌগে — হায়ন ফুম্মী ॥ অসুম্ম অহুম্মক তৌরব
 মতুংদ মাইবীদুন অমুক — নচা পান্সা, লুপা পান্সা ? নচা পান্সা, সনা পান্সা ?
 — হায়ন অমুক হংই ॥ মমাদুন লুপাসু পামদে, সনাসু পামদে, ইচা পামই —
 হায়ন ফুম্মী ॥ মাইবীদুদ মমাদুন শেল ময়েক অম পী অদুগ মাইবী অদুদগী
 মচাদু লৌশিল্লি ॥ মচাদু মতম্বাত্ত পল্পগ চেজেং কোনশিল্লি ॥ মৈনীং কুম্বদ
 শীজিন্নরম্ব চরুগী মোমপাত্তু নুমিৎ অদুদ থোক্তাল রাংমদ হুম্বোকখি ॥ মাগী
 চাক থোংবদ শীজিন্নব চফু উয়ান অদু লৈবাক্কী ওইরবদি থুগাইখিগনি অদুগ
 কোন ওইরবদি শেংন ফেঙতোক্তনি ॥ (মতাং অসিদ নীংশিংব য়াব রাফম অমদি
 — অংগামীশিংগী ওইন চাবোকপী নুগী অদু ইমুং অদুদ তোম্ব লৈহল্লি ॥ অতৈ
 মীওইশিংগ শম্ব খোৎনব, তোৎন তিন্নব য়াদে ॥ অসুম্ম নুমিৎ মঙানি থম্নৈ ॥
 নুমিৎ মঙানি অসীগী মতুংদ নুপীদুন শীজিন্নরম্ব ফি পুম্মমক সুদোক চামথোকই ॥
 মহাক্ক তোম্ব লৈরিঙেদ শীজিন্নরম্ব চফু উয়ান অদু হুম্বোকখি ॥ অদুদগীদি মহাক
 খুঞ্জশিংগ তোৎন তিন্নব য়ারে ॥ খুঞ্জাশিংন মাগীদমত্ত চান থক্কব পোৎলম কম্মা
 পীনে ॥)

তরুণি ঈপাল খৌরমগী মখা চৎথরকপ ওইন চাবোকগী নুপী অদুগী মপামলোমদগী মমা যাওন নুপী কয়ান নুংখিল নুমিৎ নেমথরকপ মতমদ পোৎলম কয়া পুদুন লাকই ॥ পোৎলমশিং অদুদি — ১) চফ্ অমদ হাঙ্গ মীতিে ওমু অহিংব (ঙা মশীং অদু চঙ থোকপ মশীং হায়বদি ৩/৫/৭ ওইগনি অদুবু মশীং ১০ ওইরবসু যাই, ১০ যৌরবদি ২/২ লান্ধা ওইন থীগনি হায়বগী চৎনবীসু লৈ), ২) চেঙ কোনপাক ১, ৩) লুকমায় অমদ হাঙ্গ মীতিে থুম মপাক ৩/৫/৭ ॥ পোৎলম অহম অসী পুরিবি নুপীশিং অদু মথং মনাউ নাইন মাঙদ চৎকনি ॥ অহম অসীগী মতুংদ ৪) লুকমায় অমদ য়েনশাং মনা-মশীং অথেনপোৎ ১, ৫) লুকমায় অমদ অঙাং অদুগী মোনপাক মোনদুম, মফি মরোল, ৬) লুকমায় অমদ অঙাংগী লীক-কোন, খোঙগী, খুজী, খুজুপ, ৭) অঙাং মমাগী শেৎনব ফনেক ১, ইমফি ১ পুব লুকমায় ১, ৮) অথুম অহাউ, কা-হৈ, কবোক হৈবোকী লুকমাই — পুম্মক অসী পরেং শান পুদুন লাক্কনি ॥

নুমিৎ অসিদ নুমিদাংগী খৌরম ওইন অঙাং অদু পুন্সি নুংশাংব য়াইফব ওইনবগীদমন্ত ঈরাং খৌরম অম অখঙব অমাইপিবা অমন ইমুংদ পাঙথোকই ॥ অঙাং অদুগী মমাগ পোকমিল্লব মাম্মন সূমাঙদ থোক্তুন মায়কৈ মরি হায়বদি — নোংলম (মোইরাং লাইজি), মিৎলম (চিংখৈ), মৈরম অমদি নুংশিংলম (কৌবু লাইজি) মরিমক অসীদ তেনজৈ অমমম কাপথোকই ॥ তেন কান্ন মতমদ অসুন্ম শোনগনি — “অঙাং নাউরা অসীগী য়েকুব, শরোয় ঙারোয়, তিনমু ফন্তব, লাইমু ফন্তব, লাইনা তিন্মা পুম্মক তিন্দান্নবনে, লাই তান্নবনে, তীল্লৈরগনো, লাইরৈগনো ॥” — হায়ন শোনগনি ॥ নোংলম চিথেক কান্নদ — “নোংলম ঙাকপ লাই থাংজীংগী খুৎশু লীকুং তেদ্দগী তেনকান্নবনে” হায়গনি ॥ মিৎলমলোমদ কান্নদ — “মিৎলম ঙাকপ লাই মারজীংগী খুৎশু লীকুং তেদ্দগী তেনকান্নবনে ॥” মৈরমলোমদ কান্নদ — “মৈরম ঙাকপ লাই বাংবরেলগী খুৎশু লীকুং তেদ্দগী তেনকান্নবনে ॥” নুংশিংলমলোমদ কান্নদন — “নুংশিংলম ঙাকপ লাই কৌবুগী খুৎশু লীকুং তেদ্দগী তেনকান্নবনে ॥” — হায়গনি ॥ মঙাশুব তেনজৈ অদুদি নোংথক অমসুং লৈখা অনীমন্ত তেদ্দল্লগ কান্নদি কাপথোক্তে ॥ তেন অদু হনজিল্লি ॥ তেনজৈ অসীদি নোংদোল ঙাকপ

লাই সোরারেল অমসুং লৈখা ঙাকপ লাই থোঙারেলগী ওইব তেন্জৈনি ॥ তেন্জৈ অসী চহী ও সুদ্রিফাওবা থমগনি ॥ লীরুং তেন অদু ইয়ুংগী থোঙজিল ময়াদা নত্ৰগ অঙাং অদুগী তুম্ফম ফম্মুং মনাক্ত, লুখুমগী ফল্লাংদ থেতুন থমগনি ॥ খৌরোঙ অসীমক্তি মায়কৈ তরা হায়বদি খা, রাং, নোংপোক, নোংচুপ, চুথেক মরি, নোংথক অমসুং লৈখা মায়কৈ তরা অসীদ লৈরিব লাই ফন্তব তিনমু লাইমু, শরোয় ঙারোয়, লাইনা তিন্না অমসুং অঙাং অদুগী ফন্তব মাঙনব তৌরক্কাদ য়েব্ববশিংবু ঙাকথোকপগী মরোঙনি ॥ অঙাং অদু তিনওক লাইওকপগী লাইনান নারবদি তেন্জৈ অদু ঈশিংদ লুপ্পগ অঙাং অদুদ পীথক্কাবদি অনাবদু ফৈ হায়বগী থাজনবী লৈ ॥ অদুন পীথক্কা ॥ তেঁঙৈ মরি অদু য়ুমগী চিথেক মরিদ লেপ্পগ কাপ্পবসু অফব ওইগনি ॥ ঈপাল থাবগী মতাংদ অরিব লাইরিক ‘থালোয় নোংখায়লোন’ দ অসুম্ব ইরি – “নুমিং শীংবুম তরুক্রি সুবদ কাসা নোংথৌ সোরারেলদ কোরি থরাউচিয়ে ॥ ফৌদাং, ঙাতাই পরেং চুম্ব হাপএ ॥ য়াংকোক খপতাইনন পোংলোই মশীং সুনাতাইখমএ ॥” নুমিদাং ঈরাং খৌরম তৌবগী মতাংদ পন্দিত মায়চৌ থোংঙাম মাধব অমসুং নিংথৌখোংজম খেলচন্দন মখোয়গী ‘খুনুং লীচং শাজং’ কোঁব লাইরিক্ত অসুম্ব হায়রি – “নুমিদাংদ লাইপক খেল্লাই য়েকপা ঈরাংলে ॥ খোইমোম লাইবৈপাক্তা, কোরৌ তাচিন লৈদা, নুংনাং কাউখংকোন্দ, চিংঙু নোংথৌরেন্দা, কোরৌ নোংদোল সরারেল, খাকপা নিংথৌ তেলহৈবা, রাংবা নিংথৌ পানজুম্বা, চিংঙু নোংথৌরেল, নম্ব ফমফম লমশীনব, শরুক লৌতম হনবা, লাইপক খেল্লাই ইবা, কোরৌ নোংথোই ফম্বা চিংঙু থাবা নোংনিংথৌ, চিংঙু নোংপাখং অতেংবা নঙবু অসি কোরৌ নুমিং অসীদা নসুবু লাইপক খেল্লাই ইবদা য়াইফ মখোই তোংবীরম-ও ॥ চিংঙু কুর্বিহৈবা, খোইয়ুম নোংদম হৈবা নঙবু পুনেমজরিয়ে ॥” – হায়ন শোন্দুন ঈরাং খৌরম তৌবগী রাফম য়াওরি ॥ (চকপ, ফয়েং, অম্ভোশিংগী ওইনদি নুমিদাংগী খৌরম অসী য়ুপাল/ঈপাল থাগদব নোংম রাংলিঙগী নুমিদাংদ অঙাং অদুগী পুন্সি নুংশাংনবগীদমক্ত ঈশাইফু, ফি-রোল, হৈ-লৈ, খোইক থাওমৈ য়াওন কংলগ খৌনিনৈ ॥) ঈপালগী ঈরাং খৌরমদ চিংঙু খোইয়ুম নোংদম্ব অমসুং পীতাই খোমদাইবী (পীথ্বাই খোংদ্রাইবী) লাইরেন্দী অনীবু

মিংখৈৱোল লাইশোল শোন্দুন ঈৱাৎকনি ॥ ঈপাল থাব নুমিত্ত ঈৱাৎফু অমসুং ফম্বাল লাৎপ লোইৱগ (ঈৱাৎফু অমসুং ফম্বাল লাৎপগী পন্দুপ, য়েংবীম্বু) অঙাং অদু নাহাই তাইৱেল পুংফাইন লাইজ বীকলেন চাইদুন শেংদেৱক্লব মতুংদ লংহিং অম্বব লংজা তৱেৎন থাংজিং তাৱগ মপান্বেম্ব খুজেংদ কিশিনবিগনি ॥ নুপাগীন য়েত্ত, নুপীগীন ওয়দ কিবিগনি ॥ লংশুং অদুদ ‘হয়ি-হয়া-হয়ুম’ হায়ব মিংখৈৱোল অসী শোনগনি ॥ য়ুমশেংব নুমিংকী য়ুম শেংলব মতুংদ অঙাং অদুগী ঙকশমদ লংসুং অম্বব অম শিবীবগী চৎনবীসু লৈ ॥ লংসুং অদুদ ‘হয়ি-হয়া-হয়ুম’ হায়ন শোনবীগনি ॥ মসীমক্তি অঙাং অদুবু ফন্তব তীনম্ব লাইমুদগী ঙাকথোক্লবনি হায়বগী থাজনবী লৈবদগী তৌনবনি ॥ (চকপ, ফয়েংগী ওইনদি নুপা পোক্লগ নুমিং মঙানিদি য়ুমসু শেংই, য়ুপালসু থাই ॥ নুপী ওইৱগন তৱাক্লিদি য়ুম শেংই, য়ুপালসু থাই ॥) অঙাং অদুগী লাইবক ময়ায়দ অঙাং মপাগী মখুং য়েৎকী খুংনিংখৌন লাইয়িংখৌ সনামহীগী শক্তম ওইব কোইৱপ কোয়ব পাঁক্ৰে নমশা নম্বীগনি ॥ নমশাগী লৈবাক্তি নোংদোল লাইৱৈপাক্লি হায়ন থাজনৱিব কৌব্রু লাইফমদগী নত্ৰগ কংলৈ সুমাং মথৌবুঙগী ময়ায় সুমতোংপলদগী লৌগনি ॥ নমশা নমলমদাইদ য়েৎকী খুংনিংখৌ মতোন্দ ‘হয়ি-হয়া-হয়ুম’ হায়ন শোনগনি ॥ অঙাংগী মখুত্ত সনা লুপা পায়হনগনি ॥ অহানব ওইন মাগী মমাগ পোকমিম্বব মাম্বন ‘পুন্সি নুংশাংব, য়াইফ-নুংঙাইব, মীথোই-মীহেনব ওইৱো’ — হায়ন তৱেৎ শেনকৎ পীদুন য়াইফখৌজাল পীবীগনি ॥ মথংদ মপা, মৱী-মতাশিংন তৱেৎ শেনকৎ পীদুন য়াইফ খৌজাল পীবীগনি ॥

নিংখৌগী লৈমন মচা পোকপগী খৌৱমদি য়ান্ন পাকচাউই অমসুং কুপঠৈ ॥ ‘লোয়ম্বুস্তা সিনয়েল’ অমসুং ‘মসিল’ কৌব অৱিব লাইৱিক অনী অসীদ অদুগ ‘লোয়ন সিল্লোন’ কৌব লাইৱিক্ত মতাং অসী য়ান্ন কৃপ্ত ইদুন য়াওৱি ॥ ‘লোয়ম্বুস্তা সিনয়েল’দ অসুন্ম ইৱি — “ নিংখৌনা মচা পোকপদা লুত্ৰানা তৌফদে ॥ পোক্লগা মাইপীনা খোয় লেলে ॥ খুলখৌপমনা নাউফম ফুমপতা য়োং মখোক পানপা অমা, থাঙ মখোক পানপা অমা খুকলুখাঙ ফিপোঙ অমা, কোনয়াইপু অমা, অসী য়াওই ॥ অশাংপমনা খোঙ হামএ ॥

মায় তাইয়ে ॥ অরামপমনা য়িকুয়ে ॥ য়ুপানথাপাতা লফোই লফাং চঙথোকপা
অনী, হৈ মনম নাইপা অনী, চু হৈ অথুম অহাউ, পানা কা, লৈশং অসী
য়াওনা অথেনপোৎ অমা, ফৌদাং শঙপাই অম, খোময়িনপিতসু অথেনপোৎ
অমা, ফনেক, ইম্মফি, শেল লীশীং মঙা য়োমই” ॥ মচানুপা পোকপদ কোরীন
শাব চীম কামদুন খোংব থরাউচী খোংদুন সরারেলদ পাউ তাক্কনি ॥

য়েংগদব : [ঈরাৎফু লাংপ লোইরব মতুংদ অঙাং পুথোক্কনি ॥ তাইরেল
পুংফাইন নাহাইরোল শোন্দুন অঙাংদু শেংদোকপিগনি ॥ পাংক্লে নমশা
খিনবীগনি ॥ লংহিং লংজা তরেৎকী লংশুং মখুদাংদ শিবিগনি ॥ য়াইফ খৌজাল
তরেৎ শেলকৎ থাধগনি ॥ তেন কাপকনি ॥ অঙাং পুশিনবিগনি ॥ ফম্বাল
খৌরম হৌগনি ॥ পুম্মক অসী মথং মথং চৎথগনি ॥]

অঙাং মমা অদু য়ামদ্রবদ নুমিং নীফুনিদি চাকখুম চঙহন্দে ॥ ইমুংগী
চাক থোংহনদে ॥ থা অনী ফাওব মপুরোইবগ ফমদিম্ব য়াদবগী চৎনবী লৈবগী
ব্রাফমসু লৈ ॥

পোকপ নুমিত্তগী খীরগ তরানিসুব নুমিত্ত তাইরেল পুংফাইন ঈশিং
খীজোক্কুন অখঙব অমাই পিবা অমন য়ুম শেংবগী খৌরম পাঙথোককৈন ॥
অদুবু য়ুমশেংবগী খৌরম অসী তরুক্কি ঈপাল থাবগী অযুক্ত পাঙথোকহম্মিংই ॥
লাইশোল য়াওদবগী ব্রাফমতনি তরু তনাম্ববগীদমক শেংদোকপগী থবক্তি
তৌরবনি ॥ য়ুমশেংব হায়ব অসী তরানিদ তৌদব য়াদে হায়বগী ব্রাফম লৈতে ॥
খুদম ওইন, মৈ চঙলব অঙাং অম শিবগী লাম্ব-খৌরম অদু নুমিং তরেংনিদ
পাঙথোক্কবগীদমক নোংম ব্রাৎলিঙৈ তরুক্কনিদ য়ুমশেংবগী ব্রাফম মথক্ত
পনজত্রে ॥ য়ুমশেংব নুমিত্ত অঙাং পোক্কিব ইমুং অদুত নন্তন শাংগে অদুগী চফু
কায়নব ইমুং খুদীংমক অমাইপিবা য়াওদ্রবসু য়ুম শেংদোক্লে ॥ সঙ্খী য়াওদব
ঈশিং অচম্বন ইমুং ব্রাই ফজ্ঞন তৈথেক্কনি ॥ লৈবাক্ক শাব চফু উয়ান ওইরবদি
থুগাইনে অদুগ কোনগী ওইরবদি শেংন ফেঙদোক্লে ॥

মীতৈ নিংখৌগী লৈমন মচা পোকপগী য়ুমশেংবগী মতান্দ ‘লোম্বুস্তা
শিনয়েল’ কৌব অরিব লাইরিক অদুদ অসুম্ব ইরি — “য়ুমশেংবদি পাচানা ফি

সুই, পাচকা মাইপাকা অনিমানা তাইৱেল হাইথোকএ ॥ মাপেল য়োকচপীনা
অঙাং পমএ ॥ ফনেক ইননফি হোংএ ॥” ৱাৱোল অসীমক ‘লোয়ন
সিনল্লোন’ দসু চপ মান্নন হয় ॥ (ঈৱাৎফু অমসুং ফম্বাল লাংপগী মতাংদি ৫
অমসুং ৬ সুব পন্দুপ য়েংবীয়) ॥০॥



১ : চউম্বগী ঈরাং থৌরম

চউম্ব হায়বসী অঙাং অমবু চাক ইনবীব/উমহনবগী থৌরম অমনি ॥
 থা অহ্ম শুরবদি অঙাং অদু চউম্বীব য়ারে ॥ থা অহ্ম সুরগ চউম্বীবগী থৌরম
 অসী চকপসেকমাইদসু চৎনৈ ॥ চউম্বগী মতাংদ ‘থালোয় নোংখায়লোন’ কৌব
 অরিব লাইরিক অদুদ অসুম্ব হায়রি – “লোইদাম থাবুম অহ্ম সুরবদ নাউব্রা
 অঙাংদু স্বাঙশেং নমখাঙ অহনব পোংলোই মশীং সুন শেংপিগনি ॥ খোইয়ুম
 লাইমিং লাইম্বই শোল্ল অথেল পোংলম কং, সছোঙ পুঙমায় লেঙ্গ লাইয়িংখৌদ
 নাউব্রা অঙাংদুগী পুন্সি চেঙজেল নিন থৌনিগনি ॥ ফৃ অহনবদ ফৃ হৌগনি ॥
 লেমলৈ ঙারম তরেং, য়ারৌ শারম তরেং, য়েব্রাং য়েব্রম তরেং ফৃংন ফৃ
 হৌব লোইরগ অপোকপদ তরা লুকলেন শোল্ল নাউব্রা অঙাংগী পুন্সি চেঙজেল
 নিগনি ॥ ফুংগা লাইরুদ হৈরাঙ পুঙমায় শেম, লৈরাং লৈহন তল্প ইমোইনু
 অহোঙ অচাউবীদ থৌনিগনি ॥ থৌনি খাজঙ লোইরগ মাজোল খেঞ্জোংলাংদ
 ফল্ল মমান মচাবু মতম্বাক্ত পমগনি ॥ পছৌ মপাগী মখুংমক্ক তরা চদুম পায়ন
 অমাইবন খোইয়ুম লাইমিং শোল্ল থরায় মিরেল কৌগনি ॥ থরায় মশক খঙন
 পছৌ মপান চখোম লুরোই মঙা ইনবিগনি ॥” থা অহ্ম সুরগ চউম্বগী ব্রাফম
 অসী ‘লোয়ম্বুস্তা শিনয়েল’ কৌব অরিব লাইরিক অমসুং ‘লোয়ন শিল্লোন’
 দসু য়াওই ॥ অঙাং চাক ইনবীদ্রিঙৈদ লা লাকোয় অমদ চাক এম্সাং হাপ্পগ
 য়ুমগী ফুঙ্গা অপোকপদ কত্তুন অঙাংগী পুন্সি চেঙজেল নিগনি ॥ কংফমদি
 ফুঙ্গা লাইরুগী হেক খাথংবদনি ॥ কনাগুম্বন অব্রাংদনি হায়নবসু য়াওই ॥ চাক
 চখোম মঙা ইনবিবগী মতাংদ ‘পোনবী লাং’ কৌব অরিব লাইরিক অদুদ অসুম্ব
 হায়রি – “অহানব চখোমদি তেংবানব মপু খঙন চাক্লি, অনিশুব চখোমদি

ইমা লৈমৱেল খঙন চাক্ৰি, অহ্মশুব চখোমদি থৰায় মঙা ফান চাক্ৰি, মৱিশুব চখোমদি পলেম পহৌ খঙন চাক্ৰি, মঙাশুব চখোমদি তাইবং লৌশিং মৈৱা চাক্ৰি ॥” — হায়ন ইনবীগনি ॥ অঙাং অমবু চউম্বগী তৱা চাকইনবদ শোল্লিব লাইশোল অসীন তাক্ৰিবদি — ঐখোয় তাইবং মীওইবন চাৱি থক্ৰিব অসী হিংনবগী গাক্ত নন্তে; তেংবানব মপু, ইমা লৈমৱেল শিদবী, ইপা ইমা মশক খঙনব অমসুং লৌশিং মঙাল লৈনবগীদমক্তসুনি হায়বসিনি ॥ মম-মম-মম — হায়ন তৱা চাক ইনবীগনি ॥ কুক-কুক-কুক — হায়ন লাইজ ঈশিং পীথক্ৰনি ॥ চউম্বদ অঙাংগী মপান চাক ইনবীবগী ৰাফম মথক্ত পনজন্তে ॥ মতাং অসীদ ঐখোয়ন পনব যাবদি — তাংখুলশিংগী ওইনদি অঙাং অম হেক পোকপগ চাক শায়ৱগ ইনবী ॥ অহানব ওইন চাক অদু মপান শায়বী ॥ খৌৱোঙ অসী মখোয়গী অৱিব চৎনবীনি ॥ মীতৈশিংগী ওইনসু পীক্ৰিব অঙাং অমদ চাক পীজবদ ওমু লৈৱৌ অকঙব অমসুং চাক শায়দুন ইনবীবগী চৎনবী লৈৱকই ॥ চউম্বদ থোংগদৌৱিব চেঙ, গা, মনামশীংশিং অদু থোঙদ্রিঙৈদ লাইয়িংথৌ সনামহীদ কৎকনি ॥ ইমোইনু অহোঙবীদ হৈৱক লৈৱক কতুন যাইফ খৌজাল নিগনি ॥

নিংখৌগী মচা পোকপগী চউম্বগী মতাংদ ‘লোয়ম্বুস্ব সিনয়েল’ কৌব অৱিব লাইৱিক অদুদ অসুয় ইৱি — “থা অহ্ম সুপতা চক্ৰমএ ॥ চক্ৰমপাকী পোংয়াওতি চেংমি, গাটৈ, গাশিং, ওমু, গানোই, পেংপা, গাখা, গাচিং — গাশীং সুইএ ॥ চাকয়িলপতি শাতোকপমনা য়িলএ ॥ ৰাংগোলশঙতি কয়ৰুংপানা লৌয়ে ॥ চাপোকশঙতি মপেল য়োকচপিনা লৌয়ে ॥ চক্ৰমনাইতি কৈন কৎএ ॥ নুপাতি চক্ৰমপাতা মপু লৌকংপাতা পোংলোই সুন কৎএ ॥ চক্ৰমপাকী চেঙতি — চেঙমি, ফৌকাক, শঙশংপা, য়িৱোইয়া, ফৌতোংপা, শগোল য়াংপা অসী ৰাকচিং কৈনা খাঙএ ॥”

(য়েংবীগদব : চউম্বদ ঈৱাৎফু অমসুং ফম্বাল লাংপিগে হায়ৱবদি ঈৱাৎফু অমসুং ফম্বাল লাংপগী পন্দুপশিং য়েংবীয়) ॥৩০॥

২ : নাহৎপগী ঈরাং থৌরম

অঙাং অম চহী অহ্ম সুরবদি মনা হৎপগী থৌরম পাঙথোকপিব য়ারে ॥
নাহৎপগী থৌরম্ অরিব চৎনরোলদ নাহৎ নারেং তম্ব হায়নসু কোই ॥ নাহৎ
নারেং তম্বগী মতাংদ অরিব লাইরিক ‘থালোয় নোংখায়লোন’ দ অসুম্ব ইরি
— “লাংহৈ কুমশীং অহ্ম সুরবগা তানতে খুৎহৈবনা কোঁবা লোকচীনকোনগী
তুবু নাহৎবাবু কোংয়াঙ মপান য়াম্মা অমাই মনাউয়োক্কা য়েনবা য়েনলুপ চুপশা
মোইথেম নাইয়ে ॥ অরাঙ পোৎতম পোৎলোই মশীং সূনা লাঙলোয়রবগা
শিম্মাই নাইনিলোঙবা লংবু শীংদুম পুঙনা লেংনা থাঙজিঙ হৈখোয়ব শীংদুম্ব
শমু খুত্তা সূনা নাহৎ নারেং তম্বীয়ে ॥”

(চকপ ফয়েংশিংগী ওইনদি অঙাং নাহৎপগী থৌরম অসী খুজং
লৈকাইগী ওইন পুম পাঙথোক্কে ॥ অঙাং চহী ৩দগী ৫ ফাওবগী মনুংদ লৈব
পুম্বমক মনা হৎপ য়ারে ॥ হায়রিব চহী অসীগী অঙাং পুম্বমক লাইশোল
থৌরমগ লোয়নন মনা হৎনবগীদমত্ত খুজং লৈকাই অদুগী অখঙব মীশক অমন
থৌরম অদু পাঙথোকপদ ফগদব নুমিং য়েংই ॥ থৌরম অসীমক্তি পাঙথোক্কেব
যুম অমদ হেত্ত পাঙথোকপদি য়াদে ॥ মনা হৎকদব অঙাংশিং অদুগী মরত্ত
স্বাইদগী চহী অহল ওইব অঙাং নুপামচা অদুগী ময়ুমদ পাঙথোক্কেব য়াদবগী
চৎনবী লৈ ॥ স্বাইদগী অহল ওইব অঙাং অদুবু নাহল কোই ॥ মহাকী মপান
থৌরম অদুগীদমত্ত রাইয়ু খরুং অম থৌরাঙ তৌনৈ ॥ অতোম পোৎলম
চৈরমশিং অদুদি মনা হৎকদব অঙাংশিং অদুগী অহলশিং অদুন পুম পুথোক্কে ॥
অদুবু অঙাংদুগী মমা মপা ওইরিব খুদিংমক্কা মহাক মহাকী মচাগী ওইন
(১) য়েকুম-১, (২) য়েতুম-১, অমসুং (৩) লৈবাকী কেগাম-১ —
পোৎলম অহ্ম অসীদি থৌরাঙ তৌদব য়াদে ॥ অহানবদ চহী অহল ওইবদগী
হাম হৌদুন নুপামচাশিং অদু মনা হৎপি অদুগী মথংদ নুপীমচাশিং অদু অমুক
চহী অহল ওইবদগী হৌদুন মথং মথং মনা হৎলি ॥ থৌরোঙ অসীগ থোইদোক্কা



খেদ্দব মরোওদ চকপ লৈজামপু অঙাং নাহুংপগী থৌরম পাঙথোক্রে ॥) নাহুং
নাৰেং তম্ব হায়ব অসীমক্তি মৰম অসীম লৈরিব মিশী তম্বী মীওই কাঙলুপ
পুল্লমকী অরিব চৎনবানি ॥

নাহুং নাৰেং তম্বগী থৌরম অসী মীতৈ অমগী য়াল্ল মকুওইব পুল্লি
তাংককী থৌরম অমনি ॥ মরমদি থৌরম অসীগ মীতৈ অমন শিবগী
পোংলোইবগী থৌরমগ থাদোক্লব যাদ্ৰব নক্লব মরী লৈনৈ ॥ চহী অহম চঙলক্লব
নক্লগ সুরব অঙাং অম শিবগী থৌরমগ চহী অহম চঙদ্রিব অঙাং অম শিবগী
থৌরমগ — থৌরম অনী অসীগী মরক্ত য়াল্ল চাউন খেদ্দব অম লৈ ॥ চহী
অহম চঙদ্রিব অঙাং অম শিববু অপূস্বী শোইরেল ওইন লৌনৈ ॥ খুংশি
অসীমক্তি মহৌশাগী নত্তব ফত্তব মীশিনি ॥ মথোয়দি মৈগী পোংলোইন
পোংলোইব য়াদে ॥ লৈরোল চক্লি ॥ অসীগুন্ত খুংশি অসীগীদমক্তদি অমুক
তেকশিল হঞ্জিন্দনবগীদমক্ত ‘অপূস্বী নোইব’ কৌব লাইগী থৌরম অম
পাংথোক্রে ॥ অদুবু চহী অহম চঙলবদি মৈগী পোংলোই পাঙথোকপ য়ারে ॥
নুমিং তরুক্লি শুবদ য়ুম শেংলগ নুমিং তরেংনিদ লাম-থৌরম পাঙথোকপ
য়ারে ॥ মহৌশাগী ওইব অফব মীশি ওইন লৌনরে ॥ থৌরোং অসীন উংলিবদি
— মনা হুংত্ৰব অঙাং অদুদি অঙাং ওইজরবসু উরি তারিব খুঁদিংমক খঙজিনব
ঙল্লক্রে, মশাগী পুক্লিং বাখলসু ফোঙদোকপ ঙল্লক্রে ॥ মরোল থোক্রে ॥ মীওইব
অম ওইন অফ-ফত্ত, অচুম-অরাল ঋত্ত হৌরক্রে হায়বনি ॥ তশেংবমকসু
চহী অহম চঙলক্লব নক্লগ সুরব অঙাং অদুদি লাইরিক লাইসু মইহে মশিন
তমহনগে খনব মপা মমাশিংনিদ মইহে মশিন তাকপি তম্বীব হৌব য়ারে ॥ অঙাং
ওইজরবসু তাইবং মীওইবগী মীংয়েং, বাখল, পুক্লিং লৈব হৌরে হায়বনি ॥

নাহুং নাৰেংগী থৌরম অসী পূম পাঙথোকপসু চৎনৈ ॥ অদুবু অঙাং
অমখকীদ ওইন তোপ্প পাঙথোকপসু য়াই ॥ পূমবু ওইরবসু তোপ্পবু ওইরবসু
থৌরম অসী পাঙথোক্রে হায়রবদি ঈরাংফু অমসুং ফম্বাল লাংপগী থৌরমদি
পাঙথোক্লবনি ॥ ঈরাংফু অমসুং ফম্বাল লাংপ লোইরব মতুংদ অঙাং অদু
অইহেব অহল অমন মশম কোকথোকপিগনি ॥ মফম চাব অমদ মশশিং অদু
লৈনুংদ ফুমজিনগনি ॥ ঈয়োক্তোম নক্লগ তুরেলদগী শোক্লব ঈশিংন (ইমুংদগী

পুথোকপ ঈশিং নত্তব) শেংন ঈরাজবিরগ অহনব ফীজোল ফীশেং শেংপিগনি ॥
অমাইপিবান অনম অহা অকোকলোন অমসুং নহাইরোল লাইশোল শোন্দুন
তাইরেল পুংফাইন লাইজ বীকফেন চাইদুন শেংদোকপিগনি ॥ অঙাং অদু মমান
পদ্বীগনি ॥ অঙাং অদুগী মপান য়েৎকী খুংনিংখৌন অঙাং অদুগী মরাইবক্ত
লাইয়িংখৌ সনামহীগী খুদম মশক ওইব পাট্লে নমশা নদ্বীগনি ॥ অঙাং অদুগী
মনা নাহুৎফমদ অখঙব নাহুৎকদব মীশক অদুন য়াইঙং নত্তগ সুনুন নাহুৎফম
পীগনি ॥ অমাইপিবান মখাগী য়াইফ খৌনিরোল লাইশোল অসী শোনগনি :

“ঙসী লোইদাম (শজীবু) থাগী (হুমনি পানব/কোনব) (ইরাই)
নুমিংকী য়াইফরব পুঙফম অসীদ (অঙোম) য়েকী (নোংমাইথেম) শাগৈদ
পোকচব ননাই ইপারী/ইমোম (চাওব/চাওবী) (কৌব/কৌবী) গী নাহুৎ
নারেং তমজগে, য়াইফ খৌনিজগে হায়বগীবু ঈরাৎ খৌরম তৌজব, ননাইনবু
কৌজব, অঙাং নাউরা মহাকী মশাদবু লৈরম্ব তীনয়েৎপ লাইয়েৎপ
তীনকোকপীরম-ও লাইকোকপীরম-ও ॥ তীনশেংবীরম-ও লাইশেংবীরম-ও ॥
ঙসী কোরৌ নুমিংকী য়াইফরব পুঙফমদ হৈরাং লৈরাং কৎচরি ॥ অঙাং নাউরা
অসীগী নাহুৎ নারেং তম্ব অসীদ লাইয়িংখৌ সনামহী, তেংবানব মপু, ইমা
লৈমরেল শিদবী, ইবুধৌ পাখংব মরিমক্ক পুন্সি নুংশাংব, য়াইফ নুংঙাইব,
মীথোই মীহেনববু খৌজাল লনকুবীরম-ও ॥ হয়ি-হয়া-হয়ুম ॥” খৌনিরোল
অসী অমাইপিবান শোল্লগ অঙাংগী মপান ফম্বালদ চেঙ লৈ কৎকনি ॥ মমাগী
মতম্বাক্ত ফল্লিব অঙাং অদু অখঙব অহল অদুন মনা হুংপিগনি ॥ সনা লুপাগী,
কোরিগী নত্তগ লংসুংগী নায়িন শিবিগনি ॥ তেশিল হনজিল্লোল লাইশোল
শোন্দুন খৌরম অদু লোইশিনগনি ॥

নাহুৎ নারেংগী খৌরম অসী ঈরাৎফু অমসুং ফম্বাল লাংপগ লোয়নন
তোম্ব ‘মৈ ঈরাৎতুন’ অমসুং লাইগী মিংখৈরোল শক শোন্দুন য়াল্ল চাউন
পাঙথোকপসু চংনৈ ॥ অসুম তৌরবদি, অঙাং অদু মনা হুংপিগিব মতুংদ অঙাং
মপান অঙাং অদু মখুৎ শমদুন পুবিগ অশৈবশিংদ খুরুমহনগনি ॥ (মৈ
ঈরাৎকে হায়রবদি মখাদ পীরিব মৈ ঈরাৎপগী মতাং য়েংবীয়ু ॥) খৌরম অসী
ইচম চল্ল ঈরাৎফু মচা অমসুং ফম্বাল মচা লাংপিগ পাঙথোকপসু য়াই ॥

নাহুংপগী মতাংদ পলহৌব য়াব য়াফম অমখক্তি — অঙাং অম মনা হুতুন লংসুং
অমুব মতং অমঙুং ওইরবসু নায়িন ওইন শিবিরিবাди লাই ফতুব চঙব ওমদে
হায়ব থাজনবী লৈবদগী কনাগুস্বন অঙাং অমবু ঈপাল নড্ৰগ য়ুমশেংব নুমিত্ত
মনা হুংপিবসু য়াওনৈ ॥০১॥

৩ : লাইমিংলৌবগী ঈশ্বৰ্য্য থৌরম

মীতৈ (মৈতৈ) শিংগী ওইব মমাঙঠৈগী চৎনবী মতুংইম পাখংমচা
লৈশাবীমচা ফাদ্রিব মীওইশিং শিবগীদি নুমিং তরুক্রিদ য়ুম শেংলগ নুমিং
তরেৎনিদ লাম-থৌরম পাংথোকনি ॥ অদুগ অমুকসু লাইমিং লৌবব নহা অদুদি
নুপাবু ওইরবসু নুপীবু ওইরবসু শিবদ অহল অম শিবদ পাঙথোকপগুম নুমিং
সুন লাম থৌরম পাঙথোকনি ॥ মীওইব অম ওইন মীওই মীতৌ চাউব শাংব
লেগুম ফারক্কে, রাখল নীংথিন খনব ওমলে, অফ-ফতু খঙলে, মী অম ওইন
ময়ুম মকৈ পানব য়ারক্কে, অঙাং ওইদ্রে হায়বগী রাখলোন লৈবদগী নুমিং
সুন অশিবগী ঈশ্বৰ্য্য থৌরম পাঙথোকপনি ॥ লাইমিং লৌবব নুপা, নুপী অদুদি
লুহোং কৈহোংব ময়ুম মকৈ পানব য়াদে, তৌহেদে ॥ মরম অসীন লাইমিং
লৌব হায়ব থৌরম অসী অঙাং ওইদ্রে অহল অম ওইরক্কে হায়ন অহলগী
মশীং চনব য়াবগী থৌরম অম ওইন লৌগনি ॥ লাইমিং লৌব হায়বসি অঙাংগ
অহলগ অনীগী তাইনফম লাংদাইনি ॥ করিগুম্ব অককুব লাইনীং অমগী মীশক
অম ওইন মশীং চন্দুন রাখল নীংথিন খনব ওমলব পুন্সিগী তাংকক য়ৌরকুব
মীওই অম ওইন লাইনীং অদুগী চৎনবী কাঙলোন পথাপশিং অদু গাক্কে
চংলগদবনি হায়ব খঙনব ওইন নড্ৰগ অঙাংগী মশীং চন্দুন লৈরম্ব অদু
অহলগী রাখল লৈরে, অহলগী মশীংদ চল্লে হায়ব খঙনবগীদমক্ত থৌরম অম
পাঙথোকুব অসীমক্তি মীওইব অমগী পোকপদগী শিব ফাওবগী ওইন মথং
মথং অহাল অকোল নাইন পাঙথোকপ থৌরমশিংগী মনুংদ য়াম্ব মক্কেওইব
মালেমগী চৎনবীগী মনুংচনব থৌরমনি ॥ ১) ঈপান থাব, ২) চউম্ব,
৩) নাহুংপ অসুম্ব লাক্ৰগ মথংদ ৪) লাইমিং লৌগনি ॥ অদুগী মথংদ
৫) লুহোংব য়ুম-কৈ পানব লাক্ৰনি ॥ থৌরম পুম্বমক অসী মীওইব অমন

হিংলিঙে মনুংগী ওইব পুন্সিগী মরুওইব তাংককশিংনি ॥ অদুদগীদি শিবগী
থৌরমশিং লাক্কগনি ॥

লাইমিং লৌব লাইথৌগীদমক্তসু ঈদ্রাৎফু অমসুং ফম্বাল লাংপ অনী
অসীদি তঙাইফদন য়াওগনি ॥ ঈদ্রাৎফু অমসুং ফম্বাল লাংপ লৌইরবদ লাইমিং
লৌগদৌরিব মীশক অদু অমাইপিবান নাহাইরোল শোন্দুন তাইরেল পুংফাইন
লাইজ বীকফেন চাইদুন মশা শেংদোকপিগনি ॥ ঈরীক কাংগন্দগী ঈরু ঈশেং
পীথফুন রাখল পুন্সু শেংদোকপিগনি ॥ অদুগ অমাই পিবান মখাগী থৌনিরোল
লাইশোল অসী শোনগনি :

— “ঙসী লৌইদাম (ফাইরেল) থাগী (১৩) নি পানব/কোনব কোরৌ
(লৈবাকপোকপ) নুমিংকী য়াইফরব পুঙফম অসীদ (অঙোম) য়েকী
(নোংমাইথেম) শাংগদ পোকচব (চাউব) কৌব/পোকচবী (চাওবী) কৌবী
অসীন লাইয়িংথৌ সনামহীগী থুমথোইরব মিংথৈ মিংলেন ফংজরগে, সনামহী
লাইনীংগী চৎনকাঙলোন পুম্বমক মপুঙফান চৎচরগে — হায়দুন লংহিং লংশেং/
লীক্লাং পরেং অসী পায়দুন লাইয়িংথৌ সনামহীগী মিংলেন মিংথৈ পম শরী
রাশকচরিয়ে ॥ (রাইহশিং অসী অমাইপিবান শোনব মতমদ লাইমিং
লৌগদৌরিব মীশক অদুন ফম্বালগী মাঙদ লা লাকোয় অমদ হাপ্পগ কংলিব
লংহিং লংশেং/লীক্লাং পরেং অদু মখুং য়েৎন শোফুন লৈগনি ॥) ১)
লাইয়িংথৌ সনামহী ২) তেংবানব মপু চাংঙু খোইয়ুম শিদব ৩) ইমা লৈমরেল
শিদবী অমসুং ৪) ইবুধৌ পাখংব-লাই মরিমক (চাউব) কৌব/(চাউবী)
কৌবীব পুন্সি নুংশাংব, য়াইফ নুংঙাইব, রাখল লৌশিং লৈব, মীথোই মীহেনব
লাইয়িংথৌ সনামহীগী মিংথৈ মিংলেন কাউদববু লেপ্প থৌজাল লনকুবীরম-
ও হায়ন থৌনিজরিয়ে” — অসুম্ম শোনগনি ॥ লাইমিং লৌগদব মীশক অদুন
ফম্বালদ চেং-লৈ কংকনি ॥ অহানবদ, হে লাইয়িংথৌ ইবুংঙো সনামহী !
অনীসুবদ, হে তেংবানব মপু ইবুংঙো ! অহুমসুবদ, হে ইমা লৈমরেল শিদবী !
মরিসুবদ, হে ইবুধৌ পাখংব ! — হায়ন মচীন্দ শোন্দুন — চেং-লৈ অদু ফম্বালদ
মরিরক কংকনি ॥ অসীগী মতুংদ লংহিং লংশেং নড্ৰগ উরীক/চরীক/নোংথ্রৈ/
সনা লুপাগী লীক্লাং পরেং অদুগী কিশি অহুমগী ময়োল অদুদ মখাদ পীরিব

লাইমিংখৌ সনামহী মিংখৈরোল অসী অমাইপিবান শোনগনি অদুগ লাইমিং
লৌগদৌরিব মীশক অদুগী মপা নত্ৰগ মপাগী মহুং মরেং শিনঙম্ব মীশক অদুদ
খুংশিন্নগনি ॥ মপা নত্ৰগ মীশক অদুন মচাগী মঙক্ত ছকচীন্দুন শিবিগনি ॥
অমাইপিবা অদুন পরেং মঙা লৈব মখাগী লাইমিংখৌ সনামহী মিংখৈরোল
অসী পরেং অমমম লাইমিং লৌরিব মীশক অদুদ হায়বীদুন চীনফা পুহনগনি ॥
লাইমিংখৌ সনামহীগী অহকপ মিংখৈরোল অদুদি :

“লাইমিংখৌ ইবুংঙো ॥১॥

অতিংকোক মরু শিদব ॥২॥

চাংঙু খোইয়ুম অশীব ॥৩॥

সনামহী মহীরেল ॥৪॥

হয়ি হয়ি হয়ুম ॥৫॥”

(চীনফা পুহল্লব মতুংদ ফম্বালদ চেং লৈ কতুন খুরুমহনগনি)

খৌরম লোইশিল্লকপদ অমাইপিবান ‘তেশিল হনজিল্লোন’ লাইশোল
শোন্দুন লাইমিং লৌবগী ঈরাং খৌনিরোল খৌরম লোইশিনগনি ॥

লংহিং লংসেংগী ব্রাংউরোল অমসুং নুংগী ঈচেল : লংহিং লংশেং
মচা তরেং অসী মীতৈ ফুরুপকী মপুং ওইব কায়াং ওইরিব ১) মঙাং/নিংখৌজা
২) লুৱাং ৩) খুমন ৪) অঙোম, ৫) মোইরাং ৬) খাঙানব অমসুং
৭) শরাংলৈশাং — য়েক তরেং অসীগী মহুং শিনবনি ॥ গুল্লবদি লংমচা তরেং
অদু য়েক তরেংকী মচু তরেং ওইগদবনি ॥ অদুবু মদু গুমদবদগী মচু পুন্মক
অসী অঙৌব মচুদগী থোকখিবনি হায়বগী ব্রাখল্লোনদ লং মচা তরেংমক
অঙৌব ওইবগী ব্রাফমনি ॥ লংহিং লংশেং মচাশিং অদু লংজা ৫/৫ না তাশিনব
লংসুং অমমম ওইগনি ॥ লংসুং অমদ যাওরিব লংজ মঙা অদু ১) অতিংঙা
২) মৈ ৩) নুংশিং ৪) ঈশিং অমসুং ৫) লৈপাক — লাইগী মতীক ময়াই
লৈরব মহৌশাগী পোংলম মঙা অসীগী মশক্লি ॥ লংহিং মচা তরেং অসীবু
মথক্ত অহ্লক য়েংলগ কিশি অহ্লক কিদুন অমখক্ত ওইহ্লিব অসীন উংলিবদি
য়েক ৭ অসীন অমত্ত ওইন পুনশীন্দুন মপাজল কল্পব ফুরুপ অম ওইরে হায়ব

তাকপনি ॥ যেৎলিব অহ্ম অসীগী ওয়ৎথংবন ইমা লৈমরেল শিদিবী, ময়্য
 থংবন তেংবানব মপু অদুগ য়েৎথংবন ইবুধৌ পাখংব — লৈশেমলোনগী লাই
 অহ্ম অসীগী মশক্লি ॥ কিশি অহ্ম অসী অহানব কিশিদগী মথং মথং ১)
 চাংঙু মঙাং পুন্সিব, ২) চাংঙু লুৰাং পুন্সিব অমসুং ৩) চাংঙু খুমন পুন্সিব —
 চাংঙু অহ্ম অসীগী মশক্লি ॥ চাংঙু অহ্ম অসীদি মীতৈ হায়ব ফুরূপ অসীগী
 লাইনীংলম্বীগী য়ুম্ম ওইরিব লৈশেমলোনগী হৌরগ ফুরূপ অসীগী লাইনীং
 অমসুং নাৎকী চৎনলোনচং তাকপি তম্বীরকপ ইবুধৌশিংনি ॥ ওসী ফাওবদ
 ইপুধৌ চাংঙু অহ্ম অসীবু শজীবু চৈরাউব নুমিত্ত সনা কৌনুংগী অমাইব
 লোয়শঙন ফীরোয় ফীঙাম হোংদুন হৈকং লৈকং তমদুন অনৌব চহীগী ওইন
 য়াইফ থৌজাল নিবগী চৎনবী লৈরক্লি ॥ কিশি কিবগী অরেশ্ব লং ময়োল অদু
 অতিংকোক মরু শিদিব লাইয়িংথৌ সনামহীগী মশক্লি হায়বগী অচেৎপ থাজব
 থমগনি ॥ পাখং মচা অমদ লাইমিং পীবগ লোয়নন লংহিং লংশেং মচা তরেং,
 অদুগ লৈশাবী মচা অমদন লংজা তরেংন তাম্বীন্দুন শেশ্ব লংসুংদ লেংব লীক
 পরেং অদু ঈরাং থৌনি থৌরমগ লোয়নন লাইয়িংথৌ সনামহীগী মিংথৈরোল
 লাইমিং পীদুন লৌহল্লগ মঙক্ত শিবিবদি সনামহী লাইনীং চৎপ মীতৈ হায়ব
 ফুরূপ অসীগী মতীক চাব মী অমমম লাইনীংগী মিংয়েংদ ওইব য়াবে হায়বদু
 উৎপনি ॥ লাইয়িংথৌ সনামহীগী মিংথৈরোল লাইমিং অদু লৌদ্রিফাওবদি পাখং
 লৈশাবী অমন ময়ুম মটৈ পানব য়াদবগী চৎনবী লৈ ॥ মসীগী মরমদি হকচাংগী
 ফীভম মপুঙ ফারক্লবসু লাইনীংগী ওইব মিংয়েংদদি মতীক চাব মী অম ওইদ্রি
 হায়ব তাকপনি ॥ মীওইব ঐথোয় অসী থরায় অমসুং হকচাং অনীন পূল্লগ
 ওইবনি ॥ থরায় অমসুং হকচাং অনীমক হায়বদি পূক্লিং হকচাং অনীমক
 মতীকচাব ওইগদবনি ॥ লাইমিং লৌব হায়ব থৌরম অসী অহল অম
 ওইরক্লবগী অহানব থোংথাংনি ॥ থরায়ন নুংনি হকচাংন পান্নি ॥ নুং অমসুং
 পান অনী লৈতব য়াদে ॥ নুং অমসুং পান অনীমক মতীক চাব ওইগদবনি ॥
 চাংঙু মঙাং, লুৰাং, খুমন অহ্মগী লাইনীং অমসুং নাৎকী ওইব ব্রাখল্লোন অদু
 য়েক তরেৎকী মচা মসু ওইরিব নুপা নুপী খুঁদিংমক্ল লাইয়িংথৌ সনামহীগী
 মিংথৈরোল শোন্দুন কোরৌ নোংশেশ্ব, মালেম লৈশেশ্ব, নমু মিত্ত্ব লাইয়িংথৌ
 অসীদ থাজব থমদুন মপুঙ ফান পাঙথোক্লদবনি — হায়ব নুংগী ঈচেল অসী

লাইমিং লৌবগী খৌরোঙদ য়াওরি ॥ মরম অসী লৈবন মীতৈ মরুগী লাইনীং
 অমসুং নাং কন্নবগী হিংগং ঈহৌদ ঈহৌ অসীগী শরুক অম ওইন 'লাইমিং
 লৌব' হায়ব খৌরম অসী পাঙথোক্তব য়াদব খৌরম অম ওইরে ॥ য়ান্ন শমজীম
 হায়রবদ লাইমিং লৌব হায়ব খৌরম অসী সনামহী লাইনীং চংপ য়েক তরেংকী
 মীওই খুদিংমকপু অমত্ত ওইন পুনশিল্লিব লাইনীংগী ওইব অকনব অচেংপ
 লীপুন ওইরে ॥ মরম অসী উবদগী ঋষ্টকুম ১৯৪৫ কালেনগী হুমনি পানব
 নুমিত্ত 'মীতৈ মরুপ' কী চংন-পথাপ্ত — মিৎখৈ পীবদি নুপা নত্ৰগ নুপী অদুগী
 মপান পীগনি ॥ অমাইপিবান ঈরাং খৌনিরোল পাঙথোক্কনি ॥ মিৎখৈরোল
 তম্বীগনি, লংহিং লংশেং মচা তরেং অদু পন্ন কিশি অহুন্নক কিগনি, মদুদ
 মিৎখৈরোল শোনগনি ॥ — হায়ন য়াওহুন্নম্বিব অসীনি ॥ খৌরম অসী সনামহী
 লাইনীং হিংগং ঈহৌগী অচেংপ লীপুমি হায়ব য়ান্ন ময়েক শেংন উংলি ॥
 লংহিং লংশেং মচা তরেং অদু শিরোই হায়রবসু তঙাইফদব অম ওইন লংজা
 তরেংন তাশিনব লংসুংদ লেংব সনা লুপাগী নত্ৰগ মদুমক ঙুমদ্রবসু নোংঐত্র,
 চরীক নত্ৰগ উ তাইরেলগী উরীক পরেং অম, লাইমিংখৌ সনামহীগী
 থুমথোইরব মিৎখৈরোল লৌবগ লোয়নন, ঙুকশমদ শিবদি ফৈ ॥ মসীগী কান্নব
 লৈ ॥ ঙুকশমদ লীক শিব হায়বসীদি লমদমসীগী চংনবীনি ॥ (তাইরেল হায়ব
 উপাল অসী ফুরূপ অসীগী লাইনীংগী মীংয়েংদ অশেংব উপালনি ॥ পাম্বী
 অসীগী মশা অমসুং মনা থোঙজীন্দ থেত্তুন থম্ববদি লাই ফত্তব চঙব ঙুমদে
 হায়বগী থাজনবী লৈরকই ॥ থাজনবী অসী লৈবদগী তাইরেল থোঙজাউ
 চন্নরম্মী ॥ মরম অসীন তাইরেলগী উরীক অম ঙুক্ত শিরবদি ইশাদ লাই ফত্তব
 চঙলোই হায়বসীদি মশান তাজরব রাফম্বি ॥ লংহিং লংশেং মচা তরেংকী মছত্ত
 নুপীশিংগী ওইনদি লংজা তরেংন তাশিনব লংসুংদ লেংব লীক পরেং অম
 শিবগনি ॥ লীক পরেং অসীগী লংজ তরেং অমসুং কিশি অহুন্নক কিরিব
 অমসুং অরেন্স লং মচিল ময়োল অসীনচিংবগী রাংউরোল নুংগী ওইব ঈচেলদি
 লংহিং লংশেংদ পীখিবশিং অদুগ চপ মাম্নৈ ॥ লংহিং লংশেংগী কিশি অহুমগী
 ময়োন্দ লাইমিংখৌ সনামহীগী মিৎখৈরোল শোনখিব অদুগুন্ড অমাইপিবান লীক
 পরেংগী কিশি অহুমগী ময়োন্দসু শোনবিগনি ॥ লংহিং লংশেং শিব পামদ্রব
 ফাওবদ ফুরূপ অসীগী লাইনীং হিংগং ঈহৌগী শরুক অম ওইন লাইমিং

লৌবগী খৌরম পাঙথোকপগী তঙাইফদব লৈ ॥ লাইমিং লৌব হায়বসী মীওই
 অমদ মহাক অসী করম্ব লাইনীং চৎপ মীওইনো হায়ব খঙহনব খৌরম অমনি ॥
 লাইমিং লৌদ্রবদি মীশক অমগী লাইনীং খঙবদ লুন থোক্কনি ॥ লাইনীং মীশক
 অমগী পোকপদগী শিব ফাওবগী ওইব খৌরমগী মশক লেপই ॥ লমদম অসীদ
 তোঙান তোঙানব লাইনীং কয়া চঙশিল্লক্লব মতম অসীদদি লাইমিং লৌবগী
 তঙাইফদব হেঞ্জিল্লক্লে ॥০॥

৪ : মৈ ঈরাৎপ

কনাগুশ্বন মহাক্কী অনীংব অপাম্ব অম থুংজনব ফংজনবগীদমক্ত খাস্তী
 মৈ ঈরাৎকে হায়রবদি অখঙব অমাইব অমন খাস্তী মৈগী মিংখৈরোল লাইশোল
 শোন্দুন খাস্তী মৈ ঈরাৎপগী খৌরম অদু পাঙথোক্কনি ॥ খাস্তী মৈদি অমম্ববু
 কোকহনব গুম্ব মঙালনি ॥ ফন্তবন অমম্ব পামই, অফবন মঙাল পামই ॥ খাস্তী
 মৈত্রং মৈরি মৈজাউ মঙাল অমম্ববু কোকহনবীদুন মঙাল পীনবী, মৈন ফন্তববু
 তাহ্জেকপি, মাঙহনবী হায়ব অসী ফুরপ অসীগী লিরব থাজনবীনি ॥ হৌজিক
 ফাওবদ থাজনবী অসী ঐশোয়গী চৎনবীদ লেঙদন লৈরক্কি ॥ থাজনবী অসী
 লৈবদগী অশিবগী পোংলোইব যাওরুরগ য়ুমদ হল্লকপদ মৈ ওকপ, লংফৈ
 চংলুবদগী য়ুমদ হল্লকপদ মৈ ওকপ, লুহোংবদ নুপান নুপীগী ময়ুমদ লুহোংব
 লাকপদ অমসুং নুপী অদুন নুপা ময়ুমদ চঙলকপদ থোজ্ঞান্দ মৈ ওকুরক্কি ॥
 — পূম্বমক অসী লাই ফন্তব তীনমু লাইমু তাহ্জেক্লব অমসুং ফন্তববু
 মাঙহনবগীদমক্ত পাঙথোকপ খৌরোঙশিংনি ॥ মৈঙাল লৈব মফমদ লাই ফন্তব
 তীনমু লাইমু চঙব গুমদে হায়বসীদি মালেমগী ওইব থাজনবীনি ॥ কনাগুশ্বন
 মচা মনাউগী নাহ্ৎ নারেং তম্ব নক্তগ লাইমিং লৌবগী খৌরমদ 'মৈ ঈরাৎপ'
 যাওদ্রবসু য়াই অদুব যাওগে হায়রবদি মথক্তসু হায়জত্রে মদুদি মৈগী মিংখৈরোল
 লাইশোল শোনগনি ॥ (ঈরাৎফ লাৎপগী পন্দুপ্ত যাওরিব মপুঙ ফারব মৈগী
 মিংখৈরোল য়েংবীয়ু ॥) মৈ ঈরাৎপদ পোংলমশিং অসী চঙগনি, মদুদি —
 (১) মপুঙ ফান মনা ফজন পাল্লব খুদুপ অহমলোম রাংব চংবী লফ পাস্তী-
 ৪, (২) মতোনগী মনা ফজন যাওব চুঙৌ পাস্তী-৪, (৩) উচিরা-৪, —পাফল
 চুথেক ৪দ খুদুপ অম তংখাই লাপ্প য়ুংগনি ॥ মদুগী মথক্ত লৈনা যাওব থাকখল

খনগনি ॥ লংহিং লংশেংদ লেংব হৈনৌ মনান চিথেক মরিদু কোয়শিনগনি ॥
 খোহোন্ধী রাংউরোল মতুংইন্ন হৈনৌ মনাবু উনা পুয়মকী মনুংদ স্বাইদগী নৌব
 মনা ওইন লৌনৈ ॥ (৪) খুঁদৈ অভাঙব-১, (৫) সনা লুপা কোনয়াই পু-১,
 (৬) হৈ মনম নাইব (হৈজাং)-১ (৭) লৈশং মরোং-১, (৮) লফোই লফাং
 চঙ থোকপ-৩, (৯) হৈরুক (কা) তাঙলা-১, (১০) চেঙ কন্বী অচোনব-
 ১, (১১) তাইরেল পুংফাই — পুয়মক অসী চঙগনি ॥ মৈ ঈরাৎফমগী
 নোংপোক থংবদ ঈরাৎফু অচৌব অম লাংকনি ॥ ঈরাৎফুগী মৈরম পাংলপ
 সূমাঙ মথৌবুঙগী ময়ায়দ ফন্সাল লাংকনি ॥ মৈ ঈরাৎফম থাকখনগী উচিরা
 মরিগী মখোঙদ ঈশিং যাওব চফু মচা ৪ বিনগনি ॥ চফুমচা ৪ অসীগী মনাক্ত
 কন্বী মচা অমমমদ খোইজু লৈখাম/মেক্রুক মৈখু লিরি লিরি কাহন্দুন থমগনি ॥
 উচান শীংচেপ মৈর নত্ৰগ খোইরু থাউমৈ থানগনি ॥ থাকখনগী মখা মৈ
 হৌফমদু মৈ হৌদ্রিঙৈদ অথুস্ব মরম মঙা হায়বদি ১) চুহী, ২) সঙ্গোম,
 ৩) খোইহী, ৪) লফোই অমসুং ৫) চেঙ তোৎশিল য়ানশিন্দুন হৈগনি ॥
 নত্ৰগ সনা কোনয়াই লুপা কোনয়াই কোনজল য়াইচলগনি ॥ মৈথাঙ অভন্নক
 লৌদুন মৈ হৌগৎকনি ॥ ই, তুমনৌ নত্ৰগ চরুন মৈ হৌগৎকনি ॥ মৈ হৌগৎপদ
 শীং তরেত্ত মৈ চুদুন হৌগৎকনি ॥ (মৈ হৌগৎত্রিঙৈদ ঈরাৎফু অমসুং ফন্সাল
 লাংপ লোইশিনগনি ॥) মৈ ঈরাৎপদ মৈগী মিংখৈরোল পরেং অহম/অহম
 শোনব খুদীংগী চাক্লিব মৈদ চেঙ-লৈ কৎকনি ॥ মৈ ঈরাৎপ লোইরবদ অমাই
 পিবন মখুত্ত লাইজ ঈশিং পায়দুন মখাগী লাইশোল অসী শোন্দুন খাস্তী
 মৈম্বৎকনি :

হে খাস্তী মৈত্রোং অরাব
 হায়জনীংব হায়জরে
 নিজনীংব নিজরে ॥
 মৈরী মৈজাও মৈহল্লো
 মালেম লৈপাক লৈমগী

মথানুংদ কোনবিরো ॥
 লাইজ ঈশিং অয়ীংবন
 নাউয়েম ওইন কোনবিরো
 হয়ি হয়া হয়ুম ॥

(ঈশিং স্বীকুন মৈ মুৎথৎকনি, অসুয় মৈগী ঈরাৎ খৌনিরোল লোইশিনগনি ॥)



লুহোংবগী ঈরাং খৌরম

লুহোংব হায়ব রাইহে অসীমজী ‘লু’ অমসুং ‘হোংব’ হায়ব রাইহে অনী অসীন পুনশিমনদুন ওইখিবনি ॥ ‘লু’ হায়বদি হৌরকক্ষম মরু লেমফু হায়বনি অদুগ ‘হোংব’ হায়বদি চংখিব, ওনখিব, ওঙখিব হায়বনি ॥ অদুবু খুন্নাইগী চৎনরোলদ, লৈশাবী অমন মহাকী হৌরকক্ষম ওইরিব য়েক সলাই, য়ুন্নাক শাংগে অদু থাদোজুন মপা মমা অহল্লমন, শিপ্রব লাইওইপ্রব মপা মপু, ইমুংলাই অমসুং লমলাই খঙন অতোপ্প য়েক সলাই, য়ুন্নাক শাংগে অমদ ওস্তোকখিদুন, হোংদোকখিদুন নুপা অমদ মশান য়ান ময়ুম পানখিববু লুহোং-খোঙদোংব নজ্জগ লুহোংব কৌই ॥ খোঙদোংব হায়বগী ব্রাহ্মোক্তি মখোঙন থোংন মশান য়ান মখোঙন চংখিব হায়বনি ॥ ভারতকী মক্ষম খরদ অঙাং ওইন লুহোংবগী চৎনবী লৈব য়াওই, অদুবু মীতৈশিংগী ওইনদি অঙাং ওইন লুহোংবগী চৎনবী লৈতে ॥ মীতৈশিংগী লুহোংব অসী চাউরাক্ল মখল অনী থোক্ল খায়দোকপ য়াই ॥ মদুদি — ১) হায়ন-শীংনদুন লুহোংব অমসুং ২) চেনপ্রব নজ্জগ চিংপ্রব মতুংদ লুহোংব ॥ চেনপ্রব মতুংদ লুহোংব হায়ব অসীদি নুপা নুপী অনী অদুন মশা মশান য়ানজদুন লৌন-লৈনরসী হায়দুন ময়ুম ময়ুমগী মপা মমা অহল্লমন খঙহন্দন নুপী অদুন নুপা অদুগ লোয়নন লোল্ল চংখিবদগী/চেনখিবদগী ইমুং অনীগী মমা মপাশিংনসু য়ানরদুন লুহোংবগী খৌরম পাঙথোকপনি ॥ করিগুস্ব ফীতম খরদগী মমা মপা খঙন চেনহল্লগ লুহোংবসু করিগুস্বা মতমদ য়াওবদি নঙে ॥ অদুগ চিংপ্রব মতুংদ লুহোংব হায়বসীদিদি নুপী অদুন মশানা ইয়া য়াজদন নুপা অদুন ওস্তী হায়দুন, করিগুস্ব মতমদ কিহন্দুন নমদুন ফারগ পুখিবনি ॥ কোল্ল নুপাগী মমা মপান য়াল্ল হায়জ-নোনজ তৌরব মতুংদ ইমুং অনীন য়ানদুন

লুহোংবগী থৌরম পাঙথোকপনি ॥ লাইরিক অসীদ শীংখাদুন, ইরিব অসীদি
মচা মচান হান্নন মশা মশা খঙনরন্নবসু নত্ত্রগ খঙনরমদ্রবসু নুপা ময়ুমগী অহল
লমনশিংন য়ান্ন লৈবাকমচা তাব মরোঙদ হায়ন-শিংনদুন লুহোংব মখল
অদুগীনি ॥ মীগী মচা চনু নিংঙোল লৈশাবী অমবু মমৌ ওইনবগীদমত্ত
চঙশিল্লকপ লুহোংব কৌব অরোইব থৌরম অদু ফাওবগী শাংলব খোঙজঙ
অসীগী মরুওইব খোঙথাং মঙা অদু মখাদ পীজরি :

১) নুপী/মৌ হায়ব/মাজোল কাব : অতোপ্প য়ান্নাক শাগৈ অমগী
চনু নিংঙোল লৈশাবী অমবু মমৌ ওইগে খনজব মমা মপাগী অহানব
খোঙথাংদি নুপী হায়ব নত্ত্রগ মাজোল কাব হায়ব অসীনি ॥ (অম্মোশিংনদি
মসীবু ‘মৌ নিবা’ কৌই ॥) খোঙথাং অসীমক্তি লৈশাবী অদুগী অমসুং মহাক্কী
ইমুং মনুংগী মরমদ খঙফম থোকপ খঙলব মতুংদ চঙশিনব খোঙজঙনি ॥
অয়ান্নগী চৎনবীদ অহানবগী ওইনদি নুপাগী মমান হিরম অসীদ হৈশিংলবী
রাঙাঙ রাতা চৎনরোল খঙবী নুপী অনীগ পুন্ন নুপী অহম চৎকনি ॥ হৈ-রা
অথুম-অহাউ, চানব পোৎলমশিং পুগনি ॥ শকখঙ মায়খঙনবগী মরোঙনি ॥
মমাঙঙৈগী মতমদ নুপী/মৌ হায়ব চৎপ মতমদ করি করি পোৎলম পুনরস্বগে
হায়বগী মতাং অসী ‘নুংপান পোনপী লুৰাউপা’ কৌব অরিব লাইরিক অদুদগী
খরমতৈ খঙব ওমই ॥ সন্তোঙ হুইমু লৈময়ন মপারী নুংপান পোনপী
লুৰাউবগীদমত্ত কৌবু নিংথৌগী মচানুপী কৌবরোল নামোইনুবু মমৌ
ওইজনবগীদমত্ত হায়ব চৎপ মতমদ করি করি পোৎলম পুদুন চৎখিবগে হায়বদু
অরিব লাইরিক অসীদ অসুন্ন ইরি – “সন্তোঙ হুইমু লৈমানা মপারিকি চীনকোয়
ময়াথংকিপু হৈরাঙ নীঙথিগা তাউচাঙ ওস্কেকপাপু চামলৌ লাথুপ সানা হৈরাঙ
তোপচন য়ৈ, তাউচাঙ লুথোংপু কৌপা ময়ীমনাকপু ইনতানখিয়ে ॥ কৌপা
মপু নিংথৌকি মরানয়ায়তা রাইথুংলুরে ॥” নুপী হায়ব মতমদ নাকল অনীমক্ক
য়ান্ন লৈবাকমচা তাব মরোঙদ অনীংব অপাস্বদু ফোঙদোক্কব হোংনৈ ॥ খোঙচৎ
অসী অহুন্নক্কু চৎনৈ ॥ য়ান্নরকপগী মরোঙ উরব মতমদ চৎথরকপ খোঙচৎশিং
অদুদদি নুপাগী মপা, শাগৈ অমসুং লৈকাইগী অহল অম অনী য়াওবসু চৎনৈ ॥
য়ান্ন ওঙ্কিঙৈ মতমদ নুপী হায়ব চৎপদ পুনরস্ব পোৎলমগী মতাং অসী

‘পাহ্লেইপী খোঙকুল’ কৌব অরিব লাইরিক অদুদগীসু খঙব ওমই ॥ নিংখৌ শাপায়বন মনাই হাওরাবদা ঙাকয়েক চনু পানথোইবীবু হায়রুনবগীদমক্ত অসুম্ব হায়বি — “তুম্ব লৈয়োল হাওরাবা নঙবু তাউ-ও, হয়রাঙ খুত্তাসু, তাউজীং নাক্তা য়েপ, খোইপু পোংয়োম শা, হৈকু পোংতম শেষ পাচা খৌথিংনাতাপি শেনকু নানমতাপিপু লৈয়ে হায়য়ে, তুম্ব নঙনা পাচা খৌথিংলু, শোনকু নানমলু-ও ॥” ‘পানথোইপী খোঙকুল’ অমসুং ‘নুংপান পোনপী লুরাউপা’ কৌব অরিব লাইরিক অনী অসীদ নুপী হায়বগী মতাংদ শীজিন্নরিব রাইহে ব্রাতশিং অসী য়েংশিল্লব মতুংদ অয়ীবন অসুম্ব হায়নীংই মদুদি — ‘পাচা খৌথিংব’, ‘শেনকু নানম্ব’ হায়রিব অসীন চনু নিংঙোল অমবু অতোপ্প নুপা অমদ থাজখিদনবগীদমক্ত চঙশিনব খোঙথাং ওইগনি ॥ অদুগ ‘মুমজীন কাকফৈ থাব’, ‘সুমায়/সুমাঙ উরোং খিনব’ হায়রিব অসীন চনু নিংঙোল অদু মুম্বাক শাগৈ অমগী নুপা অমদ থাজব্রে, অতোপ্প নুপা অমগীদমক্ত ‘হায়ব’ চঙলকপ য়াররোই হায়ব ব্রাফম অসী মীয়ামদ খঙহনবগী তাংকক ওইগনি ॥ অদুগ ‘পামেল উরাই হকপ’ হায়ব অসীন চনু নিংঙোল অসীমক অতোপ্প নুপা অমগী ওইব্রবনি হায়ব চপ চান তাকপগী মরোঙ ওইগনি ॥ মসীদি হৈজীংপোং পুস্তবগুস্ত ওইগনি ॥ ‘উরোং খিনব’ অমসুং ‘কাকফৈ থাব’ হায়ব অসীদি অক্লব মফম অমদ মী চঙব থিংনবগীদমক্তনি অদুগ ‘উরাই হকপ’ হায়ব অসীদি থাঙ নঙ্গগ শীংজঙন উরাই হকপ্ৰব উ অদু অতোপ্প মী অমন য়ানব য়াদ্রে; উরাই হকলমলিব মীশক অদুগী ওইব্রগদবনি ॥ মতাং অসীদ নীংশিংব য়াবদি — লৌনব য়াদব শাগৈগী চনু নিংঙোল অমবু পামজৈ হায়দুন ইমৌ ওইজগে হায়দুন হায়রুব য়াদে ॥ তৌহৈদে, চৎনদে ॥

২) য়াথং থাব : খৌরম অসীমক্তি অয়ান্বগী চৎনরোলদ নুপা ময়ুমগী অহলশিংন অহল্লক্লব হায়ব লাক্লব মতুংদ পাঙথোকপ খৌরম ওইন তৌনৈ ॥ নুপী ময়ুমগী য়ানিংবগী ব্রাখল অদু মকা ফোংদোক্তন মনুংদ পাউ ফংলব মতুংদ নুপা ময়ুমগী শাগৈগী অমসুং লৈকাইগী অহলশিংন য়াম্ব লৈবাকমচা তাব মরোঙদ নুংশিবীয়ু চানবীয়ু হায়জৈ ॥ মচাগী মরাইবক্ত তল্লব হায়বদু তারে — হায়দুন নুপী ময়ুমগী অহলশিংন য়ানিংব ফোঙদোকই ॥

নুংশিবীৱব চানবীৱবনিম মচা মচা অনীমকসু খঙজহৌনব ৱাৱোইপোং পুনবগী ৱাক্ষম নুপা ময়ুম্ম হৌদোকই ॥ নুমিৎ অদুদ ৱাৱোইপোংকী নুমিৎ লেমখোন্ধুবসু যাওই, কোম্ম লেগ্নবসু যাওই ॥ নুপা ময়ুম্ম নুপী ময়ুম্মদ ঈ-পাউ লৌব চৎনব অসীদি নুপাগী মপা যাওন অহল নুপা অহ্ম চৎনৈ ॥ মপা লৈত্ৰবদি মপাগী মত্ৎ মৱেং শিনব নক্লব মৱী-মতাগী অহল ওইব মীশক অম যাওন চৎকনি ॥ যাথং থাবা হায়ৱিব অসীগী ৱাহশ্চোক্তি নহালমথৈ নুপা ময়ুম্ম নুপী ময়ুম্মগী মপা মমাদ মচানুপী চনু নিংঙোল অদু মখোয়গী মমৌ ওইজগে হায়ন হায়জৱকপ নিজৱকপ অদু যাৱে হায়বগী যাথং পীৱকপগী খৌৱম হায়বনি ॥ নুমিৎ অসীদ পুব অথুম অহাউ অচাপোংকী চাংন নুপী হায়ব চৎপদ পুখিব পোংলমশিংগী চাংদগী য়ান্ন হেল্লি ॥ (ফয়েংদদি নুমিৎ অসীদ কা, লফোই, চুনচিংব পুৱকপদ নন্তন য়ুখোম য়ু + (খোম = খুম = খৰুং মচা) অমসুং ঙায়োমসু পুঁনৈ ॥ অয়ান্ধগী ওইন ঙায়োমদ ঙুম লৈৱৌ অচৌব অকংব ১০০/২০০ হাপনৈ ॥ ময়োম অনী অসীদি নুপান পুঁনৈ ॥ নুপীন পুনদে ॥ লুহোংবদ অকায়ব থোক্তনব অমসুং অহানব পোকপ মচাদু নুপা ওইহনবীনগীদমক্ত লাইয়িংথৌ সনামহী অমসুং ইমা লৈমৱেল শিদবীদ কৎলি ॥ খৌৱোঙ খৌদৌ অসী য়েংলুৱবদি মমিংদ যাথং থাব কৌজৱবসু ৱাৱোইপোংকী খৌৱম যাওশিনবদ নন্তন হৈজীংপোং পুবগী শৱক খৱ ফাওব যাওশিনবদ য়ান্নি ॥ মৱমদি খৌৱম অসীদ ইমুংলাই লাইয়িংথৌ সনামহী অমসুং ইমা লৈমৱেলদ অতন্মন অক্লুব পোংলম কৎপগী শৱক যাওৱি ॥ অদুগ তশেংবসু ফয়েংদদি ৱাৱোইপোংকী খৌৱম অসী লৈতবগুম তৌই ॥ যাথং থাৱে, যাৱে অদু ওইৱবদি ৱাৱোইপোং অমুক পুৱক্ৰবসু হৈজীংপোং পুব যাৱে – হায়বসী চৎনব য়াব ৱাক্ষম অমনি ॥)

৩) ৱাৱোইপোং পুব : নুপা ময়ুম্ম মমৌ ওইজগে হায়দুন মীগী মচা নিংঙোল অম হায়ন-শীংনব অদু নুপীগী মমা মপান যাৱে হায়ন যাথং পীৱীৱে; হৌজিক্তি হায়জ-চৎচ তৌজব অদু ৱা লৌশিল্লে হায়বগী য়ান্ন মৰুওইব তাংকক অসী ইমুং অনীগী মীওইশিং মৱী মতাশিং অমসুং খুজং লৈকাইগী অহল-লমনশিংদ খঙহনবদ নন্তন খুজং লৈকাই অদুদ লৈৱিব পাখং লৈশাবীশিংদসু খঙহনব ঙুম্মী ॥ খৌৱম অসী পাঙথোকপ্তবদি পাখং লৈশাবী অনীমক মমীং মনা চৌইব য়াদ্ৰে ॥ মখোয় অনীমক মহাক মহাকী অৱেল্ল নুপী

নুপা লৈরবনি হায়ন মবুত্ত খল্লগদবনি ॥ অতোল্প পাখংলিংনসু বারোইপোৎ
 পুস্ত্রবী লৈশাবী অমদ অপাম নুশি ফোঙদোকপ যাদ্রে ॥ নুমিং অসীদদি হৈ-
 রা, কবোক-হৈবোক, অথুম-অহাউগী চাং হেনগৎন পুঁনে ॥ পুরক্লিব
 পোৎলমশিং অদু মপুম মপুম ওইন ময়ামদ য়েনথোকপগী চৎনবীসু লৈ ॥ কা
 মরু মনা মপুম, হৈ-রাশিং অদু মপুম ওইন, কবোক খোইদুম, চু মকক মপুম
 (খায়দোকপ) ওইন য়েনথোকপগী চৎনবী লৈ ॥ য়েনথোকপদ থুংনরগ
 থুংনরে, থুংনদ্রবসু তংখাই মচেৎ খায়দোকপীগনু হায়ন শিতং তৎন যাদব
 অহল-লমন কয়া লৈ ॥ থৌরোঙ অসীন উৎলিবিদি ইমুং অনী অদু য়ানরে ॥
 নুপা নুপী অদু অমত্ত ওইরে ॥ নহানমথৈ হোৎনজরকপ অদু মপুঙ ফারে –
 হায়বসী মীয়ামদ খঙহনবনি ॥ ফোঙদোকপনি ॥ অসীগুম্ব রা লোইনপ্তব অসীবু
 নুপা ময়ুম নক্ত্রগ নুপী ময়ুম থুগাইব যাদে ॥ নুপা নুপী অনী অদুন অতোল্প
 নুপী নুপাগ লৌন লৈনবগী মরোঙদ চৎথরক্লবিদি খুন্নাইগী চৎনবী মতুংইন্ন
 চৈরাক ফংফম থোকে ॥ রাফম অসী মমা মপা ওইবশিংন মখোয় মখোয়গী
 মচা মচাদ য়ান্ন চেকশিন্ন খঙনব হায়গদবনি ॥ অদুবু খঙজিনব য়াব রাফম অমদি
 — থৌরম অসীদ অতল্লন অপোক অশাং, ইমুংলাই অমসুং লমলাইদ পোৎলম
 চৈরম কংত্রি ॥ লাই খঙহন্দি ॥ মী মশেল রা লোইনপ্তে হায়বদু খঙহনবগী
 থৌরমনি ॥ (অল্লোদদি বারোইপোৎ পুবগী থৌরম অসী য়ুমপানবগী থৌরমদ
 স্বাইদগী শেল চঙব থৌরম অম ওইরি ॥ য়ামদ্রবদ ওক ৫ দগী ১০ ফাওব,
 রাইয়ু বরুঙ ১০ দগী ২০ ফাওব চঙনৈ ॥) বারোইপোৎ পুস্ত্রবিদি পাচা
 থৌথিংলে, সুমাঙ উরোং শিল্লে, য়ুমজীন কাকফৈ থারে হায়ব য়ারে ॥ অতোল্প
 নুপাগী মমা মপান মমৌ ওইজগে হায়ন ‘হায়ব’ চঙলকপ যাদ্রে ॥ থিংলে,
 সুমাঙ চঙব, মাজোল কাব যাদ্রে ॥

৪) হৈজিংপোৎ/হৈজীং খরায় পুব : হৈজিংপোৎ পুব নক্ত্রগ
 হৈজিং খরায় পুব হায়ব থৌরম অসীদি লুহোংগদব নুমিং থা খঙনরব মতমদ
 নুমিং ইকান কান্দন পাঙথোক্রে ॥ হৈজীং খরায় পুদন লুহোংবগী থৌরম
 পাঙথোকপ হায়বসী মপুঙ ফাদব লুহোংবনি হায়ন লৌনে ॥ হৈজিং খরায়
 পুরক্তন লুহোংলকপ নুপা নুপী অমসুং মখোয়গী মচাবু হৈনাই-সুংনাইরক্তব

■ অসুং হৈনাই-সুংনাইরক্তবগী মচা হায়ন খুন্নাইন নোঁক্রে ॥ হৈজিং খরায়
 ■ মন্তন লুহোংলকপী নুপী অদুদি লুহোংবগী চেঙলুক নুংশাং অমসুং অপোক
 ■ শাংনচিংবগী পোং পুহন্দে ॥ নুপা অদুবুসু অদুগ মহাকী মচাশিংসু শাংগে পিবা
 ■ ইহন্দে, লাইগী থৌরমদ য়াওহন্দে, শাংগে অপোকপদ কংপ পোংলম চৈরম
 ■ য়াব য়াদে, শাংগে অদুগী লাই চাকলোংকংপগী চাকথোংব ওইব য়াদে ॥ অদুগ
 ■ য়োয়দি নিংথৌবু শেম্বব নিংথৌ-শেনব ওইবসু য়াদে ॥ হৈজিংপোং পুব
 ■ থৌরমগীদমক্ত লাকপীনব হায়জব নত্তন হৈরুক-লৈরুক, ক্বা নত্তগ পাউকং
 ■ চে পীবগী চংনবী লৈতে ॥ ইমুং অনীগী অখম্বব নরুব মরী-মতা, নরুব মরুপ-
 ■ মপাং, য়ুমলোন কৈরোম্বব অমসুং লৈকাইগী অহলশিংদ য়াওব থৌরমনি ॥
 ■ নুমিং অসীদ নুপা ময়ুম্ব পুরকপ অচাপোংশিং অদুদি লুহোংব নুমিত্ত পুনবদগী
 ■ চাং য়ান্ন হেল্লি ॥ হৈজিং খরায় পুবদ য়াওদব য়াদব অকরুব পোংলমশিংদি
 — ১) হৈক্ৰু (হৈ ফংদ্রগ পান্নীগী মশা/মকু), ২) হৈনীং (হৈ ফংদ্রগ পান্নীগী
 মশা/মকু), ৩) হৈজাং (হৈ ফংদ্রগ পান্নীগী মশা/মকু), ৪) লফোই লফাং
 চঙ থোকপ, ৫) চুঙৌ, ৬) হৈরুক ক্বা মক মনা, ৭) হাট্টে, ৮) লৈশাং, ৯)
 লাইফি — অসীনি ॥ হৈক্ৰুগ হৈনীংগদি য়াওদব সুকয়া য়াদে ॥ হৈ ফংদ্রবসু
 মনা নত্তগ মশা নত্তগ মকু ওইববসু য়াওগদবনি ॥ লাইফি অসীদি লাইগী
 পোংলম হাপ্প ফীরুক্ত য়াওগদবনি ॥ লমদম অসীগী মফম খরদি হৈজিং খরায়
 পুবদ লাইয়িংথৌ সনামহীগী ১, ইমা লৈমরেল শিদবীগী ১ য়াওন পুবসু চংনৈ ॥
 চংনবী অসী মতৌ তম্বিংঙাই ওই ॥ অদুগ অপোক অশাং অমসুং লমলাইগী
 ফীরুক অমমম পুবত নত্তন মায়কৈ ঙাকপ লাইগীসু পুব য়াওনৈ ॥ মসীসু
 ফিদম্বফম ওইব চংনবীনি ॥ পোং পুরকপদ নুপীগী শেংন ইম্বব ফনেক, ইয়ফি,
 শিনব মরীক মকোন, খুজি নাশি, খুদোপনচিংব অথেনপোং লুকমাই অমসু
 য়াওগনি ॥ পোংলমশিং অসী পুদুন চংপগী মথং মনাউগী মবোঙদি — ১)
 অপোক অশাং, ২) লাইনিংথৌ সনামহী, ৩) লৈমরোল শিদবী, ৪) লমলাই,
 ৫) মায়কৈ ঙাকপ লাই অদুগ মথংদ ৬) নুপীগী মপাদ খুদোল তম্বব হৈজিং
 খরায় অদু পুগনি, ৭) নুপীগী মফি-মরোল, মরীক-মকোল য়াওব লুকমায়
 অদুদগীদি থৌরম য়াওরিব মীওইশিংদ য়েনথোক্লব চানব অথুম অহাও, হৈ-
 রাশিং, কবোক-হৈবোকশিং অদু পুব য়ারে ॥ ‘হৈজিং খরায় পুব’ হায়রিব

যৌরমগী মিং অসীমক নুপীগী মপাদ খুদোল তল্পব পুরিব হৈরম কয়া যাওরব
 খরায় অসীগী মমিং লৌদুন থোনখিব মিং ওইগনি ॥ অপোক অশাৎকী
 ফীক্কুদি হৈ-রা চানব পোৎলমশিং অদু য়াম্ম মরাঙ কায়ন হাপনৈ ॥ মসীগী
 মরমদি য়ুল্লোন কৈরোম্বদ লৈরিব নুপী ময়ুমগী শাটীগী ইমুংশিংদ য়েনথোকপ
 থুংনবগীদমক্তনি ॥ পুরক্কিব পোৎলমশিং অদু অমাইপিবা অমন তাইরেল
 পুংফাইন লাইজ স্বীকফেন চাইদুন শেংদোক্কব মতুংদ ঈরাৎ যৌরম মচা অম
 পাঙথোকই ॥ (ঈরাৎ যৌরম য়েংবীয়ু) ॥ সুমাঙ মথৌবুঙদ মমায় নোংপোক
 ওন্দুন ফল্লিব নুপীগী মপাদ নুপাগী মপানা মমায় অরাং ওন্দুন হৈজিং খরায়
 অদু পোৎলাল্লি ॥ অদুগ খুকমনৈ ॥ ইমুংলাই সনামহী অমসুং ইমা লৈমরেল
 শিদিবীদ কংলিব পোৎলমশিং অদুদি ইমুংগী মীন চায় ॥ অদুগ অপোক অশাৎকী
 পোৎলমশিং অদুদি নুপী ময়ুমগী শাটীগী মীওইশিংগ চামি়নৈ ॥ অতৈ চাহন্দে ॥
 অপোকপদ কংপ পোৎলম ওইব মরম্ম অতোপ্প য়ুম্মাক শাটীগী মীওইশিংন
 চাব যাদে, তৌহৈদে ॥ লম অদুবু কোল্লিব উমংলাই হায়বদি লমলাইগী, শাটৈ
 লাই লৈরগ শাটৈ লাইগী অমসুং মায়কৈ ঙাকপ লাইগী কংপ পোৎলমশিং
 অদুদি য়ুমলোন কৈরোম্ব অতোপ্প মীশিংসু চাব যাই ॥ পোৎলমশিং অদু লাইদ
 কংপ মতমদ — লুহোংব অদুদ খুদোংচাদব অকায়ব থোকহনবীগনু,
 লুহোংগদৌরিব নুপী নুপা অনীমক্ত নাদ য়েক্তব, য়াইফ নুঙাইব, চাদা নাউদা
 সনব পীনবীয়ু — হায়ন পুক্রীংদ নীংজরগ কংকনি ॥ নুপা নুপী অনী অদু
 লুহোংগদৌরবনি; পুন্সি লৈপুন ওইগদৌরবনি হায়ব অসী মপা মমা অহল
 লমশিংদ নন্তন লাই ওইস্ত্রব মপা মপুশিং, ইমুংলাই, লমলাই অমসুং মায়কৈ
 ঙাকপ লাইশিং ফাওবদ খঙহল্লৈ হায়বসী হৈজিং খরায় পুবগী যৌরম যৌরোঙ
 অসীন তাকই ॥ শেৎন ইম্বব ফিরোল, শিনব লীককোল য়াওব লুকমায় অদুদি
 নুপী ময়ুমদ অপাম পামদ য়েংহনবগী রানি লুহোংব নুমিত্ত অমুক হম
 পুরক্কবনি ॥ হৈজিং খরায় পুস্ত্রবগী নুপী অদুদি মমা মপাগী ময়ুমদ লৈরি, নুপা
 ময়ুমদ লৈত্রি হায়বগী বাদ মঙায়রে, ময়ুম পাল্লবী নুপীগী মশীংদ চল্লৈ ॥ মপা
 মমাগী ময়ুমদ লৈজরবসু য়ুম্মাক শাটৈ ওল্লবীনি হায়ন লৌগনি ॥ পামেল উরাই
 হক্কবনি ॥ হৈজিং খরায় পুস্ত্রবী নুপী অম লুহোংদ্রিঙৈদ লাইবক থীবদগী শিখিব

থোক্ৰবদি নুপা ময়ুমন শাটগী মৌ অম শিবদ তৌফম থোকপ থবক খৌৱম
পুল্লমক ভৌগদবনি হায়ব মীতৈ খুন্মাইগী চৎনবী লৈ ॥

৫) লুহোংব - (i) লুহোংব নোংম ৰাংলিঙগী থবক খৌৱম :
লুহোংগদব নোংম ৰাংলিঙ হায়বদি হয়ং লুহোংগনি হায়বদুগী ওসী নুংখিল
নুমিং চায়থরকপ মতমদ হয়ং লুহোংগদব খৌৱম অদুগী পাউকৎ পীনবগীদমন্ত
লুহোংগদব নুপী অদুগী মৌপা নত্ৰগ মত্ৰং মরেং শিনব যাব নুপামচা অম হীৱম
অসীদ ৰঙহৈৱব অহল অমগ লোয়নন নুপা ময়ুমদ লাকই ॥ পাউকৎ অসী
লৌনবগীদমন্ত লুহোংগদব নুপা অদুনসু ফিজোল অঙৌব শেতুন মাঙশোক
হায়বদি থোঙজীনগী মখাথংব ফক্ৰলাং ময়গী শৰুক অদুদ ফক অমগী মথক্ত
ফি অঙৌব অম থাৱগ মমায় নোংপোক ওন্দুন খোস্ত্ৰাই চন্দুন ফল্লগ পাউকৎ
লাকপ অদু ওহীদুন লৈগনি ॥ পাউকৎ লাক্ৰিব নুপামচা অদুন নুপা অদুদ
লৈপরেং অঙৌব অম হুৱগ হৈৱক (কা) লাকোয় অম কতুন খুৱমগনি ॥
অসুন্ম হান্ন ৰঙনৱব খৌৱম অদুগী পাউকৎ পীগনি ॥ নুপীগী অহল-লমনশিংন
নুপামচা অদুদ তরেং শেলকৎ তমগনি ॥ অসুন্ম নুপাদ পাউকৎ পীবগী খৌৱম
লোয়শিনগনি ॥ হয়ং লুহোংগনি হায়ব নুমিংসিগী নুমিদাংদ নুপীময়ুমদ
লুহোংগদবী লৈশাবী অদু মমানবীশিংগ লোয়নন পেনা তাদুন নত্ৰগ লিকোন
শান্নমিন্দুন হয়েংদগী ময়ুম অদু থাদোক্তুন চৎত্ৰগদবনি, মৌগী শিংদ চনত্ৰগদবনি
হায়বগী ৰাখন্দ যান্ন হৰাউ নুংশিন মতম লেনমিন্‌বগী চৎনবী অসী মমাঙউদদি
লৈৱম্মী ॥ অদুবু হৌজিক্তি অসীগুন্ম চৎনবী অসীমক্তি লৈত্ৰে ॥

(ii) নুপা ময়ুমদ লুহোং খোংচৎকী খৌৱাং : লুহোংগদব নুপা অদু অঙৌব
মচুগী ফৈজোম, ফুৱীং, ইল্লফি মৱাক তাইব অমসুং কোয়েং শীজিল্লগনি ॥
কোয়েং অদু শলাই কোয়েং অচৌব য়েৎন নম্ব য়েৎকনি ॥ কোয়েং খুংয়েং
অসীমক্তি লাই, নিংখৌ অমসুং লুহোংগদব নুপা - অহ্ম অসী নতুন অতোল্ল
কনাগুন্ম অমন্তন য়েৎপ য়াদে ॥ অসীগুন্ম চৎনবী অসীমক্ক ফীজোল মপুঙ ফান
শেংলব লুহোংগদব নুপা অমন লুহোংব নুমিত্ত ওহিৱিব খুন্মাইগী ওইব অৱাংব
থাক অদু ফজ্জন উংলি ॥ নুমিং যুংব মত্ৰং নুংখিলগী মতম যৌশিল্লক্ৰবদ নুপা
অদু মমাঙথোঙগী খা থংব ফক্ৰাং ময়াদগী ৰজিক্তং নোংপোক্ৰোমদ কাখংলগ

ମାଞ୍ଚୋକ୍ତ ଫକ୍ ଅମଗୀ ମଥକ୍ତ ଶିଞ୍ଚି ଅମ୍ ଥାଦୁନ୍ ମଦୁଗୀ ମଥକ୍ତ ମୟାୟ୍ ନୋଂପୋକ୍
ଓନ୍ଦୁନ ଖୋଞ୍ଚାଝି ଚନ୍ଦୁନ ଫନ୍ନଗ୍ ଲୁହୋଂ-ଖୋଞ୍ଚକ୍ତ ଶିଞ୍ଚି ଖୋଞ୍ଚାଲ୍ ପୁଞ୍ଚକ୍ତ ଗାଝିଦୁନ
ଲୈଗନି ॥ ଅମାଝିପିବା ଅମନ ନୁପା ଅଦୁଗୀ ଶିଞ୍ଚି ଖୋଞ୍ଚକ୍ତ ଓଝିନବଗୀଦମକ୍ତ ଝିରାଂ
ଘୌରମ୍ ମଚା ଅମ୍ ପାଞ୍ଚୋକ୍ତନି ॥ ମଦୁଦ୍ ଝିରାଂଫୁ ମଚା ଅମ୍‌ସୁଂ ଫନ୍ନାଲ୍ ମଚା ଲାଂକନି ॥
(ଝିରାଂ ଘୌରମ୍ ମଚା ପାଞ୍ଚୋକ୍ତକ୍ତମକ୍ତ ଝିରାଂଫୁ ଅମ୍‌ସୁଂ ଫନ୍ନାଲ୍ ଲାଂପଗୀ
ପନ୍ଦୁପ୍ତ ଘୈବୀୟୁ ॥) ଘୌରମ୍ ମଚା ଅସୀ ପାଞ୍ଚୋକ୍ତକ୍ତମ୍ ତଞ୍ଚାଝିଫଦନ୍ ମିଝେଂଶେଲ-
୧, ଝିଞ୍ଚିଂ ଅଞ୍ଚନବ୍ ମିଝେଂଫୁ-୧ ଯାଓଗନି ॥ ଅନୀ ଅସୀ ଯାଓବଗୀ ମରମଦି ଖୋଞ୍ଚକ୍ତ
ଅଦୁ ଅଶୋୟ୍ ଅଞ୍ଚାୟ୍ ଥୋକ୍ତନବ୍ ଶିଞ୍ଚିଂ ଓଝିନବଗୀଦମକ୍ତ ମିରେଲ୍ ଲାଂପଗୀ ବାଞ୍ଚଲ୍ଲୋନ
ଯାଓବଦଗୀନି ॥ କନାଞ୍ଚନ୍ଦୁନ ମିଝେଂଫୁ ଲାଂପସୁ ଯାଓନୈ ॥ ମିଝେଂଫୁ ଲାଂକେ ହୟରବଦି
ଚଫୁ ମନ୍ଦୁଗୀ ଝିଞ୍ଚିଂ ଅଦୁଦ୍ କୋନୟାଝି ହନ୍ଦୁନ୍ ଅମ୍‌ସୁଂ ଚଫୁ ଅଦୁଦ୍ ଲୈ ଅଞ୍ଚୋବ୍ ପରେଂ
ଅମ୍ ହକ୍‌ଚିଦୁନ ଘୌରମ୍ ପାଞ୍ଚୋକ୍ତକ୍ତବନି ॥ ଅଦୁବୁ ମଦୁମକ୍ ତୌକ୍‌ଦ୍ରବସୁ ଝିଞ୍ଚିଂ ଯାଓବ
ଚଫୁ ନଞ୍ଚୁଗ୍ କୋନ୍ ଅଦୁଦ୍ ଇଚ୍ଚ ଚନ୍ନ ଶଂବରୈ ମତୋନ୍ ଅମ୍, ଲାଂଥରୈ ମତୋନ୍ ଅମ୍
ଅମ୍‌ସୁଂ ଲୈ ଅଞ୍ଚୋବ୍ ଅମ୍ ଥାଧଦୁନ ଥନ୍ଦୁଗୀ ଚଂନବୀସୁ ଲୈ ॥ ଅୟାନ୍ଦୁଗୀ ଓଝିନଦି ଚଂନବୀ
ଓଝିନ ମିଝେଂଫୁ ଲାଂପ୍ ଅଦୁମକ୍ତ ଯାଓନଦେ ॥ ନୁପା ଅଦୁନ ଖୋଞ୍ଚାଲ୍ଲମଦାଝିଦ୍ ସନାୟାଝି,
ଲୈମରେଲ୍, ମପା ଅମ୍‌ସୁଂ ମମା ଖୁକ୍‌ମଦୁନ ଘୌଜାଲ୍ ନିଞ୍ଚଗନି ॥ ମପା ମମା ଅନୀନ
ଶିଞ୍ଚିଂ ଘୌଜାଲ୍ ଲନକ୍‌ବୀଗନି ॥

(iii) ଲୁହୋଂଫକ୍ତମ୍ ଖୋଞ୍ଚାଲ୍ଲାନବ୍ : ନୁପା ମୟୁଲ୍ଲୋମଦଗୀ ଅହଲ୍ ଅହ୍‌ମଦଗୀ ତାଦନ
ଚଞ୍ଚ ଥୋକ୍ତମ୍ ମଶୀଂଦ୍ ନୁପୀ ମୟୁମଦ୍ ଥୁଂଲୁରବ୍ ମତମ୍ ଅଦୁତଦ୍ ଲୁହୋଂବ ଘୌରମଗୀ ଝିଞ୍ଚିଂ
ହୌଗନି ॥ ମଥୋୟ୍ ଲାକ୍‌ତ୍ରିବମଥୈ ଝିଞ୍ଚିଂ ହୌବ୍ ଯାଦେ ॥ ଲୁହୋଂବ ଘୌରମଗୀ ଓଝିନ
ମଥାଗୀ ପୋଂଲମଶିଂ ଅସୀଦି ନୁପା ମୟୁଲ୍ଲ ନୁପୀ ମୟୁମଦ୍ ପୁଦବ୍ ସୁକ୍‌ୟା ଯାଦବଗୀ ଚଂନବୀ
ଲୈ ॥ ମଥୋୟ୍ ଅଦୁଦି - (୧) ଚେଞ୍ଚୁଲୁକ୍ ନୁଂଶାଂଗୀ ଶିଞ୍ଚିକ୍-୧ (୨) ନୁପୀ ମୟୁମଗୀ
ଫୁଞ୍ଜା ଅପୋକ୍ ଅଶାଗୀ ଶିଞ୍ଚିକ୍-୧ (୩) ନୁପୀ ମୟୁଲ୍ଲ ଲୈରିବ୍ ଖୁଞ୍ଜଂ ଲୈକାଝି ଅଦୁବୁ
କୋନବୀରିବ୍ ଲମ୍ବାଝି ଓଞ୍ଚିଂଲାଇ ଅଦୁଗୀ ଶିଞ୍ଚିକ୍-୧ (୪) ନୁପୀ ମୟୁମ୍ ଅଦୁଦ୍ ମଥୋୟଗୀ
ଶାଂଗେ ଲାଝି ଲୈରବଦି ଲାଝି ଅଦୁଗୀ ଶିଞ୍ଚିକ୍-୧ (୫) ଓଞ୍ଚିନ ଗା ଗିଞ୍ଚି ଗାୟୁ-୨ ଯାଓବ
ଶିଞ୍ଚିକ୍-୧ ଅମ୍‌ସୁଂ (୬) ନୁପୀଗୀ ଶେଞ୍ଚିନ୍ ଇମ୍‌ବ୍ ମଫି-ମରୋଲ୍, ଶିନବ୍ ମରୀକ୍-
ମକୋଲ୍, ଖୁଞ୍ଜି-ନାଶି ଅମ୍‌ସୁଂ ଅକେ ଅମୌଗୀ ପୋଂଲମଶିଂ ଯାଓବ୍ ଲୁକ୍‌ୟାୟ-୧,
(୭) ଯେନଶାଂ ମନା-ମଶିଂ ଯାଓବ୍ ଅଥେନପୋଂ ଲୁକ୍‌ୟାୟ-୧ ଅସୀନି ॥ ନୌନ ଘୁମ୍

পানবগী লমদ খোঙদাজরক্ৰিব নুপা নুপী অনী অদুগী পুন্সি নুংশাংব, চাদা নাউদা
 শনব অমসুং যাইফ নুংঙাইববু থৌজাল লনকুবীনবগীদমক্ত ওইব চেঙলুক
 নুংশাংগী ফীরক অদুদ য়াওগদব পোৎলমশিংদি — (১) ফীরক অদু থনকোক
 তৌব চেঙ (২) চেঙ অদুগী মথক্ত মমায় মমায় ওনশিল্লব মীতৈ থুম কাগুপ-
 ১ (৩) শিং য়েৎকোন ওয়কোন মমায় ওনশিল্লব কাগুপ-১ (৪) পান্নাউ-১
 (৫) হীদাক মনা-১ (৬) লশিং মপোপ-৩ (৭) শেল কাগুপ-১ —
 পোৎলমশিং অসী হাপকনি ॥ চেঙলুক নুংশাং য়াওব ফীরক অদু ফি অঙৌব
 অমন মথক্ত খুমজিল্লগ পয়ান চেৎন পুনশিনগনি ॥ তঙাই ফদন য়াওদব য়াদ্রব
 ফীরকশিং অমসুং লুকমায় অসীগ লোয়নন (১) য়েনশাং নাপী মনা-মশীংগী
 অথেনপোৎ লুকমায়-১ অদুগ (২) লুহোংবগী থৌরমদ লাক্লিব মীয়ামদ
 য়েনথোক্লব অথুম অহাউ, কবোক হৈবোক, হৈরক কানচিংব চানব
 পোৎলমশিং য়াওব ফীরক কয়ামুকসু পুগনি ॥ লুহোংফদ চৎপ মতমদ চেঙলুক
 নুংশাং পুৰী নুপী অদুন স্বাইগী মাঙ ইথা থান চৎকনি অদুগ অপোক অশাগী
 ফীরক, লগ্নাইগী ফীরক, অথেনপোৎকী লুকমায়, উশিন ঙা য়াওব ফীরক,
 নুপীগী মফি মরোল, মরীক মকোন অমসুং চান থক্লব পোৎলমশিং য়াওব
 লুকমায় অমসুং অতৈ ফীরকশিং অদু মথং মথং চৎকনি ॥ তঙাইফদন চেঙলুক
 নুংশাং পুৰী নুপী অদুদি হৈজীং খরায় পুদুন লুহোংলকপী, মচা মচা কায়নদ্রিবী,
 অহানব পোকপ মচাদু নুপা ওইবী মীওই মীতৌ চঙখোনবী ওইগদবনি ॥ ফীরক
 অমসুং লুকমায় পুৰীশিং অদুগী মতুংদ নুপা অদু মাগী মমাল্লবশিংগ লোয়নন
 মমাল্লব অমন সাতিন খান্দুন চৎকনি ॥ সাতিন শীজিল্লদ্রিঙৈ মতমদদি পে মচা
 অম খান্দুন চৎলমগনি ॥ মতুংদ মমাল্লব অমন চাইশেল পায়দুন চৎকনি ॥
 চাইশেল অসী হীরম কয়ামুক্ত শীজিল্লব য়াই ॥ মথোয়গী মথংদ নুপাগী মপা
 মমা অদুদগী লুহোংব লাকপিরিবশিং চৎকনি ॥ মতমগী মতুংইল্ল হৌজিক্তি বঝাই
 বেজুন খোংদুন, ধোন য়ৈদুন বেন পার্তিন মাঙ থাদুন হরাউ নুংঙাইব
 ফোঙদোকুন চৎনরে ॥ নুপা ময়ুমগী কাঙলুপন লাকপদ নুপী ময়ুমগী থোজাল
 কোনথোঙ ফাওবদ অহ্লুক লেপকনি ॥ মসীমক্তি খোঙচং অসীগী অশোয়
 অঙাম শেমজিন শীজিল্লবগীদমক্তনি ॥

নুপান নুপী ময়ুমগী থোঙ্গাল কোনথোঙ যৌরক্লবদ নুপী ময়ুমগী
 মীওইশিংন মৈবুল মৈরা হাইজাউ ওক্কনি, কবোক অফাব, চেঙ লৈ চাইগনি ॥
 থৌরোঙ অসীমক্তি নুপা অদুন লাকপ মতমদ লাই ফন্তব তীনমু লাইমু ইন্নরক্লব
 য়াওরব ফাওবদ তানথোক্লবগীদমক্ত অমসুং নুপা অদুবু তরান্ন ওকপগী
 থৌরোঙনি ॥ মৈন শেংদোকপগী থৌরোঙ অমনি ॥ চেঙ লৈন তরান্ন ওকপগী
 থৌরোঙনি ॥ মমাঙউদদি মৈ ওকপ অসীদ নুপীময়ুমগী ফুঙ্গাদগী মৈ লৌরগ
 খোইজু লৈখাম য়াওন মৈ থাদুন ওকপগী চৎনবগী লৈরম্মী ॥ চৎনবী অসী
 ইনিংথৌ গরিবনিরাজ/পামইবগী মতম (খম্ভকুম ১৭০৯-১৭৪৮)
 অদুরাইদগী তোকখিবি ॥ পুরারী মমাঙগী মতমদগী নুপীবু নুপাময়ুমদ অসুন্ম
 ওকপগী চৎনবীসু লৈরক্লে ॥ মসীগী খৃদমদি — ঙাংয়েক চনু পাস্কেইবীবু খাব
 ময়ুমদ অসুন্ম ওকখি ॥ অরিব লাইরিক ‘পাস্কেইবী খোঙ্গুল’ দা অসুন্ম ইরি —
 ‘খাপা ময়িম্নাক য়াংপ মসাইকোনতা তমপা লাইপু লাংনা রাইথুংলরপাতা
 তম্পা মন্তইরোনপু সিংচেপ মৈরা থাননা লমওকঙময়ে ॥ চামলৌ লমফারোই
 পসোং ফিঙৌ থানা কপোক ফামনা (ফাহপনা) জ্বল খাপা পুমনা তিল সমু
 থাঙচেপনানা লমওকঙময়ে ॥’ রাংন থাংগতুন চিল্লোক্কন চাক্লিব মৈবুল মৈরা
 অম্ম অদুদ চেং-লৈ অমসুং কবোক অফাব অম্মক চাইখংকনি ॥ চাইখংপ
 খুদীংগী অসীন-অরাঙন — ‘লাইয়িংথৌ সনামহীন’ — হায়ন লাউগনি অদুগ
 থৌরম অদুদ য়াওরিব অঁতৈ মীওইশিংন — ‘য়াইফরে’ — হায়ন খুমগনি ॥ নুপা
 অদুন সুমাঙ মথৌবুঙ মনাক যৌশিল্লকপদ নুপীগী মমান নত্ত্রগ মমাগী মন্ত
 মরেং শিনঙম্মী অমন অতোঙ্গ নুপী অনীগ লোয়নন (পূন্ চঙ তাবা মশীং)
 হৈরক (ক্কা) লান্দুন/সীদুন অমুকসু ওক্কনি ॥ থৌরোঙ অসীবু ময়া ওকপ
 কৌই ॥ অসুন্ম নুপী মমান ময়া ওকপগী থৌরম লোইরবদ নুপ অদু মহাকপু
 শেম্বন লমজীং লমতাফুন চঙশিল্লক্কগ পুঙশেল য়াওন লাইগী মিৎখৈরোল
 শক্লিব শোম্বুং অদু নোংপোক চাংখৈরোমদগী খুরুমগনি ॥ অদুগ মমাঙ
 শঙ্কেইগী অরাংথংব কাদ নত্ত্রগ অরাং শঙ্কেইগী নোংপোক থংব কাদ শোম্বুং
 লোমদ মমায় ওনশিন্দুন মহাক্কী মমাম্ববশিংগ লোয়নন ফমগনি ॥ মমাঙদ
 মিয়েংশেল খোঙনাইবী থমগনি ॥ মতম পূন্মক্ক মহাকপু শেম্বন শেমগনি ॥
 অসুন্ম শোম্বুং মমায় চঙনবগী পুঙফম ঙাইদুন লৈগনি ॥ নুপা ময়ুমগী নুপাশিংন

শোম্বুঙগী অৰাংথংবদ ফমগনি ॥ নুপাগী মপানা অহানব পরেংগী নোংপোক্ত
ফকী মথক্ত ফি অঙৌব অম থুপ্তন থারগ ফমগনি ॥ নুপী ময়ুমগী নুপাশিংন
মখা থংব ফম্মেললোমদ ফমগনি ॥ নুপা ময়ুমগী নুপীশিংন মমাঙ শ্ৰোজাইদ
ফমগনি ॥ নুপাগী মমান অহানব পরেংদ লুহোংফানগ মায়েক্কন অখম্ব ফীদা
অমদ ফমগনি ॥ নুপী ময়ুমগী নুপীশিংন মাজ্জোল্লোমদ ফমগনি ॥ ওসাই পুরকখিব
চেঙলুক নুংশাংগী ফীক্ক অদু নুপী ময়ুমগী ফুজ্জা লাইক্কদ খিনদুন থমগনি,
অপোক অশা অমসুং লমলাইগী ফীক্ক অনী অদুন লাইয়িংথৌ সনামহীগী
লাইমাংদ থমগনি, উশিল ওমু য়াওব ফীক্ক অমসুং য়েনশাং নাপী য়াওব
অথেনপোং লুকমায় অদুসু লাইয়িংথৌ সনামহী কাদ থমগনি ॥ নুপীগী শেংন
ইম্বব ফকী-মরোল, শিনব অমসুং চিল্লব লীক কোল খুজী খৃদোপ লৈনচিংব
হাপ্প লুকমায় অদুদি লুহোংগদৌরিব নুপী অদুবু ফিজ্জৎ লৈতেং তৌরিব মফম/
কা অদুদ থমগনি ॥ য়েনশাং নাপী হাপ্প অথেনপোং লুকমায় অদুদগী তংখাই
অম নুপা ময়ুম লৌহৌরগ তংখায় অমদি নুপী ময়ুমদ হনখিগনি ॥ অঁরৈ লৈত
য়েম্বদুন চামিল্লবগী রাখলনি ॥ নুপীগী শেংন ইম্বব ফি-রোল অমসুং লীক-
কোন য়াওব লুকমায় অদুদগী নুপী অদুদ শিবিব য়াব লীককোন খর
শিজিনহৌবগ অঁতৈ অদুদি হোরেল নুপী থিনব মতমদ নুপী ময়ুমগী ওইব নুপী
অমন নুপা ময়ুমদা পুরজ্জুন নুপী অদুদ খুৎশিল্লগনি ॥

(iv) নুপীগী ধৌরাং : লুহোংগদব নুমিৎকী নুংথিলগী পুংফম যৌশিল্লক্কবদ
নুপী অদুসু ইমুংগী লাইয়িংথৌ সনামহী কাদ নত্ত্ৰগ মফম চাব কা অমদ ফিজ্জৎ
লৈতেংখিগনি ॥ লুহোংগদব নুপী অসী মীতৈশিংন হিন্দু লাইনীং লৌক্কবগ
ঈরোয়নন পোংলোই শেংনরিব অসীগী মমাঙদদি ফনেক শেংনরম্মী ॥
লুহোংবদ পোংলোই শেংপগী চংনবী লৈখিব অসীদি ইনিংথৌ নরসিংহ
(খন্তুকুম ১৮৪৪-৫০) গী মতমদগী হৌখিবনি ॥ অদুগ শম বেনি লোনব
অমসুং শমদ কুরাক পাইব হৌখিবদি ইনিংথৌ চুরাচান্দগী (১৮৯১-১৯৪১)
মতমদগীনি ॥ ওল্লিঙৈ মতমদ চকফি, লাইফি ফনেক, ফনেক মপান্দ খোইজাউ
লোনবী অসুন্ম শীজিল্লরকখি ॥ অদুবু কোমদি খোই অকোয়বী লোনবী ফীগে
ফনেক ময়েক্কাইবীনচিংব শীজিল্লরকখি ॥ হৌজিক ফাওবদ লমদম অসীগী

নোংপোক মায়কৈগী মফম খরদদি লাইরেন্সা পাছোইবীন কোনব মফমনি
 হায়দুন হিন্দু লাইনীংগী ওইব লুহোংব ফাওবদ ফনেক শেংলগ লুহোংবগী
 চংনবী লৈরি ॥ অদুগ মফম খরদদি হিন্দু লাইনীং চংপশিংগী লুহোংবদ
 পোংলোই শেতুন হোংলবসু নুপা ময়ুমদ চঙব মতমদদি অদুগুম্ব লম অদুবু
 কোল্লিবী লাইরেন্সী অদুন কোনব মফমদদি পোংলোই শেংপ যাদে হায়দুন
 ফনেক ওইন হোংদোঙ্কগ নুপা ময়ুমদ চঙবসু য়াওনরি ॥ ফিন মাইমু তোমশোল,
 নমথাং খুল্লক্ত লুহোং ফীজীন হাঙ্গ অমসুং হাপ্তব ইন্নরম্মী ॥ ফুরীং শীজিন্নরক্লব
 মতমদ মুগা নভ্রগ কারঙগী ফুরীং পাম্বোম ককপী শীজিন্নরকখি ॥ লুহোংদ্রিবী
 লৈশাবীন শাই ককপগী চংনবী লৈরম্মী ॥ স্কুল কাদুন লাইরিক তম্ব হৌরকপদগী
 চংনবী অসী মাঙব হৌরকখিবনি ॥ কোক্ত লাংমৈ, নোংনিংখোই মতু,
 উরেকশেক, কজেংলৈ (কোঙ্কন মপাল) নচিংব কোক্কী লৈতেং শীজিন্নরম্মী ॥
 ‘কৌবরেল খুনগুম’ কৌব অরিব লাইরিক অদুদ লাইরেল য়োইমোংবন
 মচলনুপী মেনু শাশিন্নদুন লাইগী নিংখৌ সোরারেলদ লুহোংগদৌরিবনি হায়দুন
 ফিজেং লৈতেং তৌবগী মতাংদ অসুম্ব ইরি – “ময়দিংঙু য়োয়চিঙলেল
 তম্হেবদি মমোম্ মেনুবু সাসনননা লৈরেল লৈচাউপু লাংমৈ পুঙলেল চিল,
 সমমই সমতোল য়োম, সমচি ছক তুংথানা, থবাক ঙানথোমননা
 ঙাইখময়ে ॥” লীক্ত কিয়াং লীকফাং, ঙাঙ্কোই পরেং, কোন্দুম পরেং, হৈক্ফু
 অখায়বী পরেং, সনদ্রেম্মী পরেং, মরৈ পরেং, থরোই মনীং পরেং, থবী
 মপাল, থবী মরু পরেং নচিংব শীন্নরম্মী ॥ খুদোপ্ত – পরৈ, লিকখাও, হন্দু
 মপাল, লাইরেল মখোয়, খোই মছম, চরোং খুদোপ, মিংশেল মখুম্বচিংব
 শিরম্মী ॥ নাদ নায়িল, নাথাং, চোম্বাং, তাইরেল মপাল নচিংব য়াল্লম্মী ॥
 খুজীদি সনা খুজী, খুজী পোকচাউবী শিন্নরম্মী ॥ মীতে সনামহী লাইনীংগী
 চংনবী ওইনদি নুপী অদু লুহোংবদ ফীগে ফনেক ময়েকনাইব শেংকনি,
 য়েনিংথাগী অশংব য়েনিংগী মশক ওইব অশংব মচুগী খুদাং ককপী ফুরীং
 লীংকনি, নমথাং খুল্লক্ত ইনগনি, কোক্ত কজেংলৈ (কোঙ্কন মপাল মান্ন শাব)
 উপকনি ॥ উরেকশেক মতু থেংকনি ॥ অসুম্ব ফিজেং লৈতেং লোইরবদ নুপা
 ময়ুমদ তৌখিব অদুগুম্ব লুহোং খৌরম অদুদ অশোয় অঙাম, অকায় অতোয়
 থোক্তনব য়াইফ খৌজাল লনকুবীনবগীদমক্ত ঐরাংফু মচা অমসুং ফম্বাল মচা

জাৎপ ঈরাৎ খৌরম মচা অম অমাই পিবান পাঙথোকই ॥ (ঈরাৎ খৌরম
মচা পাঙথোকপগী মতাং য়েংবীয়) ॥ মদুদ মিয়েংশেল অম, মিয়েংফু অম
ম্মাওগনি ॥ শোমবুঙ ময়ায়দ থোজুন পুন্সি লৈপুল শোমবগীদমন্তু য়াইফ
খোজালগী পুঙফম ঙাইদুন লৈগনি ॥

(v) নুপান শোমবুঙ ময়ায় চঙব অমসুং ঈরাৎ খৌরম হৌব : শোমবুঙ
ময়ায়দ লুহোংগদব নুপা অদু চঙবগী মতম যৌশিল্লকুবদ লুহোংফাল থাবগী
খৌরাঙ পায়খৎকনি ॥ শোমবুঙ ময়ায় সুমতোংপলগী নোংচুপ থংবদ লুহোংফাল
থাগনি ॥ লুহোংফাল ময়ায় অদু শোমবুঙ শঙলেনগী খাঙেল মপা
তাহল্লাইদবনি ॥ লুহোংফালগী ময়ায় তাগদব মফম অদুগী লৈমায়দ চেঙ
কুপসুগী মথক্তু কিশি মরি লৈব মালেম পায়ফল (! !) অম য়েকনি ॥ লুহোংফাল
অদু থাশ্রব মতুংদ মফম হোংদোক হোংজিন, শেমদোক শেমজিল তৌহৈদে ॥
মবম অসীন লৈমায়দ থাদ্রিঙৈদ লুহোংফাল অদু হাইদোক হাইজিল তৌদুন য়াল্ল
চেকাশিন্ন মপা অমসুং মফম চাব য়েংহৌগদবনি ॥ লুহোংফাল মথক্তু ফিরাংজি
অঙাঙব থাগনি ॥ নুপা থোক্কপগী মতম যৌরকুবদ মহাকপু শেমবন লমজীং
লমতাজুন নুপা থোক্ককনি ॥ শোমবুঙগী নোংপোক চীংখৈদগী চঙলজুন
শোমবুঙ খুফমলগ শোমবুঙগী অরাংথংব শরুঙগী শমজীন্ন চঙলক্কগ শোমবুঙগী
মপু ওইরিব শম্ভোঙ পাংব চিথেক্তু ফম্বাল শেমদুন লৈরিব লাইয়িংথৌ সন্মোঙ
নিংথৌ অপানবগী খুভমদ খুফমল মতুংদ লুহোংফালদ মরাইবক অহ্মক কংলগ
ফমগনি ॥ অসুন্ন নুপান লুহোংফালদ ফম্বল মতমদ অমাই পিবান নহাইরোল
শোমদুন তাইরেল পুংফাইন লাইজ বীকফেন চাইদুন হক-লু শেংদোকপিরগ
ঈশিং কাংগল ঈরিক্ক মখুং অহ্মক শেংদোকহল্লগ ঈরীক কাংগল অমদগী
খুভক্ত হাপুন ঈরিক অহ্মক থক্তুন, ব্রাখল, পুকুং শেংদোকহনগনি অদুগ
ঈরীক কাজল অমন অমুক মখুংতু অহ্মলক শেংদোকগীগনি ॥ ঈরিক কাজল
চেং-লৈ, ঈশিং হাপ্লগ নুপাগী কোক্ত থাখদুন য়াইফ খৌজাল গীগনি ॥ ঈরাৎফু
অমসুং ফম্বালগী ঈরাৎ লাইশোল হৌগনি ॥ (ঈরাৎফু অমসুং ফম্বালগী ঈরাৎ
লাইশোল অসীমক্তি নুপান লুহোংফালদ ফম্বলিঙৈদ পাঙথোক্কবসু থোইদোক্ক

কায়ব লৈতে ॥) ঈরাৎফু অমসুং ফন্সালদ ঈশিং, চেঙ-লৈ কংপগী থবক অদু নুপী মপান নত্ৰুগ মহাক্কী মন্তং মরেং শিনঙম্ব নুপা অমন তৌগনি ॥

নুপী অদুগী মপান লুহোংবগী খৌরম পাঙথোক্লিব অদু মহাক্কী য়েক শলাইগী পুরোল ৭ তাকচব অমসুং লৈখিদ্ৰব লাই ওইব্রব মপা, মপু, মপুধৌ-পুরোল অহ্মদ তাকচদুন যাইফ খৌজাল নিজবগী ঈরাৎ লাইশোল অমসু অমাই পিবন পাঙথোক্লনি ॥ ঈরাৎ লাইশোল অসী পাঙথোক্লবগীদমক্ত ফন্সাল অচৌবগী মমাঙদ ফন্সাল মচা অম শেমগনি ॥ লাইশোল অদু অসুন্ম শোন্দুন যাইফ খৌজাল নিগনি — “ঙসী লোইদাম (শজীবু থাগী ১০নি পানব/কোনব) যাইফরব কোরৌ (য়ুমশকৈশ) নুমিং অসীদ (নোংমাইথেম) শাট্গে (অঙোম) য়েক্ত পোকচব কোলোয় মিংলেন (চাউব) কৌবগী মচানুপী মমোম লাংলেন লৈশাবী কোলোয় মিংলেন (থাদোই) কৌবী অসী (শরাংথেম) শাট্গে (শরাংলৈশাং) য়েক্কী (তোম্ব) কৌবগী মপারী পাখং কোলোয় মিংলেন (ইবোহল) কৌব অসীদ পুন্সি লৈপুল শেম লুহোং-খৌরম পাংথোকচদুন (শরাংলৈশাং) য়েক সলাইদ তিনজরগে ॥ (অঙোম) য়েক সলাইগী ইবুধৌ পুকোক পুরেল (পুটৈরোম্ব) নচিংব তরেং অমসুং (নোংমাইথেম) শাট্গে (চাউব) কৌবগী ফুঙ্গা অপোকপ ইপা ইপু, ইপুধৌ (মিং খঙলবদি মিং হায়গনি) অহ্মম্বক্কী মফমদ পাউ কংচরিয়ে ॥ ইপা, ইপু, ইপুধৌ অহ্মম্বক্কু তাইবং য়ুম্বাল তমজরক্লিব নসু ইবেম্ববু পুন্সি নুংশাংব, যাইফ নুংঙাইব, চাদা নাউদা শনববু খৌজাল লনকুবিরম-ও হায়ন খৌনিজরিয়ে ॥ হয়ি-হয়া-হয়ুম (অহ্মলক শোনগনি ॥” ফন্সাল মচাদ ঈশিং, চেঙ-লৈ অহ্মলক কংকনি ॥

নুপা অদুন লুহোংফালদ ফন্সব মতুংদ অমাই পিবান হক-লু শেংদোকপিরগ নুপা অদুগী মপান খৌনিজবগী মবোঙ ওইন ঈরাৎ লাইশোল অম পাঙথোক্লনি ॥ ঈরাৎ লাইশোল অসী পাঙথোক্লবগীদমক্ত ঙসাই মথক্ত ফন্সাল অচৌবগী মমাঙদ শেমখিব ফন্সাল মচা অদুগী অরাংথংব নাকলদ হেক তাইনন ফন্সাল মচা অম শেমগনি ॥ অদুগ খৌনিরোল লাইশোল অসী শোনগনি — “ঙসী লোইদাম (শজীবু থাগী ১০নি পানব/কোনব) যাইফরব কোরৌ (য়ুমশকৈশ) নুমিং অসীদ (শরাংলৈশাং) য়েক শলাই (শরাংথেম) শাট্গীগী

(তোস্ব) কৌব অসীগী মপারী পাখং কোলোয় মিংলেন (ইবোহল) কৌব অসীগ (নোংমাইথেম) শাগৈ (অঙোম) য়েত্ত পোকপ (চাউব) কৌবগী মমোম লাংলেন কোলোয় মিংলেন (থাদোই) কৌবী লৈশাবী অসীগ পুন্সি লৈপুন শেম লুহোং-থৌরম পাংথোকচরিয়ে ॥ তাইবং য়ুন্সাল তমজরিয়ে ॥ ননাই (তোস্ব) কৌবগী (সবাংলৈশাং) য়েক সলাইগী পুকোক পুরেল (নুংঙৌ য়ুমথংব) নচিৎব তরেংমকী অমসুং (সরাংথেম তোস্ব) গী ফুংগা অপোকপ মপা, মপু, মপুধৌ (মমিং খঙলবদি মমিং পনগনি) অহুম্মকী মফমদ পাউকৎচরিয়ে ॥ ইপা, ইপু, ইপুধৌ অহুম্মক নৌন তাইবঙ য়ুন্সাল তমজরক্লিব ইপারী ইবুংঙো ইমৌ ইবেম্ম অনীমকপু পুন্সি নুংশাংব, য়াইফ নুংঙাইব, চাদা নাউদা শনববু থৌজাল লনকুবীবম-ও হায়ন থৌনিজরিয়ে ॥ হয়ি-হয়া-হয়ুম (অহুম্মক শোনগনি) ॥ অমাই পিবান নুপা মপাগী মহুং শিন্দুন ফন্সাল অটৌবগী মমাঙ নুপী ময়ুমগী ফন্সাল মচাগী অরাং থংব ফন্সাল মচাদ চেঙ-লৈ কৎকনি ॥

ঈরাং লাইশোল অসী লোইবব মতুংদ অমাই পিবা অদুন ইমুংদ ফিজ়েং লৈতেংদুন লৈরিবী নুপী অদুগী মনাক্ত চঙশিনখিদুন নুপী অদুগী য়াইফ খোঙচং ওইনবগীদমক্ত ঈরাং থৌরম মচা অম পাঙথোক্কনি ॥ মথক্তসু পনজস্ত্রে মদুদি থৌরম মচা অসী পাঙথোকপদ মিয়েংফু অমসুং মিয়েংশেল য়াওদব য়াদে ॥ থৌরোঙ অসীমক্তি মিরেল লাংপগী থাজনবী লৈবদগী য়াওবনি ॥ মতাং অসীরাইদ নুপা ময়ুমগী অহল-লমনশিংন নুপী ময়ুমগী অহল-লমনশিংদ শেংন ইন্নব ফিরোল খুদোল তম্নৈ ॥ অদুগ নুপী ময়ুমগী অহল-লমনশিংনসু অমুক হন্দুন খুদোল তম্নৈ ॥ (ইমুং অনী অদু খুন্সাইদ থাক মামদন লৈব ওইরবদি অনেস্ব থাকী ইমুংন খুদোল তন্নগ অরাংব থাকী খুদোল অমুক হন্দবগী চৎনবী অসী মমাঙটৌদদি লৈরম্মী ॥) নুপা ময়ুম্ম নুপী ময়ুমদ খুদোলপোং তস্ব মতমদ ওসাই নুপান খোঙশাল্লকপ মতমদ পুরকখিব মনামশীংগী লুকমায় অদুগ নুপীগী শেংন ইন্নব মফি মবোল অমসুং শিনব মবীক মকোল য়াওব লুকমায় অদুগ অনী অদুসু য়াওগদবনি ॥ য়েনশাং নাপীশিং অদুদি তংখাই অমতমক লৌহৌরগ তংখাই অমদি নুপা ময়ুমদ হনখিগনি ॥ অদুগ নুপীগী মফি মরোল, মরীক মকোলগী লুকমায় অদুদি হোরেল নুপী থিনব মতমদ নুপী ময়ুমগী নক্স মরীমতা অমন পুরক্তুন অমুক নুপীদুদ পীগনি ॥

(vi) লুহোংব পুন্সি লৈপুল : নুপী অদুগী যাইফ খোঙচং ওইনবগীদমক্ত পাঙথোকপ ঈরাং থৌরম মচা অদু লোইরগ যাইফ খোঙাল পুঙফম য়েংলগ নিংশাগী ঈহ্ল মতুংইন্ন মতম চান মহাকপু শেন্নবীন শেন্নবিরগ লমজীং লমতাফুন নুপী অদু পলেম মমান ইমুংদগী মাঙোলফাওব পুথোক্কনি ॥ নুপী অদুন শোন্নবুঙ চঙলকপ মতমদ শোন্নবুঙ শঙলেনগী কৌবুগী উখোঙ ময়াদ ফমলিব মহাকী পন্তৌ মপাদ হৈরক (কা) অমসুং চঁরে ফি কতুন খুন্মদুন যাইফ থৌজাল নিজগনি ॥ পন্তৌ মপাগী যাইফ থৌজাল ফংলব মতুংদ নুপী অদু মহাকী শেন্নবীন পুশিন্দুন নুপান ফমলিব অদুগী ওয়দ (চাংথৈ পাংবদ) নকশিন্নন মোন্তেক অমদ ফমহনগনি ॥ (নুপাগীন ওয়, নুপীগী মমায়সু নুপাদ ওনশিনব, মায়োন চান কুজপোৎসু পুমিন্নব যাব নুপীগী ফমফমদি অরাং-চাংথৈ ওইরপ ফম্ব অসীনী ॥) অমাই পিবান নাহাইরোল শোন্দুন অমসুং ঈশেং ঈরীক ঈচুম পিথফুন হক-লু অমসুং পুকুং শেংদোকপিগনি ॥ ঈরীক কাঙন্দ চেঙ-লৈ ঈশিং হাপ্লগ নুপী মকোক্ত থাখবিদুন যাইফ থৌজাল পীগনি ॥ অসুন্ম শেংদোকপিগিব মতুংদ নুপীগী য়েংকী খুংনম অদু নুপাগী য়েংকী খুংবক্ত থমগনি ॥ নুপী অদু নুপা অদুগী য়েক সলাই, য়ুন্মাক শাংগৈদ ওঙলে মখোয় অনী তুগ রাগ ওইরে, থরায় হকচাং অমক্ত ওইরে হায়বদু খঙনবগী খুদম ওইন লংহিং লংজা তরেংন নক্তগ লৈ পরেং অঙৌব অমন পুনশিনবীগনি ॥ পুনশিনবগী থবক অসী নুপীগী পলেম মমান তৌগনি ॥ থৌরোঙ অসীবু ‘খুনুং লীচং শাজং’ কৌব লাইরিক্ত — “নুপীবু পোকপী পলেম মমান শীংয়েল খয়োম লৈরাং লংলা কিশি তন্বীরে ॥” — হায়ন ইরি ॥ লোন্মদুন লৈরিব মখুং অনীগী মথক্ত ঈরীক কাংগলদগী চেঙ-লৈ ঈশিং খর থাখবিগনি ॥ কন্বী অমদ হাপ্ল কুজপোৎ থাংগংপিগনি ॥ অদুগ মতম অসীমক্ত অমাই পিবা অদুন নুপী পোকপ মপাগী শলাই পুকোক তরেং অমসুং শাংগৈ ফুজা পোকপ পুরোল অহ্ম অমসুং নুপা পোকপ মপাগী শলাই পুকোক তরেং অমসুং শাংগৈ ফুজা পোকপ পুরোল অহ্মদ, নুপী অসী নুপাগী য়েক শলাই, য়ুন্মাক শাংগৈদ ওঙলে, পুন্সি নুংশাংব, যাইফ নুংঙাইব, চাদা নাউদা শনব পীনবীষু হায়দুন — ওসাই মমাঙদ পনখিব ফম্বাল মচা অনী অদুদ চেং-লৈ কংকনি ॥ ফম্বাল মচাদ চেং-লৈ কংপ মতমদ খাথংব নুপী মপাগী পুরোলগীদ হাম্ব কংকনি অদুগ কোন্ম অরাংথংব নুপা

মপাগী পুরোলগীদ কংকনি ॥ নুপা অমসুং নুপীগী মপা শিভ্ৰবদি শাংগে ফুজাগী
 পুরোল খীবদ মপাদগী হৌগনি ॥ নুপীগী মপান কুজপোৎকী কংসীমপাল অদু
 মখুং নামন শোক্তুন লৈগনি ॥ অসুম্ন লৈরিট্‌গৈদ অমাই পিবান মখাগী লাইশোল
 অসী শোনগনি — “ঙসী লোইদাম (শজীবু থাগী তরানি পানব/কোনব)
 কোরৌ (মুমশকৈশ) নুমিংকী যাইফরব পুঙফম অসীদ (অঙোম) য়েকসলাইগী
 (নোংমাইথেম) শাংগেদ পোকচব (চাউব) কৌব ঐগী ইমোম লাংলেন
 (খাদোই) কৌবী লৈশাবী অসী (শরাংলৈশাং) য়েক সলাইগী (শরাংথেম)
 শাংগেদ পোকচব (তোম্ব) কৌবগী মপারী কোলোয় মিংলেন (ইবোহল) কৌব
 পাখং অসীদ লুহোং খোঙদোং তাইবঙ য়ুম্বাল তমজরে ॥ পুন্সি লৈপুল
 শেমজরে ॥ ঙসী কোরৌ নুমিঙগী ইমোম লাংলেন (খাদোই) কৌবীসী (শরাং
 লৈশাং) য়েকশলাইগী (শরাংথেম) য়ুম্বাক শাংগেদ ওঙজরে হায়ববু (চাউব)
 ঐগী য়েক শলাই পুকোক পুরেল (পুঁরৈরোম্ব) নচিংব তরেংমক অমসুং শাংগে
 ফুজ অপোকপ পুরোল অহুম ইপা, ইপু, ইপুধৌ (মমিং খঙলবদি মমিং
 পনগনি) অহুম্বক্স খঙবী-ও ॥ ননাই তোম্ব কৌবগী য়েক শলাই পুকোক পুরেল
 (নুঙৌ মুমথংব) নচিংব ৭মক অমসুং ফুজা অপোকপ মপা, মপু, মপুধৌ
 (মমিং খঙলবদি মমিং পনগনি) অহুম্বক্স খঙবী-ও ॥ য়েক শলাই, য়ুম্বাক
 শাংগে অনীমক্কী পুকোক পুরেল অমসুং ইপা, ইপু, ইপুধৌশিংন তাইবঙ য়ুম্বাল
 তমজগে হায়বগী পুন্সি লৈপুল শেমজরিব ইচানুপী অমসুং ইমাকনুপা অনীমকপু
 পুন্সি নুংশাংব, যাইফ নুংঙাইব, চাদ নাউদ শনববু খৌজাল লনকুবীরম-ও ॥”
 — অসুম্ন শোল্লগ নুপীগী মপান ফম্বাল মচা অনী অদুদ চেং-লৈ কংকনি ॥
 (খা থাংবদ হন্ন, অৱাং থংবদ কোন্ন কংকনি) ॥

(য়েংগদব : য়েক সলাই তরেংকী পুকোক পুরেলশিং — (১) মঙাং/
 নিংখৌজাগী — পাখংব, (২) লুৱাংগী — পোইঁরৈতোন, (৩) খুমনগী —
 পোইঁরৈতোন, (৪) অঙোমগী — পুঁরৈরোম্ব, (৫) মোইরাংগী — ঙাংহুজোক,
 ঙাংনিংশিং, (৬) খাঙানবগী — ঝমচীংকোন, (৭) শরাংলৈশাংগী — নুংঙৌ
 মুমথংব ॥)

(vii) কুজপোৎ : কুজপোৎ হায়বসীগী ৱাহন্দোক্তি কুজবীনব হায়বদি

খৌজানবীনব পোৎলম হায়বনি ॥ কুজপোৎকী কস্বী অদুদ য়াওদব য়াদব
 পোৎলমশিংদি – (১) চেঙ (কস্বী তংখাই খর হেল্লপ), (২) হৈ মনম নাইব
 (হৈজাং)-১, (৩) লফোই লফাং চঙ থোকপ-১, (৪) লংথৈ মপোপ-৩,
 (৫) যুবী-১, (৬) ফৈজোম-১, (৭) কোয়েং-১, (৮) ইন্নফি মরাক তাইব-
 ১, (৯) সেন্দাই (শেনকৎ)-১, (১০) ক্রা মতোনথোকপ-১, (১১) পান্নাউ
 মতোন থোকপ-১, (১২) শিং মতোন তেজুব য়েৎকোন-ওয়কোন,
 কাগুপ-১, (১৩) থুম কাগুপ – অসীনি ॥ কনাগুশ্বন (১) শমজেং, (২)
 মিয়েংশেল, (৩) হৈজাং, (৪) শমচপথাঙ (কাতি), (৫) খুজীনথাঙ হাঙ্গবসু
 য়াওই ॥ হায়রিব পোৎশকশিং অসীদি হাপত্রবসু য়াব পোৎলমশিংনি তঙাইফদব
 নত্তে ॥ মথক্ত পনশ্রিব পোৎলমশিং অসী চেঙন স্বাইগী মখাথংলগ কস্বী অমদ
 নীংথিন চেকশিন্ন হাপকনি ॥ যুবী অসী মীতৈশিংগী লাইগী খৌরম খরদ
 হৌজিক্তি তঙাইফদব পোৎলম অম ওইন য়াওনরে ॥ মীতৈশিংন হিন্দু লাইনীং
 লৌদ্রিঙে য়েলহৌঙেদগী লাইগী খৌরম অয়াস্বদ য়াওদব য়াদব পোৎলম অম
 ওইন শীজিন্নরকপ য়ু হায়ব পোৎলম অসী হিন্দু লাইনীং লৌরব মতুংদগীদি
 শীজিন্নব য়াবিদবগুম তৌই ॥ য়ু অসী অয়াস্ব মতমদ খুম (খরং মচা মখল
 অম) নত্তগ তুস্বাদ হাংগৈ ॥ অকনব মকু কুয়োম য়োমশিনব মনুংদ ঈশিংগুশ্ব
 মহী য়াওব খোংক্রম (অশাংবী নত্তব) মচামুক চাউব মইহে (উইহে) অমদ যুবী
 (য়ু+বী) হায়ব মমিং অসী থোনজিন্দুন তুস্বা নত্তগ খুমদ হাঙ্গ য়ু কৌব মহী
 লাঙব পোৎশক য়ুখোম (য়ু+খুম) অসীগী মওঙ মতৌ অমসুং মসীদ হাঙ্গিব
 য়ুগী খোম্বোক য়েংলগ অমসুং লৌরগ যুবী অসী শীজিন্নখিব ওইগনি ॥
 (হৈজীংপোৎ পুবদদি য়ু অসী হামৈন মছং শিন্লে ॥ হামৈ হায়বসী য়ু সুংবদ
 চঙদব য়াদব পোৎলম অমনি ॥ অদুবু হামৈদি যুবীগুম অহাওব পোৎলমদি
 ওইদে ॥) কুজপোৎকী পোৎলমশিং অসী নুপীময়ুম খৌরাং তৌগনি ॥ খৌরোঙ
 অসীন উংলি মদুদি – নুমিং অদুগী পুঙফমদগী নুপী অদু নুপা ময়ুমগী য়েক
 শলাই, য়ুম্নাক শাংগৈদ তিল্লে, ওঙলে ॥ নুমিং অদুদগী নুপী নুপা অনী অদু
 তুগ রাগ মতৈ-মনাউ হায়বদু ওইরে ॥ নুপী অদুগী মফমদদি নুপা অদু মহাকী
 নোংদম্ব হায়বদু ওইরবনি ॥ নুপী অদুগী অরা-নুংঙাই মরাইবক অদু নুপা অদু
 শিন্নরবনি ॥ মহাকপু নুংশি চাম তাইবঙ পুন্সি খোঙচংকী খোঙবুরোই

ঐহনবীষু, যৌজানবীষু, কুবীষু হায়ন নুপী অদুন নুপা অদুদ লানজব কৎচব
 কুপাৎলমশিংনি ॥ খুদোল তমজব পোৎলমশিংনি ॥ মরম অসীন কুজপোত
 নুপীগী শেৎন ইন্নব ফিজোল যাওনদ্রিবনি ॥ কুজপোৎ যামিন্নবগী যৌরোও
 অসী নুপী অদুন কৎলিব, লাল্লিব পোৎলমশিং অদু নুপা অদুন লৌশিনবগী
 ওইব অপুনব যৌরোওগী মশক্লি ॥ নুপী অদুন পীব, কৎপ, ওইব মরম্ন মহাকী
 মখৎ অদু মথক থংগনি ॥ অদুগ নুপা অদুন লৌব ওইবন মহাকী মখৎ অদু
 মখা থংগনি ॥ নুপীন নুপদ পীব লানব ওইব মরম্ন কুজপোত তরেৎ শেলকৎ
 পীব, থাধব মতমদ নুপী মপান ইহান হান্ন থাধনরিবনি, নুপী ময়ুমগী
 মীওইশিংতন তরেৎ শেলকৎ পীনবিবনি ॥ অদুগ অরোইবদ নুপাগী মমাদ
 কুজপোৎ অদু পীশিল্লিবনি ॥ কুজপোত শেলকৎ থাধব মতমদ নুপাগী মপা
 মমা অমসং নুপা ময়ুমগী ওইব মীওইশিং যাওনদ্রিবনি ॥ কুজপোত থাধরিব
 শেলকৎ পুন্নমক অদু নুপী অদুবু ফংহল্লি ॥ মসীমক্তি যান্ন ফজব নুংশি চান্নন
 শেৎন খাইন লৌনবগী চৎনবীনি ॥ কুজপোৎ অসী ফম্ফমদ ফমদুন লৈরিবী
 নুপাগী মমাদ নুপা শেল্লবন পীশিনগনি ॥ কুজপোৎ যাবিবী নুপাগী মমা নভ্রগ
 মহাকী মখৎ মরেং শিল্লিবী নুপী অদুন কুজপোৎ অদু মহাকী ইন্নফি মনুংদ
 কোন্দুন থমগনি ॥ মচা মমৌ অনীমকী যাইফ নুংঙাইব, পুন্সি নুংশাংব, চাদা
 নাউদা শনব ফংজব ওইরসুনু — হায়ব অফব ব্রাখলশিং অসী খনগনি ॥ নুপা
 নুপী অনীমক লৈ হুন্নব লোইরদুন ইমুংদ চঙদ্রিফাওব মহাক্স কুজপোৎ অদু
 মতম্বাক্ত চেৎন কোনশিন্দুন থমগনি ॥ কুজপোৎ অদু নুপা ময়ুমদ পুখিগনি ॥
 নুপা ময়ুম্ন পোৎলম অমত্ত ফাওব নুপী ময়ুমদ খায়রল্লোই ॥ ফিবোলশিং অদু
 নুপা অদুন শীজিন্নগনি ॥

(viii) উশিল মিতমঙা থাব : নুপা নুপী অনী অদুগী মখৎ অনী অদু পুন্সি
 লৈপুল পুন্দুন কুজপোৎ অদু পীন-লৌনরিঙৈ মতম অদুদ নুপা ময়ুমদগী ওসাই
 পুরকখিব মিতম উশিলঙা মীতিে ওমু অনী অদু নুপা মমাগী মখৎ মরেং শিনঙন্তী
 অমসুং নুপীগী মমা নভ্রগ মহাকী মখৎ মরেং শিনঙন্তী — অনী অসীন লাইমিংথৌ
 সনামহীদ নুপা-নুপী অনীগী মখৎ শিনব উশিল মিতম-ঙা ওইন মশক বঙন
 কৎলব মতুংদ নুপীগী উশিলঙা অদুন নুপীগী মমা নভ্রগ মখৎ মরেং শিনবীন

পায়গনি অদুগ নুপা মমাগী মছৎ মরেং শিনবীন নুপাগী উশিল ঙা অদু মখুং
 খুবাম অনী উমশিন্দুন পায়গনি অদুগ অতোপ্প অহমশুব নুপী অমন শীংচেপ
 মৈরা নভ্রগ থাউমৈ পুহ্লগ উশিল ঙমু অনী অদু লাইজ ঈয়োন্ধোমদ নভ্রগ
 ঈখোং নভ্রগ তুরেলদ থাদোকনি ॥ নুপাগী মমা অদুদি ফমফম থাদোকুন চৎপ
 তৌহৈদে হায়দুন ঙা থাব অদু য়াওনদে ॥ অমাই পিবান নভ্রগ অখঙব যীশক
 অমন উশিল ঙা থাব মতমদ উশিল্লোন অসী শোনগনি – “হে ইবেস্ম য়োইবু
 খোইমোম লাইরেস্ম ঈরৈম ঈথৈরেল ! নোংদা তরংলেন তুরীকপী, ঈরীক
 কোংগোল লনকুবী, কঙপীক কংজাউ পোক্লঈ, লাইজ ঈথাবী, লাইজ ঈরীবী !
 কোরৌ নোংথৌরোল তরেংমজ্জগী কুল্লক্লো, মালেম লৈখারোল তরেংমজ্জগী
 কারক্লো ॥ হে ইবেস্ম ঈরৈম ! নমিংবু কজেংঙানবী কোবী-ও ! হে ইবেস্ম,
 নসুন ওসী কোরৌ নুমিৎসিদ নংগী লাইজ ঈরোম্বুদ ঙমু তোক তোক পিচা
 অনীসীবু মিতমজরিয়ে ॥ হে ঙমু তোক তোক পীচা ! নতাউ নতা অনীমক্কী
 য়াইফ নুংঙাইব, পুন্সি নুংশাংব, পান্নাউ শিংনাউ তাব পীনবীরম-ও ॥” – অসী
 হায়দুন ঈশিংদ ঙমু অনী অদু থাদোকখিগনি ॥ ঙা অনী অদুন পুন্সি মায়েন
 অমত্তদ হরাউ হরাউ চৎমিন্ত্রবদি অফব খুদমনি হায়ন লৌনৈ ॥ মিতম উশিল
 ঙা থাব অসী রাখল অমরোমদ, নুপা নুপী অনীমক্কী অরা অনা খুদোংখিব
 তারকপ ওইরকপ য়াব পুন্সমক অদু ঙা অনী অদুন মছৎ শিন্দুন পুবিত্রো, য়াইফ
 নুংঙাই পীনবীরম-ও – হয়বগী রাখলদ থাদোকখিবসু য়াই ॥ রাখল্লোন অসীসু
 ফজৈ ॥

(ix) লৈ কোয়ব : কুজপোং অদু নুপাগী মমাদ পীশিনদ্রিফাওব পুন্সি লৈপুন
 অদু লৌথোকপ য়াদে ॥ তৌহৈদে ॥ মখুং পুনমিন্ত্রিব পুন্সি লৈপুল অদু
 লৌথোক্লগ কুজপোং কস্বীদ হাপচিনখিগনি ॥ নুপী অদু মহাকপু লমজীং
 লমতাক্লিবী শেন্নবীন লমজীং লমতাক্লুন য়েংলোমদ নুপা অদুগী তুংলোমদ
 কোইথোক্লগ চতুন তরেংলক কোয়গনি ॥ খুংকোয় অম হেক মপুঙ ফাব
 খুদীংগী নুপা অদুগী ওয়রোমদ লেপ্পগ নুপাগী কোয়েং মথজ্জ লৈ চাইথগনি ॥
 তরেংলকশুব অরোইব খুংকোয় অদুদদি লৈপরেং অঙৌব অনী নুপা অদুগী
 ওকশমদ – ওসীদগী নহাক্ল ঐহাক্কী নোংদস্ব মপু ইপুরোয়ব হায়বদু ওইরবনি

— হায়বগী ব্রাহ্ম হুঙ্কনি অদুগ নুপান ফমলিব লুহোংফাল অদুমত্ৰদ নুপা অদুগী
 গুয়থংবদ ফমগনি ॥ নুপা অদুন লৈ পরেং অম খাইদৌল্লগ নুপী অদুগী গুকাশমদ
 — গুসিদগী ঐবোয় অনী থরায় হকচাং অমত্ত ওইরবনি — হায়বগী ব্রাহ্ম
 হুঙ্কনি ॥ লুহোংবগী নুপী শেম্ব অসী গুসীদগী চহী ৪০ (নিফু) রোমগী
 মমাঙদদি নুপান শেম্বগী চৎনবী লৈবন্মী অদুবু হৌজিক্তি নুপীন শেম্বগী
 চৎনবী লৈরে ॥ নুপাবু নুপান শেম্ব, নুপীবু নুপীন শেম্ব হায়বসীদি ফজব
 চৎনবীনি ॥ লুহোংবগী লৈ কোয়বদ য়েংলোমদ চংলগ কোয়বগী মরমদি
 কোয়রিব অদু নুপী মশান কোয়জবনি ॥ শেম্ববী অদুগী মথৌদি চুম্ব লমজীং
 লমতাকপগী মরোঙনি ॥ ওগী হংগেন চোংব, থাবল চোংব, পুঙ, ঈশৈ,
 জগোই, লাই হবাউবগী লাইবৌ চোংব — পুম্বমক অসীগী খুংকোয় অমসুং
 উরী মশামক্ক উপালদ য়েংপগী খুংয়েং — পুম্বমক অসী য়েংলোমদ চংলগ
 কোয়শিল্লকই অমসুং য়েংশিল্লকই ॥ খুংকোয় অসীবু য়েংলোমদ মমায় ওন্দুন
 চংলগ কোয়ব খুংকোয় য়েংলোমদগী কোয়ব কৌই ॥ (পোৎশক অমদ ফি
 নত্ত্রগ থৌবী নত্ত্রগ লং য়েংপদি মীন য়েংশিনবীবনি, ফি নত্ত্রগ থৌবী নত্ত্রগ
 লং মশামক্ক য়েংচব নত্ত্রে ॥ লুহোংবগী লৈ কোয়বদি নুপী মশামক্ক উরীন উপাদ
 য়েংপত্ত্রম কোয়শিন য়েংশিনজবনি হায়বগী ব্রাহ্মল্লোন লৈবদগী য়েংলোমদ
 চংলগ কোয়বনি ॥ খুংকোয় অসী মী মী অদুগী বাখলগী মতুংইম তোঙান
 তোঙানব মমিং থোনব যাই, অদুবু কোয়বগী মরোঙদি মথকী অসীন ॥)

(X) কাংসুবী লাম্ব : লৈ হুঙ্কব লৌইবদ নুপা নুপী অনী অদু অমত্ত ওইরে
 হায়ব খঙহনবগী থৌরোঙদ মথোয় অনীমকী ইমফি ফীজীন অনী অদু কিশি
 কিশিনবীগনি ॥ মথোয় অনী নুপীন মাঙ থাবগ পুম্ব চঙমিন্নদুন নুপী ময়ুমগী
 লাইয়িংথৌ সনামহী, ইমা লৈমবেল শিদবী অমসুং ফুংগ লাইক খুফুম্মিন্নগনি ॥
 য়াইফ থৌজাল নিমিন্নগনি ॥ লাইয়িংথৌ সনামহীগী লাইমাঙদ য়েং-ওয় পুম্ব
 ফমিন্নগনি ॥ নুপাগী মমা অমসুং নুপীগী মমা অনীমক্ক মমৌ অমসুং ময়াদ হৈরক
 ক্বা লানগনি ॥ নুংশিব উংলি ॥ নুপীন নুপাদ তাউজিং হৈরক অচাপোং অথুম
 অহাউ কাংসুবী লাম্বী, নুপান অমুক নুপীদ লানগনি ॥ অসুম্ব য়াম্ব নুংশি-চাম্বন
 চাম্বন থকমিন্নগনি ॥ ফীজি কিশিন্নবদু থোক্কগ নুপাদু ইমুংদগী থোক্কগ

শোমবুঙদ লাইগী মিংখৈরোল শক শোল্লিব/শোল্লিবীশিংবু অমসুং অহল-
লমনিশিংবু খুরুমগনি ॥ নুপান মহাকী মরুপ-মপাং খোঙলোয়শিংগ লোয়নন
ময়ুমদ হনখিগনি ॥ নুপী অদুগী মপান মহাকী মচীন-মনাউ অনীগ মখোয়
অহ্মন নত্ৰগ মখোয় অহ্মগী মহুং মরেং শিনঙম্ব মীওই পুম্ম অহ্ম নুপা অদুগী
মপা অমসুং মহাকী মচীন-মনাউ অহ্ম নত্ৰগ মখোয় অহ্মগী মহুং মরেং
শিনঙম্ব মীওই অহ্মদ হৈরুক (কা) অনী অনী লানগনি ॥ নুপাগী অহল অহ্ম
অদুন অমুক হৈরুক (কা) অদু অমমম নুপীগী অহল অহ্মদুদ অমুক হম্ম
লানগনি ॥ হৈরুক কা লানবদ খুরুম্মে ॥ থৌরোঙ অসীমক্তি নুপীগী অহলশিংন
লাল্লিব হৈরুক পোৎলম অদু য়েম্মদুন নুংশি চাম্নন শেৎন-খাইনদুন চাম্মবগী
থৌরোঙনি ॥ রাখল অসী নৎলমদ্রবদি নুপীগী অহলশিং অদুদ লাম্বব হৈরুক
কা অদু নুপা ময়ুম্মসু থৌরাং তৌদুন ময়ুমদগী পুরুম্মগদবনি ॥ থৌরোঙ অসীবু
ঙাইশেন কোম্বব কৌই ॥ মমাঙট্টে ঙল্লিট্টে মতমদি লেপখৎলগ হরাউ নুংশিব
ফোঙদোক্তুন কোম্মরমগনি ॥ নুপা মশেল হৈরুক কা লাম্ববগুম নুপী মমানসু
নুপাগী মমাদ হৈরুক কা লানগনি ॥ অসুম্ম নুমিং অদুগী ওইন লুহোংবগী থৌরম
লৌশিনগনি ॥

(xi) নুপী খিনব : নুপা ময়ুমদ যুম অম পানবদ চঙদব যাদব পোৎলমশিং
অউনপোৎ ওইন পীবগী চৎনবী লৈরকই ॥ অউনপোৎকী পোৎলমশিংদি –
(১) ফমুং কাংথোন, (২) নুপী অদুগী শেৎন-ইম্বব মফি মরোল, (৩) ফি-
রোল হাপ্বব উপু, (৪) চাব-থকপদ শীজিম্বব চেঙফু, ঙারুবাক, কোল লীক,
পুখম-তেজোৎ অসীনচিংবগ লোয়নন ফিশা-লোনশা হায়বসী মীতে নুপী অমগী
থাদোক্লব যাদ্রব যুমপুবী নুপী অমগী হিংনবগী শিনফম অম ওইরকপ মরম্নন
স্বাঙদ ফি শাবগী মচৈ মপোৎ তরেং, কপত্রোং, তওং, তমং, ফিশা তেম,
শনম, য়েপুনচিংব অদুগ ইয়োংদ ফি শাবগী য়োংখম (কোম্মদি ফিশাকোল)
অসীনচিংব হাপ্বরকখি ॥ ইনাক কৈরাক খুনব নুপী ময়ুম্মদি লৌ অমসুং শন
অমোম্মচিংব লুহোংলব মতুংদ তম্বীরকখিব/পীরকখিবগী চৎনবীসু লৈরকখি ॥
নুপীগী অউনপোঙ লৈরুম কৌব ফি মরাক তাইব ঙবোং অসী য়াওদব য়াদে ॥
মসী য়াম্ম লিরব চৎনবীনি ॥ নুপী থিল্লকপ মতমদ স্বাইগী য়াঙ থান –

(১) চেঙফু পুৰী চংকনি অদুদগী (২) অপোক অশাগী, (৩) ইমুং লাই লাইমিংথৌ সনামহী অমসুং লৈমরেলগী, (৪) লমলাইগী পোংলমশিং যাওব কীৰুকশিং অদু মথং মথং চংকনি ॥ ফীৰুকশিং অদুদ যাওগদব পোংচঙশিংদি নুপা ময়ুমদগী লাকপদ হাপ্লকপ পোংলমশিং অদুগ মান্নগনি ॥ অউনপোংকী মতাংদ খঙজিনব য়াব ব্রাফম অমদি — অদু অদুগুশ্ব অকক্লব পোংলমশিং উল্লক্‌দবনি হায়ন নুপা ময়ুম হায়বগী চংনবী মীতেশিংগী ওইন লৈরক্তে ॥ মদু হায়নদে, ইকাইনৈ ॥ নুপী ময়ুমগী অটৈ-লৈত মতুং ইন্ন উন্নবগী মরোঙনি ॥ অউনপোং য়ামদে নত্ৰুগ অপাশ্ব পোংশিং উল্লক্‌তে হায়দুন নুপা ময়ুম নুপীবু ওংনৈবগী অমসুং মীশি মীনা থোকখিবগী বারী লৈনরক্তে ॥ নুপী থিনবগী মরোঙ অমসুং অউনপোংকী মতাংদ, পাংছোইবীবু খাব ময়ুমদ থিনবগী মতাং অদু পনব য়াই ॥ ‘পাংছোইবী খোঙ্গুল’ কৌব অরিব লাইটিক অদুদ অসুন্ন ইরি — “ঈমোম তমপা, ব্রাঙমলোনকিতমকপু খৌরাঙ গুমতম লৌইরাপাতা ঈমোম ব্রাঙমলোন, ব্রাংকোল সঙমায় খায়ন হেনমোইপি ব্রাংকোল লাইনুরা অতেংপিকি খোইনৌ মতালোয় — খোয়নৌ লাই নুরা তরেংমা নখোয়সুঙ তরা চাকখোমপু লুতা থোংনা ঈমোম কোনথৈ অতামপিপু গাইরোয়নক-ও ॥ নতু লাইপাখং তরেংমা নখোয়সুঙ শারেল গালোংমা শানা, থুমলোং নাশং লোম্মা ঈমোম ব্রাঙমলোনপু থিনঙমলু-ও ॥ ঈবেং পুপালোনকি লাই হনুপা চামা নাখোয়সুঙ খম্মাং পাপলোনকি খোইমোম লাই হনুপি চামা নাখোয়সুঙ ঈমোম ব্রাঙমলোনপু থিললম-ও ॥” অসুন্ন য়ান্ন গুল্লিঙে য়েলহৌঙৈগী মতমদগী হৌন নুপী থিনব মতমদ পাখং লৈশাবী হনুব হনুবী য়াওন মীয়ামন থিনবগী চংনবী অসী লৈরক্তে হায়বসী মথকী ব্রাফম অসীদগী ফজ্জন খঙব গুমই ॥ অউনপোংকী মতাংদন পাংছোইবীন মবুং তরেঙ — “ঈপল তুপী অঙলপা ঈতু লাইরেল অরেমপাসিং-ও, নমোম ঐঙোনতা কাওরেল সলসিৰাক, তাইয়ুম নাইসমসাংপু ললউনপিকানো তরা চাকথোপমা, শারেল বালোংম, ব্রাংলৈ খুমলোংমাকাপু ললউনপি-ও ॥” — হায়খি ॥ মসীন উল্লিবিদি অঙম অথৌ নিংথৌগী মচা মসু লুহোংবদ মনাই-মশল, শা-শল উন্নব য়াওরশ্মী অদুবু ইচম চল্ল লৈজব খর হায়বিদি চাক চক্ অম, য়েনশাং শাখোঙব উয়ান অম, য়ু খরুং অম — অসীত উনবসু য়ারশ্মী হায়বসীনি ॥ নুপী অদুন নুপা ময়ুমগী কোংছোঙ থোজান

মৌরকপদ চেং-লৈ অমসুং কবোক অফাব চাইদুন মৈবুল মৈরা ওঙ্কনি ॥
 মৈওঙ্কব মতুং সুমাঙ মচি মৌশিল্লক্লবদ নুপাগী মমান নৌন লাক্লিব মমৌনুপীবু
 ওয়রোমদ কোনশিনবীরগ পুশিনবীরক্লনি ॥ ময়াই সুমতোপলদ লৈরিব
 তেংপানবপু (কংলৈ নিংথৌ সনামহী)দ খুৰুমহল্লব মতুংদ ইমুংদ কোন্দুন
 পুশিনবিরগ লাইয়িংথৌ সনামহী, ইমা লৈমরেল শিদবী অমসুং ফুজা লাইক্লব
 খুৰুমহল্লব মতুংদ মখোয়গী লৈফম কাদ পুশিনবিদুন থস্বীরমগনি ॥ নৌন শেল্লিব
 ফমুং অদু নুপী অদুগী মমাগ পোকমিল্লব মাস্মান শেমজিন শাজিল্লদুন অমুজুং
 ওইরবসু নানথরমগনি হায়বগী চংনবী লৈ ॥ নুপী থিল্লকপদ মৈবুল মৈরা থান্দুন
 ওকপগী খৌরোঙ অসী ‘পাহ্লেইবী খোজ্জল’দা অসুন্ম ইরি — ‘খাপা ময়ুমনাক
 য়াংপ মশাইকোলতা তমপা লাইপু লাংনা রাইথুংলাপাতা খাপা হুইতোনকোকপম
 নিঙোলপি মনু তেকঙানা তমপা মছইরোলপু শিঙচেপ মৈরা থাম্ম
 লমওকঙময়ে ॥ চামলৌ লনফারোই পশোং ফিঙৌ থানা কপোক ফামনা হ্ল
 খাপা পুমনা তিল শামু থাঙচেপনানা লমওকঙময়ে ॥”

লুহোংব থিল্লকপদ নুপী ময়ুমলোমগী মীওইশিংবু নুপা ময়ুম্ন পীজ পীথক
 তৌবগী চংনবী অসী য়ান্ন লিরব চংনবীনি ॥ ফজন পীজ পীথক তৌব ওমদ্রবদি
 নুপা ময়ুমদু ইকাইনৈ ॥ পাহ্লেইবীবু খাব ময়ুমদ থিল্লকপদ য়ান্ন ফজন পীজ-
 পীথক তৌখিব ওমখিদ্ৰে হায়দুন খাব তরঙ খোইনুচাগী মপা খাবা শোকচরোম্বন
 ইকাইবি ॥ মতাং অসী ‘পাহ্লেইবী খোজ্জল’দ অসুন্ম ফোঙদোকই — “মমান
 নিংথৌ খাবা শোকচোনপা কংলৈ লৈপাক মপানা শারেল শানৈ ওমতা, ব্রাংলৈ
 য়ুইনৈ ওমতারাপকি তরা মায়খঙনাপাপু ওমতারাপাকিতমক খাপা তাংচা
 ইকাইবি ॥ (চকপ অন্দ্রোশিংগী ওইনসু নুপী থিল্লকপদ নুপা ময়ুমদ অচৌব
 চাকলেন অম থোঙলদুন ওকশা য়ুনচিংব চাব থকপ য়াওন তৌই ॥)

নুপা ময়ুমদ নুপী থিনব চংপদ নুপীগী মমাদি য়াওনদে অদুবু নুপীগী
 মপাদি য়াওদব য়াদে ॥ য়ান্ন হরাউন কাঙবু অনীগী মীওইশিং চামিন থকমিল্লব
 লোইরবদ নুপাগী মপান মচীন-মনাউ অনীগ লোয়নন নুপী মপা অমসুং মচীন-
 মনাউ অনীগদ হৈরুক (ক্কা) অনী/অনী পোংলাল্লি ॥ পোংলাল্লিব হৈরুক
 (ক্কা) অনী/অনী লাল্লিব অদুদগী অমমম নুপী মপাগী মায়কৈন নুপা মপাগী

মায়কৈদ হন্দুন পোংলাক্সি ॥ য়েমদুন নুংশি চাম্নন চামিন থকমিন্নবগী
থৌবোঙনি ॥ হৈরুক (কা) লামদুন খুৰুন্নব মতমদ নুপী মপান নুপাগী মপাদ
— ইবাই/ইশেন ঐগী ইচানুপীসে হৌন লোনচং সুন খঙদ্রিবাঁনি, ওসীদগী
ইবাই/ইশেন ইচামক্সি বনবিদুন হৈত শিংদ বারক বাতোদ্বীদুন থদ্বীমু — হায়নৈ ॥
জাইশেল কোন্নব হায়দুন নুপা মশেল হৈরুক কা লাম্নব অসীগুন্ন নুপাগী মমানসু
নুপী মমাগী মল্হং শিনঙদ্বী যাওন নুপী অহ্মদ হৈরুক কা লানগনি ॥ লুহোংবগী
মুমিদাংদ চাক চাবদ যাওদব যাদব য়েনশাং অমদি ঙানপ অতেকপ থোংব
অসীনি ॥ মসীগী নুংগী ওইব বাখলদি মীতৈশিংগী ওইব খোনথোন্ধী
ম্বাংউরোলগী থাজনবাঁনি ॥ ঙানপ হায়ব বাইহ অসীগী অরোইব ‘নপ’ হায়রিব
অসীন নুপী নুপা অনীমকপু নপশিনহল্লি, মখোয় অনী অমত্ত ওইহল্লি, নুপা-
নুপীগী মরী চেংশিলহল্লি হায়বনি ॥

(xii) চেংলুক নুংশাং কাইব : লুহোংব মতুং মবিনি সুব নুমিংকী অয়ুক
চাকচা মাঙদ নুপাগী মমান য়ামদ্রবদ অতোল্প নুপী অনীগ লোয়নন লাক্কগ
লুহোংব নুমিত্ত নুপী ময়ুমগী ফংগা লাইক মনাক্ত থমখিব চেঙলুক নুংশাংগী
ফীকক অদু হাংদোক্তুন মনুংদ করি করি যাওরম্বগে হায়বদু য়েংদুন খুদম চাংদম
খঙনৈ ॥ মনুংদ কাজঙ্গি যাওরম্ব অমসুং মিরাং মল্হম থুরম্ব অসী অফব খুদম
চাংদমনি হায়বগী থাজনবী লৈ ॥ মসীবু চেঙলুক নুংশাং কাইব হায়ন কৌই ॥
নুমিং অসীমক্সী নুংখিল নুমিং চাযথরকপ মতমদ নুপীগী মমান য়ামদ্রবদ অতোল্প
নুপী অনীগ লোয়নন নুপা ময়ুমদ লুবাক চেঙবোন হাংব চংলি ॥ ফি উপুনচিংব
হাংদোক্তুন খুদম চাংদম য়েংই ॥ লুবাক চেঙবোন হাংব হায়ব অসীদগী চেঙলুক
নুংশাং কাইব হায়ব অসীন হেন্ন মরুওইব থৌরম ওইন লৌনৈ ॥

(xiii) মপাম চাকৌব : লুহোংব মতুং হায়বদি লুহোংব নুমিং অদু থাদন
মথংগী নুমিত্তগী পারগ মঙানি সুব নুমিত্ত মপাম (মপা ময়ুম) চাকৌব কৌব
নুপা ময়ুমগী অমসুং নুপী ময়ুমগী মীওই কাঙলুপ অনী পূন্ চাকচা হৈজামিন্নবগী
থৌরম অম পাঙথোকই ॥ (চকপ ফয়েংশিংগী ওইনসু লুহোংব নুমিত্ত নুপা
ময়ুম নুপী ময়ুমদ লাকপদ অপোক অশাং ফংলগ লাইয়িংথৌ লৈমরেল খুৰুন্নগ

মকু মনেম, মশেন মবাই খুকমই ॥ নুপা ময়ুমদ থুংলব মতমদসু নুপী ময়ুম
অদুম তৌই ॥ মঙানি শুবদ মপাম চাকৌব হায়দুন নুপী ময়ুমদ চাক পীজৈ ॥)
লুহোংলব নুপা অদুন নুপীগী অহল-লমনশিং খুরুল্লগ চাকৌবগী থৌৱম
লোয়শিল্লি ॥ চাক চানবগী থৌৱম অসীবু মপাম চাকৌব কৌবগী মরমদি
অতোপ্প য়ুম্নাক শাগৈ অমদ লুহোংলবী মচানুপীবু মপা ময়ুম চাকৌব
ওইবদগীনি ॥ অসুম, নুপী/মৌ হায়বদগী হৌৱকপ থৌৱম কম্মামুক পৱেং
লেংদুন শাৱব শাংলব মীতৈশিংগী লুহোং-খোঙদোংদুন য়ুমপানবগী থৌৱম অসী
লৌশিল্লি ॥

লৌন-লৈনব য়াদবগী চৎনবী : মীতৈশিংগী পাৱম পুৱমচৎকী ওইব
চৎনবীশিংগী মনুংদ নুপা নুপী অনী লুহোংব/লৌন লৈনব/য়ুস্থানমিম্ব য়াদব
হায়ব অকনব চৎনবী অমসু লৈৱকই ॥ হায়ৱিব লৌন-লৈনব য়াদবগী মৱম
অমসুং মখলশিং অদু মখাদ য়াম্ম শমজীনব মৱোঙদ পীজৱি :

১) য়েক থোক্লব : মীতৈ খুলাইদ য়েক তৱেং লৈ ॥ য়েক হায়বগ শলাই
হায়বগ মশা অমঙনি ॥ য়েক অমঙগী ওইব য়ুম্নাক শাগৈগী নুপা নুপী অনী
অদু লৌন-লৈনব/য়ুস্থানমিম্ব/লুহোংব য়াদে ॥ চৎনবী অসী য়াম্ম কুইন
লৈৱক্লব চৎনবী অমনি ॥ য়েক শলাই অমগী য়ুম্নাক শাগৈশিং অদু মবুযৌ পুৱেল
অমদগী শমথৱকপনি অদুন লৌন লৈনব য়াদে হায়বনি ॥ অদুবু য়েক
থোক্লবসু/মাম্বৱসু নুপা নুপী অনী অদুগী মনুংদ অমগী য়ুম্নাক শাগৈ অদু
নোংপোক নত্ৰগ নোংচুপ হাৱমদগী লাকপ ওইৱব নত্ৰগ অনী অদু অমন
নোংপোক হাৱমদগী অদুগ অতোপ্প অমদুন নোংচুপ হাৱমদগী ওইৱবদি মপা
মপু পুকোক পুৱেল অমখকী চাদা নাউদা ওইবদ মৱম, মপানথোংদ য়েংবদ
ফজ্জবসু ঈ মৱীগী ওইনদি লৌনবদ থোইন অকাযব ওইৱোইদ্র হায়বগী ৰাকম
লাকপ য়াওই ॥ অদুবু ৰাকমসী পুকীং যৌগৎনিংঙাইদি ওইদে ॥

য়েক মাম্ব মশেল লৌন-লৈনব য়াদবগী চৎনবী অসীমক্তি অফব, পুকীং
যৌগৎনিংঙাই ওইব চৎনবীনি ॥ মৱমদি — চৎনবী অসীন য়েক শলাই অমগ
অতোপ্প য়েক শলাই অমগ চাৱৌ মৌৱৌনদুন ঈ মৱীগী অচেংপ লীপুম

শুনশিন্দুন অপূনব বুলাই অম শাগৎপদ যান্ন চাউবব হৌদাং লৌবকখি ॥
সীমক্তি মীতে ফুকপ শাগৎলকপগী অচৌব খোঙথাং অমনি ॥

২) শাইকক তিন্নব : তোঙান তোঙানব য়েক শলাইদদি চঙব্রব অদুবু মপা
পুদি তিন্নববু শাইকক তিন্নব কৌই ॥ শাইকক তিন্নববু শলাই লোৎপ হাযনসু
কৌনৈ ॥ শাইকক তিন্নব হাযবসীগী ৱাহন্দোক অসী — মতম অমদ য়ুলাক
শাগৈ লুক অমখক্তগী শন্দোন্ধকপ ওইন লৌগনি ॥ মীতে বুন্নইদ মমাঙঙৈদগী
চংনবকপ শাইকক তিন্নব মখল খব লৈ মদুদি —

(ক) কৌবু চিংজাউ ওমখৈদগী মোইবাং কাঙলুপ হাযবদি কৌব অঙাংঙাগী
চাদা নাউদা ওইব মোইবাং অনৌব য়েক অঙোম য়েকী নিংতোন
লাইতোনগী চাদা নাউদাশিংগ শাইকক তিন্নৈ ॥ কাংহুজম য়ুলাক অসীসু
মঙাং/নিংথৌজা শলাই অবিবনি হাযদুন মঙাং/নিংথৌজা শলাইগ
লৌনহৈদে ॥

(খ) খুমন কাঙবুগ লুৱাং য়েক শাইকক তিন্নৈ ॥

(গ) খাব-ঙানব য়েক চেংলৈ য়েক শাইকক তিন্নৈ ॥

(ঘ) লোক্তাক খোঙবান্দ খুন্দাবকপ মোইবাং অবিব কাঙলুপ নত্ৰগ ঈৱাং
পুলিঙ্কাই ঙাংনিংশিংন পুকোক ওইবগ শমথবকপ চাদা নাউদাগী
মোইবাং য়েক খাঙানব য়েক শাইকক তিন্নৈ ॥

(ঙ) নোংদা লাইবেল পাখংবন মোইবাংদ খুনগুমদুন পোকখিব তাঙফুম
লুম্বিব অমসং মুংযাংচাউবগী চাদা নাওদাশিংদু মোইবাং অবিব সলাইগী
মুংযাংজম অমসং লোইবেনজম শাগৈদ চঙব্রবসু মঙাং/নিংথৌজা য়েক
শাইকক তিন্নৈ, লৌনহৈদে ॥

(চ) শবাংলৈশাংগ, খাঙানবগ, হাওবোক কোহৌগ, মোইবাং অবিবগ
শাইকক তিন্নৈ ॥

(ছ) খাব শলাইগ অঙোম শলাইগী অচোম য়ুমলেন্থম, হিদাম, লংমাইথেম
তোল্লোঙবা শঙবম য়ুলাক অহম অসীগ শাইকক তিন্নৈ ॥

অমুক, শাইরুক তিল্লব হায়বসী চাউরাকু মখল অনী থোকু খায়দোকপসু
য়াই, মদুদি :-

ক) শাইরুক অচৌব তিল্লব : মপা অমত্তদগী খেল খেলব মমাশিংদ পোকপ
মচাশিংগী চাদা নাউদাশিংবু অমসুং মখোয়গী কাঙলুপশিংবু শাইরুক অচৌব
তিল্লব হায়ন খঙনৈ ॥

খ) শাইরুক মচা তিল্লব : মমাগী ঈ মরী তিল্লব অমসুং মখোয়গী চাদা
নাউদাবু শাইরুক মচা তিল্লব কৌই ॥ মসীবু পী তিল্লব নত্ত্ৰগ পেন তিল্লব হায়নসু
অয়াস্বন খঙনৈ ॥ পেন তিল্লব অসী মখাগী অসুন্ন খায়দোকপ য়াই :

(অ) মমা মমা মচিন মনাউ ওইব (আ) মমাগী মবুং নত্ত্ৰগ মৌপাগী মচাশিং
(ই) মমা অমত্তন তোঙান তোঙানব য়ুন্নত্ত ওঙদুন পোকপ (ঈ) মপাগী মচল
নত্ত্ৰগ মচৌগী মচাশিং (উ) মপা মপা মচিন মনাউ ওইব অমসুং থোকুবগী মচা
মশুশিংনচিংববু পেন তিল্লব হায়ন খঙনৈ ॥

৩) লৈনুং পেনতিল্লব : থায়ন মমাঙউ পুকোকী মবেনমৌ অমখত্তদগী
শমথরকপ নত্ত্ৰগ চাদা নাউদারকপ সৃথাংশিংবু লৈনুং পেন তিল্লব কৌই ॥ (য়েক
থোকুবদি ইরায় লায়ন খঙব ওমই ॥ অদুবু পুকোক পুরেন্দ সাইরুক তিল্লবগী
মতাং অসীদি মী অয়াস্বনদি খঙবদ লুন থোকই ॥ খঙদবদগী লৌন লৈনখিব
কয়া যাওরমগদব য়াল্লি ॥)

৪) ঈ মুংনব : মুংনব হায়বগী ব্রাহ্মদোক্তি লৌন লৈনব য়াদব নামুংনব
হায়বনি ॥ মুংনব অসী মখল খর থোকু খায়দোকপ য়াই ॥ মুংনবশিংগী মনুংদ
ঈ মুংনব হায়বসীন স্বাইদগী হেল্ল মরুওইন খলৈ ॥ মমা মপা নত্ত্ৰগ মতৈ মনাউ
অমত্তন পোকপ মচা নিংঙোলশিংন য়ুন্নাক শাগৈ তিল্লদব তোঙান তোঙানব
নুপাশিংদ ময়ুম পাল্লগ পোককপ মচাশিং অদুগী চাদা নাউদাশিংদু মখোয়গী য়েক
য়ুন্নাক শাগৈ তিল্লদবসু মখোয়গী অহানব মীরোল হায়বদি মচিন মনাউ ওইব
নিংঙোলশিং অদুন অহানব মীরোল ওইন লৌরগ মীরোল মঙা ফাওবগী মনুংদ
লৈরিব চাদা নাউদা সুরোলশিং অদু লৌন-লৈনব য়াদে ॥ ঈ-মুংনব কৌই ॥
মীরোল তরুক সুবদি লৌন-লৈনব য়াবগুম তৌই ॥

১) ঈ ওয়ব : ঈ ওয়ব হায়বসী সাইরক মচা তিন্নবদগী শমথরকপ মথং
 ঈরকপ মরী মতাগী পরীংনি ॥ পেন তিন্নব পী তিন্নবগী সাইরক মচা তিন্নবসীগী
 লৌনব যাদবগী অসীব মীরোলশিং অদু লানথোকখিদুন লৌনব যাবগী মীরোলদ
 ঈরকবদি সাইরক মচা তিন্নব হায়বগী মন্ত ঈ-ওয়ব হায়ন কৌই ॥ য়েক
 ঈমদ্রবসু ঈ-ওয়ব যুয়াকশিং লৌন লৈনবদ ফজদব লৈ ॥ য়েক শলাই, যুয়াক
 ঈগৈ অমসুং শাইরক অচৌব তিন্নবগুম ঈ-ওয়ববসু ঙাকু চংপগী ফজবদি
 লৈ ॥ (অদুবু ঈ-ওয়ব ওয়ব হায়ব খঙদোকপ হায়বসী অরায়ব অম নত্তে ॥
 ঈঙদবদগী লৌন লৈনব কয়া যাওরমগদব মাল্লি ॥)

২) ঙাকপ : ঙাকপ হায়বসীগী রাহন্দোক্তি যাথং ঙাকপ, রাশক ঙাকপ,
 ঈকাইখুয়ব উংপ অমসুং নুংশি চান্নবগী মরী ঙাকু চংপ হায়বনি ॥ ইমা ইপা
 শকু নাউয়োক নাউকোনবীরকপগী, মইহ-মশিন তাকপী তন্নীরকপগী হৌনব
 ঈঙব, ইকাই খুয়ব উংপ — পুয়মক অসীন মরম ওইদুন য়েক শলাই, যুয়াক
 ঈগৈ তোঙাল্লবসু লৌন-লৈনবদগী চংনবী লৈব অসীবু ঙাকপ কৌই ॥ (চংনবী
 অসীমক্তি ইকাইখুয়বদ যুয়ফম ওইব চংনবীগী রাফমনি; নুপা নুপী অনীগী
 অহলশিং অমসুং নুপা নুপী অনী অদুন যানরবদি লৌন-লৈনব, লুহোং
 খোঙদোংবদ থোইদোকু অকায়ব লৈরোইদ্র হায়ন অয়ীবন খল্লি) ॥০॥



শিবগী ঈরাং খৌরম

য়াইবী থরায়দি শিব নাইদবনি ॥ শিরিবদি তাইবং হকচাংনি ॥ থরায়
চেঙ্কা মাবু তাইবং হকচাংন পোলাংগী মশক ওইন ফাজিন্দুন থম্বনি ॥ হকচাং
পোলাং মনুংদ পোম্বীগুম ফাজিন্দুন লৈরম্ব য়াইবী থরায় মান চেঙ্কাগুম
পাইথোকখিব থৌরোঙ অদুবু শিব কৌই ॥ মীতৈশিংগীত নত্তন লমদম অসীদ
লৈরিব চিংমী তম্বী কাঙলুপ অয়াম্বগী ওইন অশিব অসী চাউরাক্স অনী থোক্স
খায়দোকপগী চৎনবী লৈ ॥ অনী অদুদি — (১) মহৌশাগী ওইব মীশি
(২) মহৌশাগী নত্তব মীশি অসীনি ॥ মহৌশাগী মীশিবু অফব ওইন অদুগ
মহৌশাগী নত্তব মীশিবুন ফত্তব ওইন লৌবগী থাজনবী অমসুং চৎনবী লৈ ॥
মহৌশা মীশিগী খৌরমদি য়াম্ব পাক চাউই, কুপথে অমসুং মকা ফোংই ॥ অদুবু
মহৌশা নত্তব খুংশিগী খৌরমদি য়াম্ব শমজীন্ম মকা ফোংদন লৌইশিন্নৈ ॥ মদোম
হাংতুন শিব, অরাংবদগী তাদুন শিব, ঈশিংদ তাদুন শিব, শা-কৈন শোক্তুন
শিব, য়াম্ব অঙাং ওইন চহী অহ্ম চঙদ্রিঙে/শুদ্রিঙে, য়াম্ব হংগোইনীংঙাই
ওইব লৈনান নাদুন শিবনচিংবশিং অসী মহৌশাগী নত্তব ফত্তব মীশি ওইন
লৌনৈ ॥ মশা নারক্তুন নত্তগ অহল ওইরক্তুন শিব মীশিবুদি মহৌশাগী ওইব
অফব মীশি ওইন লৌনৈ ॥

অশিব পোংলোইবগী মখল : অশিব পোংলোইবু পোংলোই
হিথাব হায়নসু খঙনৈ ॥ মীতৈশিংগী অশিব পোংলোইবগী মখল অসী ‘সকোক
লমলেন অহানব’ কৌব অরিব লাইরিক অদুদ হায়বগী মতুংইন্ম মখল মরি সুই;
মদুদি — (১) নুংশিংকী পোংলোই (২) ঈশিংগী পোংলোই (৩) লৈপাকী
পোংলোই অমসুং (৪) মৈগী পোংলোই অসীনি ॥ নুংশিংকী পোংলোই

হায়বসী অশিব হকচাং অদু নুংশিং নুংশাদ মতম শাংন অকল্পব মফম অমদ
 শ্বম্ব নত্ৰগ অসুন্ম থল্লিব হকচাং অদু শৱু ঙাক্ত ঙায়ৱল্পব মতমদ মদু ষোমজিল্লগ
 ফুমজিনব ওইগনি ॥ (মতাং অসীদ পনবয়াবদি চিন চাংশাংদ লৈব শোক্তে
 ঙাঙলুপশিংগী অৱিব চংনবীদ অশিব হকচাং অদু ইৱুজথোকপিদুন ফিজ়েং
 লৈতেংবীৱব মতুংদ কৃ মনুংদ হাপচিল্লগ জগোই শাদুন, শেনবুঙ য়ৈদুন মংফম
 য়ৌন পুই ॥ কৃ অদু ফুং মৱিৰোম ৱাংব উচুকশিংগী মথক্ত থম্মী ॥ নোং
 চোত্তনবগীদমক কৃ অদুগী মথক্ত ই-ন য়ুম কুপ্পগুম কুপশিল্লি ॥ হকচাং অদু
 কংশিল্লবগীদমক চয়োল অম নত্ৰগ খৱ হেল্প কৃ অদুগী মখাদ মৈ থাদুন থম্মী ॥
 অদুগী মতুংদ কৃ অদু নুংশিং নুংশা চাহন্দুন থম্মী ॥ চহী অম লৈৱগ শৱু অদু
 লৈবাক অমসুং নুঙন কা অমগুম্ম খাগতুন শেল্লব মফম অমদ থম্মী ॥ মদু
 থোঙসু পাল্লি ॥ মদুদ চঙলগ শিৱিব মী অদুগী মৱী মতাশিংন অৱাব নুংঙাইতব
 কয়া ফোঙদোক্ৰম্মী ॥) ঈশিংগী পোংলোই হায়ব অসীদি ঈশিংদ থাধদুন
 পোংলোইশিনবনি ॥ হয়ি চক্ত মী শিৱগ হৈবোক তুৱেলদ থাধদুন
 পোংলোইবগী ৱাফম ‘নিংথৌ কাংবরোল’ অমসুং ‘সকোক লমলেন অহানব’
 কৌব অৱিব লাইৱিক অনী অসীদ য়াওৱি ॥ কোম তৌদুন অশিব হকচাংবু
 লৈৱোল চন্দুন পোংলোইব লৈপাকী পোংলোই হায়ব মখল অসীদি মালেমগী
 ওইব, মীওই কাঙলুপ অয়াপ্পগী ওইব পাক চাউৱব চংনবী অমনি ॥ (উমংলাই
 হৱাউবগী লৈছল অদু লাইৱোই মতুংদ লৈনুংদ ফুমজিমৈ ॥ চকপশিংগীদি মৈ
 থাৱব মতুংদ উৎতু ফুমজিমৈ ॥ পোকপ শিবনচিংবগী লাইগী ঈৱাৎ থৌৱমদ
 কংপ লৈশিং অদু হৌজিক ঈশিংদ থাদনৱি ॥ খেল্লৱিব অসীগী মৱম লৈগনি ॥)
 মীতৈশিং অসীসু হিন্দু লাইনীং লৌৱিঙৈ খন্ত কুম ১৭২৪গী মমাঙদদি লৈপাকী
 পোংলোইগী চংনবী লৈৱম্মী ॥ মীতৈশিংন শিৱগ মৈ থাদুন পোংলোইব অসীদি
 হিন্দু লাইনীং চংলকপগ লোইনন ইনিংথৌ পাম্‌হৈব/গৱিবনিৱাজগী (১৭০৯-
 ১৭৪৮) মতমদগীনি ॥ মতাং অসীবু ‘চৈথারোল কুন্সাবা’ দ অসুন্ম ইৱি –
 “কুমশক ১৬৪৬ (খন্ত কুম ১৭২৪) লমতা থাদি লৈপাকপোকপন হলএ ॥
 ২০নি লংমাইচিংদা নিংথেমনা মবুযৌ ষিৱিকপু মৈদা ইফুনা ইংথিদা তুমগে
 চংএ ॥ লৈপাক পুন্মমক মৈদা ইকপসু অদুটৌ হৌএ ॥” অশিব থাংদোকপ

অমসুং লৈপাক্কী পোংলোইগী মতাংদ ‘থালোয় নোংখায়লোন’ কৌব অরিব লাইরিক অদুদ য়াল্ল কুপ্প অসুয় ইরি — “মোংব শঙ্কাই ময়ুমলেনগী অরাং চংলম নাকথদা খোঙশানবনে ॥ সুমাঙ মথৌবুঙগী কারল মৈরম থংবদা মপাল লাইগা য়াথোকশঙদ চংবী লাতোন থারগা লাতোন থক্তা মমায় নোংনেম অরাং পাংনা অমন য়াতানৈয়ে ॥ মপাল লাইগা য়াথোকশঙদ রাংলেন পুঙগোয় খরা পোংথারগা উংতি শমখোঙ শেং, চেংহী শম্বাললাংনা ঈরু শানতেংলবগা পামেল কুরেল থক্ত চরৈ অহম খাদা থা, চরৈ ফীঙৌ থোম্মা মাল্লৌ লমথাং থক্তা থোং, চরা চেঙজেল তম, পোংলোয় মশীং সূনা হাপএ ॥ তরেং শেলফাং কাগুপ য়ৈ, রাংলেন পুঙফু তোয়, লময়িন খুংনিক তাংথক নাই, ঈশৈ খোঙফাং লেংনা তিন্না, য়াংলৌ লমদাং শাং, বাক্‌য়ৈ হিরান লীরোল শক্তা য়াথোকএ ॥ অচা অথক, তরা চেঙজেল, তরেং শেলজা, ফিরোয়-ফিঙাম, খুংসু খুংলাই — পোংলোই মশীং সূনা হাপ্পবগা মমায় নোংনেম পাংন য়াতায়ে ॥ লৈপাক লৈকুপ শী, মালেম লৈরোল চল্লে ॥” লমদম অসীগী চিংমী তম্মী মীওই কাঙলুপ অয়াস্ব লৈরোল চ্দুন পোংলোইবগী চংনবী লৈরম্মী ॥ অদুম ওইনমক লমদম অসীরাইদ ঙসিদগী চহী ২০০০ (লীশীং অনী) রোম মমাঙগী মতম অদুরাইদ মৈ থাদুন পোংলোইবগী চংনবী অসী লৈরম্মগুম তোই ॥ মদুগী খুদমদি ঙসীদগী চহী লীশীং অনীরোমগী মমাঙদ চিংখোঙ পোইরৈতোম্ম খুন্দা লৈতাবদ নুংঙাইব মফম থিরকপদ মৈখু রাংন কাব উখি ॥ করিগী মৈখুনো হায়ন মহাক্ক হংবদ চকপ পাখং অমন — চকপ নুপা অম শিবগী মৈ থাবগী মৈখুনি হায়ন খুমখি ॥ মতাং অসীবু ‘পোইরৈতোন খুহ্‌কপ’ কৌব অরিব লাইরিক অদুন অসুয় পাউদম্মী — ‘চকপা কৈখোং হাও পাখং-ও, মৈখু নোংদোল কাবা অসীবু করি মৈনো ? ... পাউহংববু, হোয়দা, চিংখোঙ পোইরৈতোন-ও, ময়িম হেমচেংনুবী ফুয়িক মৈ, চরু তাংশোই মৈবু নঙে ॥ চকপা খাংপোক লৈমা মপারী শংকুরাববু খরা খুরোল থারবগী নোংমল্লে ॥ অদুগী ময়িম চকপা মীয়িক মৈ, হেমচেং মীরৌ মৈনে — পাউখুমখিএ ॥” [মতাং অসীদ পলহৌব য়াব রাফম অমখক্তি লমদম অসীদ য়েলহৌঙৈদগী লৈরম্মব মীতে অরিবশিংগী মরুওইব শরুক অম ওইরিব অল্লো, সেকমাই, লৈমরাম, ফয়েং অমসুং কৌদ্রক্কী মীওইশিং অসী শিরগ মৈ থায় ॥

চক্ষুচাং অদু পুমচাক চাকুন উং ওন্দ্রিঙৈদ শরু মচেৎশিং অদু লৌশিল্লগ অমুক
 লৈবাক্ত ফুমজিন্দুন পোংলোইবগী চৎনবী লৈ ॥ চকপ ফয়েংশিংগী ওইনসু
 ঙাং মচা শিব মতমদ মশা অদু তুন্নব মৈ থাই ॥ অপুস্বী সোইরেল ওইন
 ফুমদে ॥ অঙাং অদু চহী অহুম হেল্লবদি মৈ থারব মতুংদ শরু বর
 লৌশিল্লগ মদু চফুদ হাপ্পগ লৈনুংদ ফুমজিল্লি ॥ (অন্দ্রোশিংগীসু অঙাং অদু থা
 শুরবদি মৈ থাই ॥) অহল অম শিবদ মশা অদু তুন্ন চাক্রিঙৈদ মৈ মুথৎলি ॥
 জেমহৌব শরুকশিং অদু বন্দোব্লগ চফু অমগী মনুংদ হাপচিল্লি অদুগ কস্বীন
 মখুম খুমজিল্লি ॥ চফু অদু লূফু কোই ॥ লূফু অদু মংলেনগী লৈনুংদ ফুমই ॥
 অন্দ্রোশিংগী ওইনদি লূফুদু ইমুং ফুঙ্গাগী ঋ-নোংচুপ ফংব নাকন্দ ফুমজিনবগী
 ঋফম লৈ ॥ ফুংগাদি লাইফমনি; মফম অসীদ অরুব লাই — ফুংগা লাইরুব
 লৈব মরমদগী লাইফমদ শরু ফুমজিনবগী চৎনবীদ ফুম্ব ওইগনি ॥ অসুম
 তৌরবদি শিখিব মী অদু অশেংব লৈইফমদ তিনব্রে হায়বগী থাজনবী লৈবদগী
 ওইগনি ॥

অশিবগী খৌরাং : অনাব অদু শিরমদাই যৌশিল্লবদি মাইব অমন
ফমশেল্লদুন লৈ ॥ মাইবদুগী মখুং অদু থাদোক্রিফাওবদি অনাবদু মিছল লৈরিব
শিঙ্গিবপ্তম লৌনবগী চংনবী লৈ ॥ শিরমদাইদ নোংগা লম্বী তাকপা নেংগারোল
ঈশৈ য়াল্ল ইঙন তপ্প শট্লে ॥ (কাথা মীতৈশিংগী ওইনদি শিরমদাইদ অখঙব
মীশক অমন ‘শিকপলোন’ ঈশৈ শজুন নোংগা লম্বী তাকপগী চংনবী লৈ ॥
ঈশৈদু শকপদ পুঙ শেল য়ৈব বীঙব য়াদে, চংনদে ॥ শিবসু ইমুংদ শিহল্লি ॥)
অশিব অদু ষোঙন মাঙ থারগ ফুঙ্গা লাইক কোইরগ মাজোল নাকথরোমদ
থাংদোক্কনি ॥ থাংদোক্রিঙৈদ সনামহী লৈমরেলদ থৌনিজগনি ॥ ফমেন্দ ঙৈহাক
থমদুন অরা-কায়ন-মৈচাক ফোঙদোকপসু চংনরে ॥ মীতৈ য়ুমশাগী চংনবীদ
মাজোল নাকথ অসী অশি থোঙনি, চংথোক-চংশিল তৌব ফন্তে তৌহৈদে
হায়দুন মায়খল অম খনজিল্লদুন থম্বগী চংনবী লৈরম্বী ॥ অশিবগী শঙখনব
অসী সুমাঙ মথৌবুঙগী মৈরম ওইব শরুস্ত খনগনি ॥ মফম অসীবু
খাঙঙেনফম/খাঙলেনফম কৌই ॥ বান মথোঙ মরি ওইরগ ই-ন কুপকনি ॥
বাংপোকশঙ অসী কা অমখঙ লৈগনি ॥ পোংলমশিং অসী ফংল্লবদি মফম

মতমগী মতুংইন্ন মহৎ শিনব যাব পোৎলম চৈরমশিংন মহৎ শিনগনি ॥ রাগী
উখোঙ মরি অদু লৈশেমলোনগী মায়কৈ চুথেক মরি ঙাকপ থরা, চেংঙা, যুচেং,
মুহাগী মশকনি হায়ন লৌগনি ॥ ফি অঙৌবন ফক্লাংগী মওন্দ কোয়ন
খাজিনগনি ॥ অশিবদু শঙদু অহ্মলক কোয়রগ শঙনুংদ চংবী লাাতোন লাপুম
অমগী মথক্ত কোরু অরাং ওন্দুন লোংন হিপহল্লি ॥ চংবী লফু তংখাই মতূপ
অমন মোন ওইদুন খাঙহনগনি ॥ অশিবদুগী লুখুমদ তাইরেল মশা অম
মুংগনি ॥ লুখুমদ খৌইরু থাউমে/উচান শীংচেপ মৈরা কংকনি ॥ নৌন শোজুন
খৌওইন লুম্ব ঈশিং অরুম্বন ফজন ঈরু শাদেংবীরগ নুপা নুপী খায়ন ফিজ়েং
লৈতেংবীগনি ॥ অশিববু শেংন ইরুথোকপিব হায়বসী লমদম অসীগী চাংমী
তম্মীশিংগী অরিব চংনবীনি ॥ ফি ইনবীব মতমদ য়েংথংব লেংজুমলোমদ
ফীজীন হাইগতুন ইনবীগনি ॥ (কোইরেং কাংলুপশিংগী ওইনসু অশিবগী ফি
ইনবীব অসী ওয়দগী য়েংলোমদ ফীজীল হাইগৎলি ॥) লাইবক্ত লাইয়িংখৌ
সনামহীগী মশক ওইরব কোইরপ কোয়ব পাকলৈ নমশা খুং য়েংকী
খুংনিংখৌন নম্বীগনি ॥ লাইয়িংখৌ সনামহীগী চেংলৌ শক্তম ওইরব লাইবকী
পাকলৈ নমশা অসী কোইরপ কোয়বগী মরমদি শাংগে পিবা ময়ুমগী সনামহী
কাচিন্দ তরেং শেলহিংন শাদুন খুক্লুরিব চেংলৌ শকপানথোং অদু শেল
ময়েক্লুর কোইরপ কোয় ॥ ঈরাৎ খৌনি খৌরম মচা অম অমাইপিবা অমন
পাঙথোকই ॥ লাইয়িংখৌ সনামহী, তেংবানব মপু, ইমা লৈমরেল শিদবী,
ইবুধৌ পাখংবগী ফম্বালদ চেংলৈ কতুন শিদব মপুগী থম্মোয় লৈকোন্দ লৈরাং
লৈনম ওইন তিন্দুন শাংগে অদুদ অমুক লাংওনলক্লব খৌনিজগনি ॥ মসীগ
লোয়নন খম্বুং থোঙঙারেলগী মফমদসু চেং লৈ কতুন তোপ্প খৌনিজগনি ॥
খম্বুং থোঙঙারেলদ তোপ্প খৌনিজবগী মরমদি – অশিবগী থরায়ন কোরৌ
নোংগা তান্দিঙেগী মমাংদ অশি – লৈবাক খম্বুং চংলি ॥ মসীবু অরিব লোন্দ
‘খম্বুং সরা তানব’ হায়ন মীতৈশিংন খঙনরকই ॥ মী অদুন তাইবংদ লৈরিঙেদ
তৌজরকপ থবকী মতুংইন্ন খম্বুং নিংখৌ থোঙঙারেলন রায়েল্লব মতুংদ মাইবী
থরায় অদুন কোরৌ নোংগা তাল্লকই ॥ মরম অসীন লাই অসীদ খৌনিজব
হায়বসীদি লাইনীংগী মীংয়েংদ মশান তাজরব ময়েকী অতাবীনি ॥ অশিববু

হাপচিল্লব কৃ চনব মতমদ কৃগী মখাথংব শরুজু মরাক মফেন্দ থাংখাঙ অহ্ম
 হাপকনি অদুগ ময়ুংদ রাচেং মশীং ৫ নত্ৰগ ৭ হাপকনি ॥ কৃ মনুংদ মায়থফী
 ফীরোল অহ্ম থাগনি ॥ শংত্রৈ মনাগী মোন শেমগনি ॥ ফৈজুপ ফীরোল অহ্ম
 মুগ্নিগনি ॥ অহিংবগী পুন্সি চেংজেল লোইরদুন অশি-লৈবাক খোঙচৎকী
 চেঙজেল ওইনব চেঙখাউ, য়েনশাং খাউ হাপই ॥ লুখুমশেল, খোয়দৌ শেল,
 খুয়া শেল চীৎথব যাদে ॥ শেল ময়েক মচা অম হিরালশেল ওইনবনি হায়বগী
 খাজনবীদ অশিবগী মচীন্দ উমহনবসু যাওই ॥ (কাত্থা মীতৈশিংগী ওইনদি
 অশিবগী খুজীলশিং অদু কল্পগ য়োমশিন্দুন অশি তুরেল লানবদ হিরালশেল
 ওইনবনি হায়দুন হাঁপ্লে ॥ অশিবগী ফি ইনবীবদ ওয়রোমদগী য়েংলোমদ ফীজিল
 হায়গৎকদবনি হায়বগী চৎনবী লৈ ॥) ফীঙৌ অমন কুপশিল্লগ পয়া খৌরী
 অহ্ম কৃ অদু খোঙলোমদ অম, খোয়দৌ মপাদ অম, থবাক মপাদ অম —
 অহ্ম থোন্ধ পুনশিনগনি লাকশিনগনি ॥ কৃ অদু খোঙন মাঙ থারগ সুমাঙ
 মথৌবুঙবু অহ্মলক কোয়রল্লগ মংফম য়ৌন য়ামদ্রবদ মী মরিন পুগনি ॥ (কবুই
 অমসুং অনালশিংগীসু অশিব অদু খোঙন মাঙ থাদুন পুথোকই ॥) লম্বীদ
 কবোক অফাব চাইদুন কৃদু পুগনি ॥ লাইশোল শকপশিংগী হেক মতুংদ স্বাইগী
 মাঙ ইথা থান অমাইপিবা চৎকনি, মখঙদ মৈ চফ পুব চৎকনি অহ্মমশুবদ
 লংহিং লংতং নত্ৰগ লশিং পায়ব মীদু চৎকনি ॥ অহ্ম অসীগী মতুংদ কৃ অদু
 পুগনি ॥ ওল্লবদি অশিব পুরিব লম্বী অদু নাকল নাকলদ লংহিং তিংগনি ॥
 ওমদ্রগন লং মতং মতং নত্ৰগ লশিং মচেং মচেং থাদগনি ॥ খৌরোঙ অসীমভি
 লংহিংন থোং শারগ/ওইরগ তাইবং ঈপাক লান্দুন অশি-লৈবাক চংখিবগী
 খাজনবীনি ॥ (কৌদ্রকী চৎনবীদ অশিব পুথোকপদ, করিগুম্বদ ঈশিং খোংগুম্ব
 অম লানব তারবদি নুপী অহল অনীন লং অঙৌব তিংদুন খোং অদু
 লানথোকই ॥ খৌরোঙ অসী খোং শাদুন খোং অদু লানথোকপগী মরোঙনি ॥)
 অশিব পুথোকপ মতমদ লাইনীং লাইশোল ঈশৈ শক্কনি ॥ রাংলেন পুঙ
 য়ৈগনি ॥ তরেং শেলফাং স্বীংগনি ॥ (ফয়েংগী ওইনদি তৌদ্রি খোংদুন, পুঙ
 য়ৈদুন, পেনা ঈশৈ শক্কুন অশিবদু পুথোক্লে ॥ শিরিব মীশক অদুন শীজিল্লরম্ব
 মফি মরোল, খুংসু-খুংলাইশিং অদু কৃ মনুংদ হাপচিল্লি অদুগ মৈ থাবদ

য়াওহনবি ॥) কায়নবগী অত্রা তেংথা মীকপখোলগ লোয়নন কৃদু মংফম যৌন পুগনি ॥ খোঙন মাঙ থাদুন অশিব পুবগী মরমদি অশিব মীশক অদুমরু মখোঙন অশি-লৈবাক্ত খোঙচং অম ওইন চংখিবগী মরোঙনি ॥

মং শেষ : মশাগী ইংখোল অদু মতীকচান চাউব কনাগুস্বন ইংখোল মনুংদ পোংলোইবসু যাই ॥ অদুবু অয়াস্বগী ওইনদি ইংখোলগী রাংমদ, খুজং লৈকাইগীদি মনুংদ লৈব তুরেল মপান্দ নত্রগ অহাঙব মফমদ পোংলোইনবগী মং শেষমৈ ॥ মীতিশিংগী ওইন ইংখোলদ পোংলোইবগী চংনবী লৈরম্মী ॥ ইংখোল রাংমদ পোংলোইব হৌখিব অসীদি ইনিংথৌ পাইখোশ্ব (খন্তকুম ১৬৬৬-১৬৯৭) গী মতমদগীনি ॥ মতমদু লৈরোল চন্দুন লৈপাকী পোংলোই চংনরিঙে মতমনি ॥ যৌরোঙ অসীবু ‘চৈথারোল কুস্বাবা’ ন অসুম্ন পাউদম্মী — “মোইবুংলোকপম পোংশাগী কুম শক ১৫৯৮ (খন্ত কুম ১৬৭৬) ইংঙা থাদি লংমাইচিংনা হনএ ॥ বাকচিংদা চিংঙাদগী হৌনা মংসামকৈ যৌনা লমলোইএ ॥ যুমলজুগী মং খৈপিক পনপান্দ হোংদোকহনএ ॥” মমাঙটুঙদগী হৌন মপা মপু শাগৈগী অহল লমনশিং পোংলোইখিব মফমদ মচা মসু ওইবশিংগীসু পোংলোইফম ওইনরকপগী চংনবী লৈরকই ॥ পোংলোইগদব মফম অদুদ শেল ময়েক অম থাখদুন/কতুন মফম অদু শিরিব মীশক অদুগী ওইরবনি হায়বদু উৎকনি ॥ রাখল অমরোম পুরগন মং ওইগদৌরিব মফম অদুদ লৈরম্ম যাব তীনমু লাইমুনচিংব কয়াদ থাদোকপনি হায়ন লৌনবসু য়াওই ॥ (মাও কাঙলুপকী চংনবীদ মংফম অদুদ যু খর হৈদুন যুরাংনৈ ॥ কনাগুস্ব চিংমী কাঙবুন শাবৌ মতু অম জুন্দুন য়েংনৈ ॥ মতুদুন য়ুংব মফমদু অফব মফমনি হায়ন খন্দুন মফমদুদ পোংলোইফম মংফম শেষমৈ ॥) মফম অদু নাপী শেংন ফান্দোক্কনি ॥ শীংশেশ্ব য়ানব অমসুং কৃ অদু শীং অদুগী মথন্ত থশ্ব য়ানব ময়ায় চান রাগী উচুক তরুক — নোংপোকলোমদ অহম, নোংচুপলোমদ অহম — লান্সা ওইন য়ুংগনি ॥ উচুক তরুক অসী চহী অমগী মনুংদ লৈরিব পান্সা তরুক হায়বদি — য়েমিং পান্সা, নোংজু পান্সা, ওলাং পান্সা, ইনথম পান্সা, লৌরোক পান্সা অমসুং নাকেন পান্সা — অসীনি হায়বগী থাজনবী লৈ ॥ উচুক তরুক অদু লান্সা লান্সা ওইন মশীং

মীবদ অহ্মনি ॥ চঙ তাব অশেংব মশীংনি ॥ লৈপাক্ল শীংখল অমনি হায়ন
 ৰল্লগ শীংখল তরেং খন্দুন শীং শেমগনি ॥ মদু চয়োল অমগী মনুংদ লৈব
 মুমিৎ শীংবুম তরেংনি হায়ন লৌগনি ॥ মশীং তরেং হায়বসী মীতৈগী চৎনবীদ
 চঙ তাব অশেংব মশীংনি ॥ শীংগাইবাক (শীং+খায়+বাক) শিং অদু ৰাংলবসু
 হেল্লবসু মশীং হুম্ফুমাথোইনি হায়ন খনগনি ॥ মসীগী নুংগী ওইব ৰাখল্লোনদি
 — মীওইবগী হকচাং লাংপুম অসী কয়াং হুম্ফুমাথোইন শাবনি, শীংগাইবাক
 হুম্ফুমাথোইন থৌপাঙঙমলে হায়বগী থাজনবী চৎনরোল লৈবদগীনি ॥
 (উমংলাই হরাউবগী হকচাং শাগৎপগী জগোয় খুংথেক ৬৪ লৈ ॥ খুংথেক
 ৬৪ অসীদগী খুংথেক ৩ হায়বদি — অহানব খুংথেক্ল খুং অনীমক খোয়দৌদ
 থমদুন খুৰুমজব, ৬৩ শুব খুংথেক্ল হকচাং লাংপুমগী অপুনব মশক উৎপনি
 অদুগ ৬৪ সুব খুংথেক্ল শিদব মপুদগী থৰায় নিবনি — অহ্ম অসী লৌথোক্লগ
 ৬১ লৈহৌই ॥ মসীন উৎলিবিদি মীতৈশিংগী থাজনবীদ মীওইবগী হকচাং অসী
 কয়াং ৬১ লৈ হায়বসীনি ॥) কোক্ল অৰাং ওনগনি ॥ মসীগী নুংগী ওইব
 থাজনবীদি কৌবু চীংন লেমফুনি, কংলান খোয়দৌনি, লোজাক পাংন
 ফম্বীকোম্বি —হায়ব থাজনবী অসী লৈবদগীনি ॥ তাইবং হকচাং, কংলা,
 কংলৈপাক, তাইবং মালেম — মরি অসীগী মান্নব ৰাংউরোল অম লৈবদগীনি ॥
 কোক ওনগদব মায়কৈরোমদ কোম অম তৌগনি ॥ কোম অদু ঈশিং খর
 হৈজিনগনি ॥ মসীমক্তি অঙাং নাউৰা অমন পলেম মমাগী পীবুক শিয়োম
 নুংদগী লাইজ ঈশিং ঈয়োম কোকথোংনরগ খোঙদারকপ অদুগী মশক্লি হায়ব
 নুংগী ওইব থাজনবী লৈ ॥ শীং শেশ্বগী উচুক তরুক অদু নোংপোক নোংচুপ
 লাস্বা লাস্বা পয়া থৌরীন পুনশিনগনি ॥ থবাক মপাদ পুল্লিব অদুন মৈ, খোয়দৌ
 মপাদ পুল্লিব অদুন নুংশিং অদুগ খোঙলোমদ পুল্লিব অদুন ঈশিংনি হায়বগী
 থাজনবী লৈ ॥ অসীগুশ্ব মৈ, ঈশিং, নুংশিং অহ্মগী থাজনবী অসী ক্বাথা
 মীতৈশিংগীসু লৈ ॥ লম অম মখায়রোম শাংব ৰান মৰোক পান্দুন য়াংকোক্ল
 হুমাই অম শেমগনি ॥ মংফম অদুগী চিথেক মরিদ উচিৰা (মতোন পুঙব ৰা
 মচা খোক্ৰাগুশ্ব) মরি য়ুংদুন থাকখন (থক+খন) খনগনি ॥ উচিৰা মখোঙ
 মরী অদু নোংলম (মোইরাং লাইজী), মিংলম (চাংইং), মৈরম অমসুং
 নুংশিংলম (কৌবু) ঙাকপ লাই মরি হায়বদি — থাংজীং, মারজীং, ৰাংবরেল

অমসুং কৌবুনি হায়ন লৌই ॥ (ক্ৰাথা মীতৈশিংগী ওইনদি শীংশেশ্বগী চিথেক মরিগী চুক মরি অদুবু মায়কৈ গাকপ লাই মরিনি হায়বগী থাজনবী লৈনৈ ॥) মনুংগী হায়বদি সুমাঙদ তৌগদব থবক যৌরমশিং পাঙথোক্লিঙৈদ মপানগী হায়বদি মংশেশ্বগী থবকশিং লৌইশিনগনি ॥

কৃ পুথোকপা : শঙ অদুগী ফক্কাংগী মৰোঙদ খল্লিব ফীজঙ অদু লৌথোক্লব মতুংদ ইমুং মনুংগী মীওইশিং অমসুং মরী-মতাশিংন কৃ মথক্ত লৈ-সু কভুন খুৰুমগনি ॥ কৃ অদু শঙ মনুংদগী লেঙবান্দ থাংগৎপ মতমদ থেংখাঙ অহুম্ভক্ত লেংবাল যৌগনি ॥ অমাই পিবা অদুন নত্ৰগ অখঙব অহল অমন-ননাই য়ুম্মাক শাগৈ অসীগী হোংব/চাউব অসী তেংবানব মপুগী গাংলৌ খুয়া খাদ খোঙলেঙলে - হায়ন লাউগনি ॥ ময়্যাম - হে লাইয়িংখৌ ইবুংঙো - হায়ন খুমগনি ॥ কোহ্লেঙ ব্ৰাংমদ লম্মাব তুম্মাব, লমশেনব তুশেনব, হনুকোকচাউ হনুলাইখম কৌব লাই অহুম অসীদ হৈরুক লৈরুক কংকনি ॥ কোহ্লেং যৌবদ মাঙ থাদুন চংলিব অমাই পিবান - কোহ্লেঙ হাং হাংলবনে হায়ন লাউগনি ॥ কৃ অদুন কোহ্লেঙ লানথোকপ্তব মতমদ অমাইবদুন - কোহ্লেঙ থিঙ থিঙলবনে - হায়ন অমুক লাউগনি ॥ অশিব পুথোকপদ পুঙ শেল য়ৈব বীংব অসীন লাইগী মিংশৈরোল শক শোনব ঈশৈগী পুঙফম পীবত নত্তন তীনমু লাইমু তানথোকই, চঙলকপ ওমহন্দে হায়বগী থাজনবী লৈ ॥ শীদোক্লব শঙ অদু কুগী মতুংদ পুগনি ॥ পুঙ ঈশৈন মাঙ থাদুন পুগনি ॥ হান্ন শেমদুন লৈরুম্ব শীং অদু অমসুং মংফম অদু অমাই পিবান তাইরেল পুংফাইন লাইজ বীকফেন চাইদুন শেংদোক্লনি ॥ শীং অদু ওয়রোমদ ৩ লক নত্ৰগ ৫ রক নত্ৰগ ৭ লক কোয়রব মতুংদ শীং মমাঙগী লৈমায়দ থাংখাঙ অহুম থাদুন কৃ অদু থমগনি ॥ ইমুং মনুং, মরী মতাশিংন খুৰুমগনি ॥ কৃ অদু থেংখাঙ অহুম্ভক্ত 'হয়ি-হয়া-হয়ুম' শোন্দুন কোরু অৰাং ওন্দুন শীংমথক্ত থাংগৎকনি ॥ অশিবগী মায় অদু যুমলোমদ ওনশিনব তৌহৈদে হায়বগী চংনবী লৈ ॥ নোংচুরবদি শঙখনবগী যুমথক অদুন কৃ অদু কুপশিনগনি ॥

মৈ কোয়ব : হান্ন যুমদগী মৈ য়োক্তুন পুৰক্লব মৈ-চফ্ অদুদগী মৈ অদু লৌরগ অমাই পিবান মৈগী মিংশৈরোল শোন্দুন মৈ ঈরাংকনি । (মৈগী

মিংখৈরোল অশম্ব য়েংবীয়) ॥ অশিব হকচাং অদুবু লৌশিনবীনব মৈ কৌব
লাইবু খুৰুমজগনি ॥ মৈ কোয়বদ পুগদব ঈশিং অদু ঈরম ৭কী ঈশিংনি খন্ন
তুরেলদগী, খোংদগী নত্ৰগ ঈয়োককোমদগী শোক্কনি, ইমুংদগী পুথোক্লগ
শীজিন্নব য়াদে ॥ শিরিব মীশক অদুগী মচানুপা অহলন নত্ৰগ মহাকী মহুং মরেং
শিনঙমব নুপা অমন মৈ কোয়ব অদুগী মকোক চিংগনি ॥ মহাকী ওয় থংব
মরেংবান্দ ঈশিং পুন অদু পুগনি ॥ মখুং য়েংন হান্ন থৌরাং তৌদুন লৈরব
মৈহুম অদু তুংওইনন লৌগনি ॥ অশিব অদু মখুং য়েংলোমদ থন্নগ ওয়ন
তরেংলক কোয়গনি ॥ অশিবগী খোঙলোমদ, মৈরমগী চিথেক্তগী মৈ চুব
হৌগনি ॥ মৈ কোয়ব খুংকোয় খুদিংগী চিথেক খুদিংদ মৈ চুগনি ॥ মৈ চুব
খুদিংগী চুকখোঙদ ঈশিং খর খর হৈথগনি ॥ শিরিবগী ঈমুং মনুং, মচা-মশু
অমসুং মরীমতাশিংন তুংইনগনি ॥ শীং অদু মৈচাক্লব তশেংন মৈ চুবিদি অহুমসুব
শীংখলদগী চুগনি ॥ মৈকোয় চফু পুরম্ব মীশক্তুন, হাম্না থৌরাঙ তৌদুন থমন্নব
য়াংকোক্ল শাব হুমাই অদু পায়দুন মৈ অদুদ য়ামদ্রবদ ফৈন রাংন অহুম্নক হুম্নমদব
য়াদে ॥ থৌরোঙ অসীন উংলিবিদি মৈ থাব অমসুং হুমাই হুম্বগী থবক, শম্ব
হায়রবদ পোংলোইবগী থবক অদু মৈকোয়-চফু পুরিব মচানুপা অহল নত্ৰগ
মহাকী মহুং মরেং শিল্লিব নুপা অদুন পাঙথোকপনি ॥ পোংলোইব য়াওরিব
অতৈ মীওইশিং অদুদি মহাকী মতেং পাংব ওইন য়াওবনি হায়বসীনি ॥ মৈ
চুব হৌখিবগ লোয়নন লাইগী মিংখৈরোল শকপ অদু লোইশিনগনি ॥

পোংলোইবগী মৈ অদুন অসুম চাক্লকপদ অশিব হকচাংগী করিগুম্ব তাং
অম হেক কেনব উরকপদ উচিরা মরি অদু ফুত্তোক্তুন খল্লিব থাকখল অদু য়াওন
মৈদ থাজিনগনি ॥ হকচাং অদু মৈন চাকপ লোইশিল্লকপদ কনাগুম্বন পামজবগী
মতুং ইম্ব কোকী শরুক লাইবক্তগী শরু মচেং অম লৌশিনহৌবসু য়াওনৈ ॥
মদু হয়েং কোম্ব খুদোংচাব মতম অমদ অশেংব লাইফম অমদ লাইগী থৌরম
অম ওইন ফুমজিন্নৈ ॥ (অন্দ্রোশিংন শরু য়াওব লুফু অদু ফুফা লাইফ মনাক্ত
ফুম্বগী ব্রাফম মথক্তা পনজক্তে ॥ কনাগুম্বশিংন নোংমাইজীং চিংখোঙদ চেল্লিব
চীক্সোয় তুরেলদ ঈরাং লাইশোলগ লোয়নন শরু থাখনবসু য়াওনরে ॥ কৌবু
চিংবু নোংদোল লাইরৈপাক কৌই ॥ অশেংব লাইফম ওইব মরমন মফম অসীগী

ঈয়োককোমদ শরু থাধবসু অফব ওইগনি ॥) হকচাং অদু তুম্ চাক্সব মতুংদ অখঙব অহল অমন নত্ৰগ অমাইপিবা অমন মালেম লৈমগী মিৎথৈরোল শোন্দুন, হান্ন তৌথোজুন থমস্তব কোমদুদ, উৎ ওইস্তব হকচাং অমসুং মৈতালশিং অদু লাইজ ঈশিংন খাস্তী মৈমুৎকনি অদুগ লৈরোল চন্দুন ফুমজিনগনি ॥ মৈ মুৎথৎপ মতমদ অমাই পিবান অসুম্ লাইশোল শোনগনি — “মালেম ইমাগী মথানুংদ কোল্লো ॥ মৈ হৌবদি মৈমুৎলে, কোল্লো ॥ মালেম ইমাগী মথানুংদ কোল্লো ॥ কোল্লো ॥ লাইজ অয়িংবন নাউয়োম ওইরে ॥ কোল্লো ॥ কোল্লো ॥ মালং নুংশিংন লাংগোনফরে কোল্লো ॥ কোল্লো ॥ হয়ি-হয়া-হয়ুম” — অসী হায়রগ/শোল্লগ লাইজ অয়িংবদু হৈরগ মালেম লৈমায় তেমগনি ॥ অমাই পিবান — “ঙসী লৌইদাম (শজিবু) থাজগী (হুমনি) পানব কোরৌ (নিংথৌকাব) নুমিংকী য়াইফরব পুংফমদ (অঙোম) শাগৈদ পোকপ (তোম্ব) কৌবগী য়াইবী থরায়ন কোরৌ নোংগাখিনবগী শমু হকচাংবু মৈ, ঈশিং, নুংশিং, লৈপাক মরিগী পোংলৌই মতোন লোম্ববনে ॥” — হায়ন লাউগনি ॥ ময়ান্ন ‘হে লাইয়িংথৌ ইবুংঙো’ হায়ন খুমগনি ॥ অশিবদু মালেম লৈময়ন মথানুংদ কোনশিনবিপ্তে হায়ন খনগনি ॥ অশিব অম লৈরোল চনখিব মরোঙপ্তম কোম অমসুং শীং শেমখিব মফম অদু খা-ব্রাং শাংন তোংতক থমগনি ॥ মংফম অদু ফজন রায় তৈথোক্সব মতুংদ হৈরক লৈরক কৎকনি ॥ থৌরোঙ অসীবু লৈতাই নোংদাইব হায়ন কৌই ॥ লৈতাই নোংদাইব হায়বগী ব্রাহন্দোক্তি মালেম লৈপাক অমসুং কোরৌ নোংথৌ অনীবু তাইব/খুক্স হায়বনি ॥ অমাইপিবান নত্ৰগ অখঙব অহল অমন — ঙসী য়াইফরব কোরৌ নুমিং অসীদ / অসীপ্তম্ব / য়ুম্বাক শাগৈদ পোকচব মমিং অসী কৌবন কোরৌ নোংশেম্ব, মালেম লৈশেম্ব, অপোক অশি নোংদম্ব লাইয়িংথৌ সনামহীগী মিৎথৈ মিংলেন শোঞ্জদুন তাইবং কুঁম্মে য়াওজরম্বদু তাইবং চেঙজেল লৌইরদুন, মৈ, ঈশিং, নুংশিং, লৈপাক — মরিগী পোংশী পোংলৌইব লৌইরদুন তেংবানব মপুগী লৈরাং লৈকোন্দ লৈরাং লৈনম ওইন তিনপ্তে — হায়ন লাউগনি ॥ পোংলৌইব য়াওরিব মীয়ান্ন — হে লাইয়িংথৌ ইবুংঙো — হায়ন খুমগনি ॥ মংফম অদুদ য়ান্ন থুন হৌগনব মরু মরাং (হংগাম মরুদি থুন হৌগল্লি) হুনগনি ॥ অসুম্ হল্লিব অসীগী ব্রাখলদি মংফম অদুদ য়ান্ন থুন মনা

মশীং হৌদুন মহৌশাগী মরোঙদ লৈখিনবনি ॥ (কোম, চোথে, চিরুশিংগীসু
মংফমদ থোইদিং অমুব মরু হুনজিনবগী চৎনবী লৈ ॥) মংফমদ অখঙব অহল
অমন শিব নুমিঙগী হৌরগ নুমিৎ তরেৎনি হনকৎন থীগৎলগ থাঙন
মশারোমদগী মংলোমদ লৈয়ি তরেৎ ফৈন ফৈন চিংথোকুন মংথোঙ থিংগনি ॥
অসী নত্তব শিরিব ইমুং অদুগী নাকথরোম থংব মাজোল মচীনগী ইচুম তাফমদ
কোম মচা অম তৌথোক্লগ অখঙব অমাইপিবা অমন মংথোঙ থিংবগী মরোঙসু
লৈ ॥ মসীন খর অখন্নব মরোঙগী ওইন তৌনৈ ॥ শিরিব অদু খুজং লৈকাই
অদুদ ইকোন কোম শিখিব মীশক অদুদ শিন্নরমগনি ॥ অশিবন খাঙলেনফমদ
লৈরিঙদগী লৈতাই লেংদাইব ফাওবদ পাঙথোক্লিব থবক খৌরম খৌরোঙশিং
অসী কুপ্প য়েংশিনবদগী ঐখোয়ন খঙব ওম্মী মদুদি মীতৈশিংগী হৌজিক
পোংলোইনরিব অসী মৈগী পোংলোইন মপুঙ ওইখিব মরমন মপানথোঙদ
মৈগী পোংলোইনি হায়রবসু মৈ, ঈশিং, নুংশিং, লৈপাক — মরি অসিগী
অপূনব পোংলোইগী খৌরোঙনি ॥

পোংলোইব য়াওরুব মী খুদিংমক মংফম মনাক্ত লৈব তুরেল নত্তগ
ইয়োককোমদ ঈরুজথোক্লনি ॥ থোঙ্গাল কোম্বোঙ যৌরকপদ রাইশেংগী মৈখু
ওকথোক্লনি ॥ সুমাঙ চঙলকপদ তাইরেল পুংফাইন লাইজ বীকফেল চাইদুন
শেংদোক্লনি ॥ মী মশা অদুন খঙজরবদি নত্তগ ইমুং অদুদ অখঙব য়াওরবদি
ঈশিং বীজোকপ মতমদ ঈরু লাইশোল শোনব য়াই ॥ শেংলিব অচোৎপ
ফিরোল অদু হোংদোক্লব ইমুংদগী অকংব ফি লৌরমদাইদ খুং য়েংকী খুদোলন
সুমাঙ মথৌবুঙ ময়ায়গী লৈপাক শোক্লনি ॥ অশিবগ শন্নকদ্রবসু শিবদ য়াওরুব
পুন্নমক পুঙ শেল য়াওন তাইরেল পুংফাইন ঈশিং বীজুন শেংদোক্লনি ॥ (চকপ
ফয়েংশিংগী ওইনদি অশিব পুথোকপদ শীজিন্নরুব পুঙ অমসুং পেনা অদু
তাইরেল হাইদোক্লুন শেংদোকই ॥)

শিব নুমিৎকী য়ুমশেংব : মী অম শিরবদি য়ুমদু মাংলে হায়ন
লৌগনি ॥ শিব নুমিৎ অদুমত্ত শিরিব ইমুং অদুগী চফ্ উবাস্দু লৈপাক্স শাবা
ওইরবদি থুগাইখিগনি ॥ কোনগী ওইরগন শেংন ফেঙদোক্লনি ॥ ইমুং অদু
ঈশিং অচন্মন (শঙ্খী য়াওদন) রাইরম শেংদোক তৈথোক্লনি ॥ য়ুম অদু তাইরেল

পুংফাই মনান ঈশিং বীভোক্তানি ॥ মাজোলগী সুমাঙ ময়াদ লেপ্পগ তাইরেল
 পুংফাইন যুমথক্ত ঈশিং বীভোক্তানি, চাইখংকনি ॥ পুম্মক অসী মংকুমখিব
 মীওইশিংন মংকারক্ৰিঙৈ লোইশিনগদবনি ॥ শিবগী যুম মাংবগী পাউ অদু
 ইমুং অদুগী চফু কায়নব শাগৈ নাঁতেশিংদসু পীৰুগনি ॥ য়ুম্মাং পাউ হেক ফংবগ
 চফু উরান থুগাইগনি ॥ কোনগী ওইরগ ফেঙদোক্তানি ॥ মমাঙউগী মতমদদি
 লৈপাকী চফু উরান শীজিন্নরম্ব মরম্ব শিরগ চফু উরান থুগাইবগী চংনবী অসীবু
 ‘ফু কায়নব’ কৌই ॥ ফু কায়নব অসীন শাগৈগী নরুব মরী মতানি, চুম্ব য়ুম্মাক
 শাগৈ মান্নব নতে হায়দু উংলি ॥ য়ুম্মাক শাগৈ মান্নরবসু ফু কায়নদব লৈ ॥
 (ক্কাথা মীতেশিংগী ওইনদি অমাইব অমন তাইরেল মনান লাইশোল য়াওন
 ঈশিং বীভোক্তান অশিব য়াওরিব ইমুং অদু শিব নুমিং অদুদ শেংদোঁক্রে ॥ অসুম্ব
 শেংদোঁক্ৰিফাওব য়ুম অদুদ অতোপ্প মী চংব য়াদে ॥)

ব্রারী/লাইরিক তাব : শিব নুমিত্তগী লান্ন-খৌরম নুমিং যৌদিফাওব
 (লৈছন নুমিং লেপ্পগ) লাইনীং লম্বীগ মরী লৈনব ব্রারী/লাইরিক তাগনি ॥
 তশেংবদি, মী অম শিবিবগী অরা-অনাগী মৈচাক নংলব ইমুং অদুগী
 মীওইশিংবু লাইনীং লম্বীগ মরী লৈনব পোকপ শিবগী নুংগী ওইব ব্রাংউরোল
 য়াওব ব্রারী/লাইরিক তাহন্দুন অরা মৈশা অদু খরদং ওইরবসু হনথহনবনি ॥
 ব্রারী/লাইরিক তাবদ শীজিন্নব লাইরিক খরগী মমিং পনব তারবদি — শকোক
 থিলেল, ইরেং পুরারী খল্লাং পারারী (লৈথক লৈখারোল), ব্রাকোকলোন
 থিলেল সলাই অমাইলোল পুকোক, পোনবীলাং, ব্রাকোকলোল হিলেল
 থিলেল সলাই অমাইলোল পুকোক, তেংবানব অমসুং লাইনিংখৌ লাইপাউ
 — অসীনচিংবগী মমিং পনব য়াই ॥ ব্রারী লীব তারবদি লৈশেমলোনগী,
 লাইয়িংখৌ লাইরেন্মশিংগী অমসুং লাইনীং-ব্রাংউরোলগী ওইব ব্রারী লীগনি ॥

লৈছন খৌরম : শিব নুমিত্তগী খীরগ মঙানিসুব নুমিত্ত লৈছন-খৌরম
 পাঙথোক্তানি ॥ নুমিং অসীদ মংফম অদু তরু তনান্ন শেংদোক তৈথোক্তানি ॥
 নহাইরোল শোন্দুন তাইরেল পুংফাইন লাইজ বীকফেন চাইথোক্তান
 শেংদোক্তানি ॥ মংফম কুমগে হায়রবদি পুঙ শেল য়াওন লাইগী মিংখৈরোল

শাকুন মংফম যৌন চংকনি ॥ মংফমদ হৈরুক লৈরুক কংকনি ॥ পুঙ ঈশৈ
 ঘাওদ্রব ফাওবদ অখঙব অমাইপিবা অমন মংফমদ হৈরুক লৈরুক কংকদি
 তঙাইফদন কংকদবনি ॥ পোংলোইব নুমিত্ত লাইবকী শরু মচেং লৌশিন্দুন
 থমহৌব মীওইশিংগী ওইনদি শরু মচেং অদু নাহাইরোলন শেংদোক্লব মতুংদ
 লৈ-সু কংলগ লৈ খরগ লোয়নন অঙৌব খুঁদৈ মচা অহনব অমদ য়োমশিল্লগ
 নক্লব মরী মতা, মচা মশু ওইব অমগী মঙক্ত লাই হরাউবগী লৈয়োম পুবগুম
 হুকচিল্লগ পুঙ ঈশৈগ লোয়নন মিংখৈরোল শাকুন পুখংলকনি ॥ শরু মচেং
 লৌশিন্দব মীওইশিংগী ওইনদি খা-ব্রাং তোংতক্ল লৈরিব মংফমগী লৈপাক
 অদুগী মফম মঙাদগী হায়বদি — ঈশিংখোঙ, খোয়দৌ মখা, খোয়দৌ, থবাক
 অমসুং কোক (হকচাংগী মফম মঙা অসীদ থবায় মঙা লৈ হায়বগী থাজনবী
 লৈ ॥) — মফম মঙা অসীগী মপাদগী লৌবগী রাখলদ লৈপাক খজীক খজীক
 লৌরগ মতুম তাশিল্লগ ওসাই কংখিব লৈশিং অদুদগী খরগ লোয়নন
 লৈয়োমগুম য়োমশিল্লগ মথক্ত হায়খিব মরোঙ অদুগুম সুমাঙ মথৌবুঙ শোমবুঙ
 যৌন পুখংলকনি অদুগ শোমবুঙ শঙলেনগী কৌব্রু লাইজীগী উখোঙ মনাক্ত
 নত্ৰগ মথৌবুঙগী অরাং কৌব্রু থংব শরুত্ত থাদুন থমলিব ফমলেন অদুদ
 থমগনি ॥ (হৌজিক মতমদদি মিংশেল চনব ফোতো নত্ৰগ অয়েকপ শক্তম
 থম্ববসু য়াওরে ॥ মসিদ অকাযব করিসু লৈতে ॥ নুংগী ওইব রাখল্লোন্দি চপ
 মাত্ৰৈ ॥ কৌব্রু চিংবু নোংদোল লাইরৈপাক কৌনৈ ॥) অমাইপিবান ফম্বাল
 লাংকনি ॥ শোমবুঙ ময়ায়দ শেন্নিব ফম্বালদ অমসুং লৈয়োম লৈরিব ফমলেন্দ
 লৈ-সু, হৈরাং লৈরাং কংকনি ॥ শরু মচেং লৌশিনহৌবগী ওইনদি লাইফমদ
 নত্ৰগ লাইফমদগী চেস্থরকপ তুরেল ঈশিংদ থাধনৈ ॥ ব্রাফম অসী মথক্ত
 পনজপ্রে ॥ মঙানিশুব নুমিত্ত লাইগী খৌরম পাঙথোকপগী ব্রাফম অসী অরিব
 লাইরিক ‘থালোয় নোংখায়লোন’ দসু অসুম্ব ইরি — “কোরৌ নুমিং মঙানি
 সুরবগা, মমাইবা কোনতে নাক থং মাইনা চেংলৌ শকপানথোং পুনুং
 লেপপানথোংবু খোইক মিতম লাকনা, মৈনা ব্রায়না তাংনা সন্না খানীং
 মিকোল্লে, মথৌ য়াংকেল্লে ॥” মঙানি লৈহ্ল খৌরমদ সুমাঙ মথৌবুঙদ ফম্বাল
 লাংপগী খৌরম পাঙথোকনি ॥ অদুবু ঈরাংফুদি লাংনদে ॥

লাল-খৌরম : চহী অহম চঙলকুব নত্ৰগ সুরব নত্ৰগ হেল্লব অদুব
 অঙাংদি ওইরিব পাখংমচা, লৈশাবী মচা ফাদ্রিব, লাইমিং লৌদ্রিব মীওই অম
 শিবগীদি তরুক্রিদ যুম শেংলগ তরেংনিদ লাল-খৌরম পাঙথোক্কনি ॥ অদুব
 লাইমিং লৌরব, পাখং মচা লৈশাবী মচা ফারব মীওই অম শিবগীদি নুমিং
 তরানিদ যুম শেংগনি অদুগ নুমিং তরামাথোইনিদ লাল-খৌরম পাঙথোক্কনি ॥
 লাল-খৌরম হয়েংনি হায়ব নুমিংকী অহিংঅদুম চুপ্প লাইমিংখৌ সনামহী কাচিদ
 মৈরা/থাউমৈ কংকনি ॥ মৈদু মুৎহৈদে ॥ হয়েংগী খৌরম অদু অকায়ব
 থোক্তনব ঙাকথোকপিয়ু হায়ন খৌনিজগনি ॥ তরানিদ যুমশেংব অমসুং
 তরামাথোইনিদ লাল-খৌরম পাঙথোকপগী মতাংদ অরিব লাইরিক ‘থালোয়
 নোংখায়লোন’দ অসুল্ল ইরি – “নুমিং শীংবুম তরানি সুরবগা শাট্গে য়েকলুপ
 পুন্না যুমশেং নাহাইয়ে ॥ পলেম পীবুকুংদা লৈঙুদি হৌসি ঙমগা চিংনা
 সিথিনফদবনে ॥ মথৌ যাংগেন হৌংখেনদবনে ॥ অদু নোংগীবু পলেম পীবুকুংগী
 লৌইদাম থাবুম তরাবু নুমিং শীংবুম তরানিদা সুপনা লাক্কাগা নুমিং শীংবুম
 তরামাথোইনিদ মালং পান্দা লৈঙমলে ॥ অদু নোংগীবু কোরৌ নুমিং শীংবুম
 তরামাথোইনি সুরবগা সূমাঙ থাবম লেন্দা হৈরাং পুঙমায় শেষ, লৈরাং লৈছল
 তম, তরেং শেলফাং কাণ্ডপ খীং কোরৌ নোঙ্গা লীরোল শৈবু
 অশৈ তেরান লাউনা খানিং মিকোল শট্কেয়ে ॥ মরোঙ মতৌ অসুল্লা পোইঁরে
 হৌন মরমচং মথৌ যাংকেন থৌবু থৌখমনৈয়ে ॥” ঈশৈ শকপ হৌদ্রিঙুদ
 অমাইপিবান ঈরাংফু অমসুং ফন্সাল লাংপগী খৌরম পাঙথোক্কনি ॥ মসীগ
 লোয়নন শোম্বুঙগী অরাং কৌবু পাংবদ শিখ্রিব মী অদুগীগীদমক্ত ফল্লেন অম
 শেমদুন থারিব অদুদ মী অদুন শীজিন্নরম্ব মফি অম যাওন মী অদুগী
 শেং-ইম্বব মফি মরোল অমসুং নুমিং অদুগী খৌরমদ কংলিব চান থক্কাব
 পোংলমশিং অদু অমাইপিবা অদুন পুঙ ঈশৈ যাওন কংকনি ॥ ইয়ুং মনুং,
 মরী মতা, মরুপ-মপাংশিংনসু খুকমদুন লৈ-সু কংকনি ॥ শোম্বুঙ শঙলেনগী
 মপু ওইব লাইদি চাংঙু খোইয়ুম অশীব শছোং নিংখৌ অপানব লাইমিংখৌ
 সনামহীনী ॥ মহাকী খৌগল ওইন অখঙব অহল অম শছোং পাংবদ লৈরিব
 ফন্সালগী মনাক্ত ফমদুন লৈগনি ॥ মহাক্ত রাথং পীরব মতমদত শৈশকপশিংন
 ঈশৈ শকপ হৌগনি ॥ মহাক্ত অসুল্ল রাথং পীগনি – “চাংঙু খোইয়ুম লাইবা

অহকপ, লাইশোল নুংঙোলববু, ঝাংলেন পুঙখংতোয়, তরেং শেনফাং য়ৈন শৈশক শৈহৌরসে, — হয়ি-হয়া-হয়ুম ॥” শৈশকপশিং শৈশক্ৰিঙেদ পুঙফম মীওঁলৈ নাইরে য়েংদুন অমাই শিবান হৈরুক (কা তাঙলা) মঙা পুশিন্দুন পুঙইয়েব ২, শৈশক পুরেল, খোনপাংব, পুরেল লাম্বা — মঙা অসীদ য়াইবী থবায় মঙাগী নোঙ্গারোল লাইশোল পাঙথোকপীনব শিন্নগনি ॥ শৈশক পুরেল লুচিংদুন শিব্রব মী অদুগী য়াইবী থবায় মঙাবু — মমা, মপা, তাউহুইরেং, ওকপুরোই, থাদোন, থায়ায়, থবা, শজীক, লোইদাম খাজ অমসুং কোরৌ নুমিত্ত মথং মথং শিন্নবীগনি ॥ কোরৌ নুমিত্ত শেংদোকপিরগ য়াইবীরেল শিদব মপুগী থম্মোয় লৈরাং লৈকোন্দ লৈরাং লৈনম ওইন তিনহলখিগনি ॥ অদুগ মপোক লাংওল অমদ মগী য়ুলাক শাগৈ অদুদ অমুক হন্ন তাইবঙ মীওইপোক্ত পোকহনবীরক-ও, তাইবঙ কুঁশ্মে য়াওদুন তাইবং শিহ্না পাংহনবী-ও — হায়দুন খৌনিজগনি ॥ লাম্ব-খৌরমদ ঈরাৎফু লাংপ অমসুং ফম্বাল লাংপ অনীমক য়াওগনি ॥

কুমওল ফীরোয় য়ৌদ্রিফাওব থা খুদিংগী লাইদ লুক কত্তুন শাগৈ অহল-লমনশিং, মরী-মতা, মরুপ-মপাংশিংবু পীজ-পীথক তৌবগী চংনবীসু লৈ ॥ (অসীপ্তম্ব চংনবী অসী লমদম অসীগী চাংমী কাঙলুপ্তসু লৈব য়াওই ॥ খুদম ওইন য়াওশিংগীসু কুমওল য়ৌদ্রিফাওব থা খুদিংগী অচা-অথক পীজবগী চংনবী লৈ ॥) থা খুদিংগী লুক কত্তুন পীজ পীথক তৌবদ খুদোংচাদব লৈরবাদি অহানব, ময়ায় অমসুং অকোনব থা অহম্ব অসীদং কংপসু চংনৈ ॥ অহৌবগ অরোয়বগদ কংপসু য়াওনৈ ॥ থোইন অকায়ব লৈতে ॥

ফীরোয় : লমদম অসীদ য়েলহৌইঙেদগী লৈরক্লব মীওই কাঙলুপ অয়াম্বগী ওইন অশিবগী কুমওল ফীরোয় পাঙথোক্লে ॥ কুমওল ফীরোয় অসী মীওই কাঙলুপ অমগী ওইন চহী অমগী মনুংদ শিখিবশিং অদুগী ওইন লৈফম লৈফমগী পূন্ন পূন্ন পাঙথোকপসু য়াওই ॥ মতাং অসীদ কবুইগী গান-ঙাই পনব য়াই ॥ মীটৈশিংগীদি শিখিব নুমিত্তকী থবাল অদু হেক য়ৌরকপদ ঈরাৎ খৌনি খৌরম পাঙথোকই ॥ লাইগী মিৎখৈরোল শক শোন্নি ॥ লাইদ লুক কংলি ॥ শাগৈ নাইতে, মরুপ মপাংশিংন লুক খুন্সী ॥ পীজ পীথক তৌই ॥ কুমওল ফীরোয়গী খৌরমদ ঈরাৎফু অমসুং ফম্বাল লাংপগী খৌরম পাঙথোক্লে ॥

সুমাঙ মথৌবুঙদ খল্লিব শঙলেন অদুগী সন্তোং পাংব চিথেক্ত শন্তোং নিংথৌ
 অপানব লাইয়িংথৌ সনামহীগী ফম্বাল অম শেমগনি ॥ শঙলেন মপুদি মহাক্রি ॥
 শঙলেন মপুগী মফম অসী খুভম ওইনত থম্ববসু যাওই ॥ অদুবু থৌগলগী
 মশক ওইন অখঙব অহল অম ফম্বালগী মনাক্ত লৈবসু থোইন কায়ব লৈতে ॥
 মসীগী কান্নবদি — থৌরমগী মতাংদ করিগুম্ব য়েংনব নক্তগ অশোয়ব অকায়ব
 লাক্সবদি অরোইব রায়েল অদু মহাক্র পীগদবনি ॥ লৈছন, লান্ন-থৌরম অমসুং
 ফিরোয়দ লাক্সিব মীওই খুদিংমকপু নাহাই তাইরেল পুংফাইন লাইজ বীকফেন
 চাইদুন শেংদোক্কনি ॥ মসীগীদমক্ত শোম্ববুঙ চঙলকফম চাংথৈ পাঙবদ মফম
 চাব য়েংদুন নাহাইফ্ অম থমগনি ॥ অখঙব অহল অমন নাহাইগনি ॥
 ঐথোয়গী চংনবীদ ইংখোলগী চাংথৈ পাংবদ থোঙ্গাল কোন্তোঙ পানবগী চংনবী
 লৈবদগী থৌরোঙ অসী ওইখিবনি ॥ কুমওন ফীরোয়গী মতাংদ ‘থালোয়
 নোংখায়লোন’ কৌব অরিব লাইরিক অদুদ অসুন্ম ইরি — “লোইদাম থাবুম
 তরানিথোই সুরবগা লাংইহে কুমওললবদা তরা মথেল লুককোয় হৌ
 খমনুং মংথোঙ থিং কাসা নোংথৌ তাইরবদা অশি থৌরম মঙম লোইরে
 হায়বগীবু রাংলেন পুঙফুবা, অশৈ পনমাবা, অমাই লেংন তিনবশিংবু ফিরোয়
 ফিঙাম থায়ে ॥ অদু নোংগীবু মথৌ য়াংগেন খৈব কুমওন ফিরোয়-ও তৌন
 কৌয়ে হায়দবরা ॥ খমনুং শরা তান অমন শিকুমখিবগি কোরৌ নোংগা থৌদি
 পোইরৈ হৌনা মরমচৎতি অসুন্মা থৌখমলে হায়দবরা ॥” (চকপ ফয়েংগী
 ওইনদি কুমওনগী মথৌ মঙম পাঙথোকপদ পেনান মপুঙ ওইরগ মীওইবন
 পোকপদগী শিব ফাওবগী নোঙ্গারোল ঈশৈ শকই ॥ মীয়ামবুসু মথেল লুক্কোয়
 য়াওব তরা চাক পীজনে ॥) লৈছন, লান্ন-থৌরম অমসুং ফীরোয়দ পীকশিন্ন
 পাঙথোকে হায়রবদি, শৈশক খোঙফাং পরেংন মিংথৈরোল শক্তুন চাউন
 পাঙথোকপগী মছন্ত, কনাগুম্বন ঈরাং থৌরমগ লোয়নন লাইনীংগী ওইব বারী
 অমসুং লাইরিক তাবন মপুঙ ওইরগ পাঙথোক্সবসু যাওনৈ ॥০৥





ঈরাৎফু লাৎপ

মীতৈশিংগী পোকপদগী শিব ফাওবগী খৌরমশিংদ পাঙথোক্লিব লাইগী
 খৌরম অয়াস্বদ ঈরাৎফু লাৎপ হায়বসী থাদোক্লব যাদ্রব য়ান্ন মরুওইব
 লাইখৌগী শরুক অমনি ॥ ঈরাৎফু লাৎকদব মফম লৈমায় অদু শনখী য়াওদব
 ঈশিং ঈচম্ব তরু তনাম রাই তৈথোক্লনি ॥ ঈরাৎফু থমগদব মফম অদুদ কাপ
 অমমমদগী তাদন মরাক ময়ুং ওইব চিথেক নাইন পারপ্প চেঙ কুপসু শন্দোক্লনি ॥
 চেঙ কুপসুগী মথক্তু কিশি মরি কিব পরিং লাংশঙ মালেম লৈশেম পাকল
 অমগী মনুংদ মচীল মঙা লোঙব, লাইগী মতীক-ময়াই লৈব অতিংঙা, মৈ,
 নুংশিং, ঈশিং, লৈপাক — মঙাগী মশক ওইব পল্লানদবী পাকল অম (ম্বু)
 পজেং মতেক অম পায়দুন য়েক্লনি ॥ মালেম পাকল অদু য়েকপ মতমদ কিশি
 অদু মোইরাং লাইজিদগী হৌরগ কৌবু মমায়কৈগী কিশিদ লোইশিনগনি ॥
 পল্লান্দবী পাকল য়েকপদ নোংপোকলোমদ মচীন তুমখংলিব অতিংঙাগী মচীন
 অদু হান্ন য়েক্লনি ॥ চিংথরক্লিব লৈই অদু মোইরাং লাইজিরোমদ লাভুন ঈশিংগী
 মচীন য়েক্লগ অরাং নোংপোক থংব শরুক ইনখংবিদুন নুংশিংকী মচীন শেম্নগ
 মখারোমদ চুমদ্রিং ফৈন চংবিদুন মৈগী মচীন শেম্নগ কৌবুরোমদ চিংথরভুন
 লৈপাকী মচীল য়েক্লগ নোংপোক্লোমদ মচীন ইনখংলিব অতিয়াগী মচীন অদুগ
 শমজিন্নবিগনি ॥ চামলৌ চংবী লা লাকোয় অম পাকলগী কিশি শোকহন্দন
 ময়ায় চান থমগনি ॥ লাকোয়দ ফৌহায় খপতোক্লব ফৌ খুবায় অম পারপ্প
 শন্দোক্লনি ॥ লৈবাকী চফু পুন কংনানবী য়াইমরপ চাউব অমগী মঙক্তু পয়ান
 হৈনৌ মনা অহম থুপ্পেং লেংদুন শেম্নগ পুনশিনগনি ॥ পয়া মচীল অনী অদু
 চিংখৈরোমদ থমগনি ॥ পয়া মচীল অনী অদু মথক্লোমদ ওনখংকনি ॥ হৈ

মনাশিংগী মনুংদ হৈনৌ মনান স্বাইদগী অনৌব মনানি হায়বগী রাখল্লোন লৈ ॥
 মসীমক্তি খোম্বোন্ধী রাংউরোলদ যুম্মম ওইবনি ॥ অসুম্ম খৌরাং তৌদুন শেম্ভব
 পুন অদু ফৌ লাকোয় অদুগী মথক্ত ময়ায় চান খিনগনি ॥ চফু অদুগী মনুংদ
 (১) হৈ মনম নাইব (হৈজাং)-১, (২) শিং মতোল তেত্তুব য়েংকোন
 ওয়কোন কাগুপ-১ (নত্ত্রগ কা মতোন থোকপ অমগ মনা অমগ), (৩)
 লফোই-১, (৪) শেল ময়েক-১, (৫) সনা-লুপা কোনয়াই (লৈত্রগ চেঙ
 মচং অঙাঙব অমগ অঙৌব অমগ), (৬) লাংথরৈ মতোল-১ হাপকনি ॥
 ঈরাৎফুগী চিথেক মরিদ হৈনৌ মনান তেনজীন ওইব তেনজৈ মরি য়ুংগনি ॥
 তেনজৈ য়ুংবদি — অহানবদ নোংলমদগী হৌরগ মীংলম, মৈরম অমসুং
 নুংশিংলম মথং মথং য়ুংগনি ॥ তেনজৈ মখোঙদ লা লাকোয় মচা অমমম
 থমগনি ॥ লং অহিংবন মীংলমগী তেনজৈদগী মৈরমলোম লাফুন তরেংলক
 য়েংকনি ॥ অরোইব লং মচীন অনী অদু পুনশিল্লগ ঈরাৎফুগী মনুংদ থাদগনি ॥
 ঈরাৎফুগী ঈশিং অদু অতোগ্ন চফু নত্ত্রগ কোন অমন পাং, ঈয়োন্ধোম, তুরেল
 নত্ত্রগ ঈশিংখোঙদগী তোপ্প শোকনি ॥ ইয়ুংদগী শীজিম্ব তৌহৈদে ॥ ঈরাৎফুগী
 ঈশিং শোকপ মতমদ ‘ঈশিং কোনথারোল’ শোনগনি ॥ সনা কোনয়াই লুপা
 কোনয়াই ঈশিংদ থাধগনি ॥ নত্ত্রগ মহী মচুম লৌরগ ঈশিংদ হৈথগনি ॥ নত্ত্রগ
 চেঙ মচং অঙাঙব অমগ অঙৌব অমগ সনা লুপাগী মছং শিন্দুন থাধগনি ॥
 ঈশিং অদু অহুন্সক হাইদোন্ধগ শোকনি ॥ ঈচেল নাইব ঈশিং ওইরবদি ঈচেল
 মতুং ইন্ন হুন্স শোকনি ॥ ঈচেল হনকৎন ঈশিং শোকপ তৌহৈদে ॥ অদুবু
 য়াম্ম পীকপ ঈরম চেম্বুরকপ ওইরবদি ঈশিং অদু চফু/কোন মনুংদ য়াবগী
 মরোঙদ শোকচিন লৌশিনবদি য়াগনি ॥ শোফুন পুরক্লিব ঈশিং অদু তেংগোং
 নত্ত্রগ লা-তেংগোং অমদ খর খাইদোন্ধগ তাইরেল পুংফাই থাধদুন থমগনি ॥
 তাইরেল মনাগী মতোল অদু মনা অমখক্ল লোইশিনব মখন্ন ফব হেঙ্কি ॥
 শোফুন পুরক্লিব ঈশিং অদু ঈরাৎফু অদুগী মনুংদ ময়ায় খাঙতপুগী হেল্লপ হাম্ম
 হৈজিনদুন খৌরাং তৌদুন থম্ম য়াই ॥ ঈরাৎফু লাংকদৌরিব অমাইপিবা অদু
 মমায় নোংপোক নত্ত্রগ অরায় ওন্দুন ফমগনি ॥ লাই খুন্সফক অদু খজীক্তং
 চিংথোক চিংশিন তৌদুন মফম চান শেম্ভগ লাইবক অহুন্সক কংলগ ফমগনি ॥

ঈরীক কাংগন্দগী ঈশিং লৌরগ খুং অহ্নক শেংদোকনি ॥ নুংশা হোনবগী
খোঙচৎ য়েং ওয় য়েংগনি ॥ খুং য়েঙ ঈরীক কাংগন্দগী ঈশিং হাঙ্গগ নুংশা
ঈহ্ল লৈব মায়কৈদগী হকচাংবু অহ্নক কোয়গনি ॥ য়েঙ নুংশা লৈরগ
য়েংলোমদ ওয়দ লৈরগ ওয়রোমদ খুং চৎকনি ॥ অমাইপিবা অদু মৈবী
হান্দোংব মৈরি মতোন সনামহীগী মশেক মঙালগী মশক ওইব মৈরি মচুগী
ফি শেংকনি নত্ত্ৰগ মচু অসীগী ফি অম মঙক্ত য়ানগনি ॥ মশামক লাইয়িংথৌ
সনামহীগী অঙানব মশেক মঙাল ফংলবনি খনগনি ॥ অহানবদ ‘অনম অথৌ
অকোকলোন’ শোন্দুন তাইরেল পুংফাইন লাইজ ঝীকফেন চাইদুন কোকথোক
শেংদোকনি ॥ মথংদ ‘নাইহৌরোল লাইশোল’ শোন্দুন তাইরেল পুংফাইন হকচাং
অমসুং পোংলম পুম্মক শেংদোকনি ॥ মথংদ ‘ঈক লাইশোল’ শোন্দুন
অমাইপিবান মশাবু শেংদোকব মতুংদ ‘লাইজ ঈকৌরোল’ শোন্দুন ঈরাংফুদ
ঈশিং হৈজিল্লব মতুংদ ‘অতাই লাইশোল’ শোল্লগ ঈরাং লাইশোল হৌগনি ॥
মৈবী হান্দোংব, মৈরি তোমশাংনব, মৈরি মতোল সনামহীগী মশেক মঙাল
ফংলবনি হায়ন পুক্রীংদ খনজবগ লোয়নন ঈরাং লাইশোল থৌরম হৌরমদাইদ
অমাইপিবা অম ওইন মখাগী সনামহী মিংথৈরোল অহকপ অসী মপুত্ত
নীংশিংদুন খুরমজগনি :

“লাইয়িংথৌ ইবুংঙো,
অতিকোক মরু শিদব,
চাংঙু বোইয়ুম অশীব,
সনামহী মহীরেল ॥
লৈপাক মাইব খুরাই তাংব,

নিংথৌ মাইব চিরাই তাংব,
ননাই অমাই পিবান ॥
পুক্রীং লৈরাংজদুন,
হম হম খুরমজৈ ॥
হয়ি-হয়া-হয়ুম ॥”

অসুম্ম লাইয়িংথৌ সনামহীবু নীংশিংজদুন খুরমজব মতুংদ ঈরাং
লাইশোল হৌগনি ॥ অহানবদ খোংলম তরেৎকী ঈশিংবু ‘লাইজ ঈকৌরোল
লাইশোল’ শোন্দুন ঈকৌরগ ওসাই ‘কোস্থারোল’ শোন্দুন শোল্লকবিব ঈশিং
অদু ঈরাংফু মনুংদ তরেৎলক হৈজিনগনি ॥ ‘হয়ি-হয়া-হয়ুম’ হায়ন অহ্নক
শোনগনি ॥ ‘অতাই লাইশোন’ গী মতুংদ মহৌশাগী লাই মঙা হায়ন খঙনরিব
লাইগী মতীক ময়াই লৈরব মহৌশাগী পোংশক মঙা হায়বদি — (১) নোংদোল

অতিংঙা, (২) ঝাঙ্গী মৈ, (৩) মালং নুংশিং, (৪) লাইজ ঈশিং অমসুং
 (৫) মালেম লৈপাক – মঙা অসীগী মিংথৈরোল মথং মথং শোন্দুন ঈরাংফুদ
 ঈশিং-চেং-লৈ কৎকনি ॥ (মখাগী মিংথৈরোল লাইশোল য়েংবীয়ু) কৎপ
 ঝুদিংগী – ‘হয়ি-হয়া-হয়ুম’ হায়ব লাইশোল অসী অহুম অহুমক শোনগনি ॥
 লাইশোল শোনব মতমদ নোংদোল অতিংঙাদগী হৌরগ মালেম লৈপাক্ত
 লোইশিনবগী মরমদি তেংবানব অসিদ করিসু লৈত্রিঙৈদ অহাঙব নোংদোল
 অতিংঙা অসিদি লৈরল্লে, মৈ অমসুং নুংশিংতি অতিংঙাগী শরুকি চিংঙু খোইয়ুম
 অসীব লাইমিংথৌ সনামহীন কোরৌ নোংলোন তরেং নোংলিংলব মতুংদ
 মশাদগী লাইজ ঈশিং পুথোক্লগ মালেম লৈপাক অসী শেমখিবনি হায়ব থাজনবী
 অসী লৈবদগী লাইজ ঈশিংগী মথংদ অরোইব ওইন মালেম লৈপাকী
 মিংথৈরোল লাইশোল শোনবগী চৎনবী লাকখিবনি ॥ ঈরাংফু অচৌববু
 ওইরবসু মচাবু ওইরবসু ঈরাংফুবু লাংলবদি ফন্সাল লাংপা যাওদব য়াদে ॥
 লাইগী মতীক ময়াই লৈরব অতিংঙা, মৈ, নুংশিং, ঈশিং, লৈপাক মঙাবু
 মিংথৈরোল শোন্দুন ঈরাংফুদা কৌশিল্লব মতুংদ অমাইপিবান মায়কৈ সুমদাই
 চিথেক মরিবু চিংঙু খোইয়ুম অসীব লাইমিংথৌ সনামহীন মালেম লৈশেম
 মতমদ লৈঙাকখিব মায়কৈ ঙাকপ লাই মরিবু হায়বদি – থরা, চেংঙা, য়ুচেং
 অমসুং য়ুহাবু নীংশিংদুন মিংথৈরোল লাইশোল শোন্দুন তেনজৈ মখোঙ মরিদ
 ঈশিং ঝজীক ঝজীক হৈরগ চেঙ লৈ কৎকনি ॥ মায়কৈ ঙাকপ লাইশিংগী মনুংদ
 – মায়কৈ চিথেক মরি হায়বদি নোংলম, মীংলম, মৈরম অমসুং নুংশিংলম
 – মরি অসীবু ঙাক্লিব লাইশিং অসীন হেম মরুওইব ওইন লৌনে ॥ অসীপ্তম
 থাজনবী অসী লৈরকপ মরমদগী হৌজিক হৌজিকমজু মায়কৈ তরাগী মায়কৈ
 ঙাকপ লাই তরা লৈজরবসু লাইগী থৌরম অয়াপ্তম মায়কৈ চিথেক মরি অসীবু
 ঙাক্লিব থাংজীং, মারজীং, রাংবরেল অমসুং কৌব্রু – মরি অসীতবু মরুওইব
 ওইন লৌনরিব অসীনি ॥ লৈশেমলোনগী মায়কৈ ঙাকপ লাই মরিগী লাইশোল
 শোনব মতমদ অহানবদ নোংলম লৈঙাকখিব থরা, অনীসুবদ মীংলম
 লৈঙাকখিব চেংঙা, অহমসুবদ মৈরম লৈঙাকখিব য়ুচেং অমসুং অরোইবদ
 নুংশিংলম লৈঙাকখিব য়ুহাগী মিংথৈরোল শোনগনি ॥ (মখাগী মিংথৈরোল
 লাইশোল য়েংবীয়ু) ॥

ঈরাৎফু লাৎপগী নুংগী ওইব ব্রাহ্মদোক : ঈরাৎফু লাৎপগী খৌরোঙ
 অসীমক্তি নহালনোং মালেম লৈশেমলোনগী খৌরোঙ অদু উৎপনি ॥ মালেম
 লৈশেমলোনগী খৌরোঙ অসী উবিরগ নত্ৰগ খৌরোঙ অসীবু কুইম্ম ওইন
 শান্নব উবিরগ লৈশেমলোনগী লাইশিংন হরাউই ॥ হরাউদুন পেনবিরগ মচা
 মনাই ওইরিব তাইবং মীওইব ঐখোয়বু যাইফ খৌজাল লনকুবী হায়বসী
 মীতৈশিংগী শাগোন্নরকুব লাইনীংগী ওইব অচেৎপ থাজনবীনি ॥ অসীগুম্ব
 থাজনবী অসী লৈবদগী খুঙ্গং লৈকাইশিংদ লৈরিব উমংলাইশিংগী লাইবুঙদ
 নহালনোংগী লৈশেমলোন খৌরোঙবু মচা মনাই ওইরিব খুঞ্জাশিংন লাইশোলগ
 লোয়নন ঈশৈ অমসুং জগোইগী মতেংন লৈশেমলোনগী খৌদোক কুইম্ম
 শান্নদুন উমংলাই হরাউবগী কুইম্ম খৌরম পাঙথোকুরিবনি ॥ অসীগুম্ব
 রাংউরোল লৈবদগী ঈরাৎ খৌরম অমগী ফম্বালদ লৈরিব লৈশেমলোনগী
 লাইশিং অদুন পেনবীদুন যাইফ খৌজাল পীবীরম্ববগীদমক্ত ঈরাৎফু লাৎপগী
 খৌরম পাঙথোকুরিবনি ॥ (১) ঈরাৎফু লাৎনবগীদমক্ত লৈমায়দ পারপ্ন
 শন্দোক্লিব অঙৌব মচুগী চেঙ কুপসু অদুন মালেম লৈশেমদ্রিঙেগী অহাঙব
 মশক অদুনি ॥ (২) চেঙকুপসু মথক্ত য়েক্লিব কিশি মরি লৈব পায়ল অদুন
 তেংবানব মপু মহাক্ল খৌশীরকপগী মতুংইন্ন মপারী অহল চাংঙু খোইয়ুম অশীব
 লাইয়িংখৌ সনামহীন মালেম অসী শেন্নগে হায়ন মপূক্ত খনখিব পরম পরীং
 লাংশঙ অদুনি ॥ (৩) মচীন মঙা লোঙব পল্লান্দবী পায়ল অসীন লাইগী মতীক
 ময়াই লৈব মহৌশাগী পোৎলম মঙা – অতিংঙা, মৈ, নুংশিং, ঈশিং, লৈপাকী
 মশক্লি ॥ (৪) লাকোয় অমদ শন্দোক্লুন হাপ্লিব ফৌ অদুন উৎলিবদি মালেম
 তাইবংপান্দ লৈরিব নাপী শীংবী, উরী উপাল, তীল কাঙ, শা গা অমসুং তাইবং
 মীওইবনচিংব অহিংব পুম্নমক অসীগী মচীজাক অসী মালেম লৈপাক অসীন
 পীবীরি হায়বনি ॥ (৫) ঈরাৎফুগী চফু অসীন মালেম লৈপাক অসীগী
 মপানথোংগী ওইব মশক অদুনি ॥ (৬) ঈরাৎফুগী চিথেক মরিদ য়ুংলিব
 তেন্জৈ মরি অদুন অদুঙৈ নহালনোং চাংঙু খোইয়ুম অশীব লাইয়িংখৌ সনামহী
 মহীরেলন মালেম লৈশেমইঙদ মালেম চিথেক মরিদ লৈঙাকহনখিব থরা,
 চেংঙা, য়ুচেং অমসুং য়ুহা কৌব লাইবুংখৌ মরি অদুগী মশক্লি ॥ (৭) তেন্জৈ

মরি অদুদ লং অহিংবন তরেৎলক য়েৎলিব অদুন লাইমিংখৌ সনামহীন
 শেমখিব মালেম লৈরোল তরেৎ হায়বদি — (ক) মালংকোন, (খ) মাল্লেকোন,
 (গ) পোৎলৈকোন, (ঘ) লৈখাকোন, (ঙ) লৈনুংকোন, (চ) খমলৈকোন
 অমসুং (ছ) ঝুংকোনগী মশক্লি ॥ (৮) ঈরাৎফুগী মঙক্ত পয়ান লেংদুন
 য়েৎলিব হৈনৌ মনা অহ্ম অদুন মালেম লৈম ইমাদি অঙাং নাউরা ওইরিব
 ওইরিবী পীক্লিব মপারী মমোম নাউয়োক নাউকোল্লিবী পলেম মমা খোম্বোবীগুম
 মতম পুম্মমক্ত অশংব অনৌব য়েল্লিংগুম নৌদুনত লৈ হায়ব খঙহনবনি ॥
 (৯) ঈরাৎফু মনুংদ যাওরিব ঈশিং অদুন পিক্লিব অঙাং নাউরাব পলেম মমান
 খোম্বাং লাইজ পীথকুন য়োকপগুম নাপী শীংবী, উপাল ব্রাপাল অমসুং থরায়
 পানব পুম্মমকপু মালেম লৈপাক লৈমন লাইজ ঈশিং পীথকুন য়োকপিরি হায়ব
 উৎপনি ॥ (১০) ঈরাৎফু মনুংগী ঈশিং মনুংদ যাওরিব তাউজিং হৈরাং হৈজাংন
 হৈনি, পাগী মশক্লি, লাংথরৈন শীংঙেলগী মনুংচনব লৈনি, পীগী মশক্লি ॥
 অনী অসীন মালেমদ হিংলিব থরায়পানবশিংগী পাগ পীগ অনীগী মজ্জশিনব
 পোৎশক্লি ॥ (কনাগুম্বন ক্রা মতোন থোকপ অমগ মনা মপুম অমগ হাঙ্গরিব
 অসীসু পা অমসুং পীগী মজ্জশিনব পোৎশক ওইগনি ॥) (১১) মতোন তেত্তব
 শিং অসীন রাখল, লৌশিং, অহিংব, চাদা নাউদা শনব, চাউখৎপ, ফগৎপগী
 রাখল্লোন ফোঙদোকপনি ॥ (১২) তরেৎ শেনজা অমসুং সনা লুপা কোনয়াই
 অদুন উৎলিবদি মালেম লৈপাক্তি তাইবঙ মীওইব ঐখোয়গী ঝুয়াই লোমনাইদ্রব
 পুঁক্কে লনগৈন হায়বনি ॥ (১৩) অমুনব লফোই অসীন মালেম লৈপাক লৈমদি
 থুমথোইরবী, নুংশিথোইরবী, অপেৎপ থম্মোই চেনবী পলেম ইমাগুম্বানি হায়ব
 উৎপনি ॥ (১৪) অতিংঙা, মৈ, নুংশিং, ঈশিং অমসুং লৈপাক — মঙাবু
 মিৎখৈরোল লাইশোল শোন্দুন কৌরগ ঈরাৎফু মনুংদ লৈহনবগী খৌবোঙ
 অসীন ঈরাৎফু অদু অহিংব মালেম লৈপাক্তি মশক ওইরে হায়বগী রাখল্লোন
 ফোঙদোকপনি ॥ (মফম, মতম অমসুং ফীভমগী মতুংইম ঈরাৎফু মচা
 লাংপগীদমক্তদি লা-তেংগোৎ নক্তগ লাকোয় অমদ পোৎলমশিং অসী যাওদ্রবসু
 মিৎখৈরোল লাইশোল শোন্দুন ঈশিং, চেঙ-লৈ কংলবসু যাগনি ॥)

ঈরাৎফু লাংপগী লাইশোলশিং

১) ঈশিং কোস্থারোল : “ঙসী কোরৌ নুমিত্ত ঈরাৎ খৌরম তৌজগে হায়বগীবু, লাইজ ঈরোমুংদ, কোরৌ নোংলুপান অঙৌবন লুপা কোমগাচল, মালেম লৈসনা অঙাঙবন সনা যাইগাচল, চল্পবনে ॥ (সনা লুপা নত্ত্রগ মখোয়গী মছৎ মরেং শিনঙম্ব পোৎলমশিং অদু ঈশিংদ হৈথগনি, থাথগনি ॥) লৈমুরোল মঙামকপু চঁরে মায়থ ওইরিবী, লৈহাউরোল তরুকমকপু চঁরে ফৈজুপ ওইরিবী হে ঈঁরৈম ঈঁথৈরেল ! কোরৌ নোংখৌরোল তরেৎমক্তগী কুমলক্কা, মালেম লৈখারোল তরেৎমক্তগী কারক্কা ॥ ননাই অমাই পিবান পুনেমজরিয়ে ॥ হয়ি-হয়া-হয়ুম (অছ্লক শোনগনি)” ॥ ঈশিং অদু চফু নত্ত্রগ কোন্ শোক্কনি ॥

২) অনম অথৌ অকোক্কোন লাইশোল : “হুং-হৈ, হুং-হৈ, হুং-হৈ, যৌইগ মেনগ যাইগ, খৌরীৎ খৌয়ালাং, খৌরীৎ খৌদিলাংবু, খৌরীৎ থাবা পোংথৌ তস্মে, থাবা মাবু লানংদে, নুমিৎ পোংথৌ তস্মে, নুমিৎ মাবু লানংদে ॥ য়াৰা কোনখাং শাগী, পোংথৌ মথং পীজগে ॥ কুমজা পাল্লো খৌগে, নোংজা পাল্লো খৌগে ॥ ঙ্মরে, তেনরে, শেংনরে ॥ নহাল নোং কাওরেল মসনচা, তেকপী মওকচা, তাওব মছইচা, কাইঁরে ময়েনচা, পোংখু কাইশা কাইবন নল্পব লাল্লববু, ফীজী ফীনাতোন্ম হল্পব নল্পববু, খৌরীৎ খৌয়া লাংবু, খৌরীৎ খৌদিলাংবু, খৌরীৎ থাবা পোংথৌ তস্মে, থাবা মাবু লানংদে ॥ নুমিৎ পোংথৌ তস্মে, নুমিৎ মাবু লানংদে ॥ য়াৰা কোনখাং শাগী, পোংথৌ মথং পীজগে, কুমজা পাল্লো খৌগে, নোংজা পাল্লো খৌগে ॥ ঙ্মরে, তেনরে, শেংনরে ॥ লাইয়ামশিংন লেপ্পব শিদ য়াথং ঈচেম্মি ॥ হয়ি-হয়া-হয়ুম” (অছ্লক শোনগনি) ॥ লাইশোল অসী শোন্দুন ঈরাৎ খৌরম তৌগদব মফম অমসুং পোৎলমশিং অদু তাইরেল পুংফাইন লাইজ স্বীকফেন চাইদুন অনম অহা চুব কোকথোক শেংদোক্কনি ॥ মথংদ মখাগী নহাইরোল লাইশোল অনী অসী শোন্দুন অমুক শেংদোক্কনি ॥

৩) (ক) নাহাইরোল লাইশোল (অহানব) : “হা হুং হয়া হে, খৌবীতেং লৌবীতেং, চেংলৈঙান তংলৈঙান ॥ উঙানটৌ বাঙানটৌ, শিনসুটৌ

শাসুঙৈ ॥ চরোইন খোঙদমঙৈ, য়ান্নীন খেজুমঙৈ ॥ ছইখৌন চীফেঙঙৈ,
কৈরেম্ন য়াথোকঙৈ ॥ লংমাইন মাইহলঙৈ, লংমাই হীচিন হীয়াখৌন,
খিনগাইঙৈ লাউখাইঙৈ ॥ পুরৈরোম্ন অঙক অঙাও হৌ, শিকপ শিকাই হৌরববু,
মমাইব তম্পাক লৈহৌমাই, লংমাই লৈহৌ মাইবীন, তাইরেল লোংন লৌন,
লাইজ বীকফেন চাইরবদ, পুরৈরোম্ন মরোল থোক্রে, মরি থোক্রে ॥ খুনখন্ন
নাইথন্ন, খারৌ লাইরৌ কোয়ন, চূপচি লাইজি কোয়ন, পান্নরে শেংনরে ॥
তীল্লৈরগনো লাইরৈরগনো ॥ লাইয়ামশিংন লেপ্পব, শিদ য়াথং ঈচেম্নে ॥ হয়ি-
হয়া-হয়ুম (অহ্মলক শোনগনি) ॥”

(মথক্কী পুরৈরোম্ন নাহাইরোল অসী শোম্দুন তাইরেল পুংফাইন লাইজ
বীকফেন চাইদুন শেংদোক্কব মতুংদ মখাগী নাহাইরোল অনীসুব অসী অমুক
শোম্দুন শেংদোক্কনি ॥)

(খ) নাহাইরোল লাইশোল (অনীশুবা) : “হুং শিদব মপু ইবুংঙো
অপোকপ, পোক্কেন পোকপ শাংলেন শাংপ ॥ ইবুংঙোগী য়াথংন ঈচেল ঈক
ওইরগ, পাখংবগী ঈকোন্দ ঈশেং ওইন তুংলগ ॥ নুংজেং ঈকোন ঈশেংন
শীনথরকপ মতমদ, তাইবঙ মরুপ খিবিক্কী য়াইফ থৌরম লাকপদ ॥ নাহাই
তাইরেল পুংফাইন ঈশেং ঈচুম হাইরগ, ঈশেং ঈচুম মরীকপু মফম খুদীং
তারগ ॥ অমাং অশোয় ফত্তব মরিল শীংন কোক্কনি, লাইয়ামশিংন লেপ্পব শিদ
য়াথং ঈচেম্নি ॥ হুং শিদব মপু ইবুংঙো অপোকপ, পোক্কেন পোকপ শাংলেন
শাংপ ॥ হয়ি-হয়া-হয়ুম (অহ্মলক শোনগনি) ॥”

৪) ঈক লাইশোল : “কোরৌ মচি ঈ, রাংবল মনাউ ঈ, কাসা লানং
ঈ ॥ খাকপ পুরৈরোম্ন পুরাংনাগাব, খোংমরোক্কী ওন্দেব, থোংমরোক্কী
হলরাইব, থোংনাং নানিলোংব ফেংগাই ঈ ॥ লৈতুম নুঙদুম ঈ, নুঙমু নুঙঙৌ
ঈ ॥ অরাং কৌবু অসূপ্প, য়ারক্তগী শীম্ব ঈবু, তাইরেল লোংন লৌ, পুংফাই
উপ্প পায়, লাইজ বীকফেন চাইরবদ, হকশেংলে লুশেংলে ॥ লাইয়ামশিংন
লেপ্পব শিদ য়াথং ঈচেম্নি ॥ হয়ি-হয়া-হয়ুম (অহ্মলক শোনগনি) ॥” তাইরেল
পুংফাইন অমাইপিবাগী মশাদু লাইজ বীকফেন চাইথোক্কনি ॥

৫) খোংলম ৭কী লাইজ ঈকৌরোল : “খাখোং, লাইখোং, মরোংখোং, চরোইখোং, য়াঙ্গীখোং, ফিসুখোং, নুংজেংখোং — খোংলম তরেংমকী লাইজ ঈশিংবু ঈরাৎন কৌজরিয়ে ॥ ঈরম ঈখোং তরেংমকী লাইজ ঈশিং ঈরুবি ঈরাৎফু নুংদ তুংলরো ॥” — (অসুয় শোল্লগ ওসাই কোস্থারোল শোল্লগ শোল্লকখিব ঈশিং অদু ঈরাৎফু মনুংদ ৭লক হৈজিনগনি ॥) “হয়ি-হয়া-হয়ুম (অহ্মলক শোনগনি) ॥”

৬) অতাই লাইশোল : “খোইয়ুম লাইগী মতীক ময়াই লৈরব নোংখৌ অতিংঙা, খাঙ্গী মৈ, মালং নুংশিং, লাইজ ঈশিং, মালেম লৈপাক কৌব — মহৌশাগী ওইব লাই মঙাবু তাইগে ॥ নহালনোং চিংঙু খোইয়ুম অশীব লাইয়িংখৌ সনামহীন মালেম লৈশেমঙৈদ মায়কৈ চিথেক মরি লৈঙাকখিব থরা, চেংঙা, য়ুচেং, য়ুহা কৌব লাইবুংখৌ মরিমকপু তাইগে ॥ হয়ি-হয়া-হয়ুম (অহ্মলক শোনগনি) ॥”

১ : মহৌশাগী ওইবা লাই মঙাগী মিংখৈরোল লাইশোল

১) নোংখৌ অতিংঙাগী মিংখৈরোল লাইশোল

নোংখৌ অতিংঙা ইপা ইবুংঙো	তোংচেং থরানমিচাক্ল
তেংবানববু ওইরিব	নমিং ননা ওইরিব ॥
তাইবং হকচাং শারিব ॥	নোংখৌ থকী মপুৱেল
লৈয়িকোন, অরাংকোন	ঈরাৎ খৌরম তৌজরি
লংবকোন, নুংনাংকোন	ননাইনবু কৌজরি ॥
তান্বকোন, কোরৌকোন	খৌজাল মীংয়েং তাবীরো
অশিকোন কৌরিব	ঈরাৎফুদ ঙানবীরো ॥
নোংলোন তরেঙ নোংশাব ॥	হে অতিংঙা ইপা ইবুংঙো
নুমিং থা শজীক থাবা	হম হম খুরুমজৈ ॥
ওকপুরোই তাউহইরেং	হয়ি-হয়া-হয়ুম (অহ্মলক) ॥
(ঈরাৎফু মনুংদ ঈশিং, চেঙ লৈ কংকনি) ॥	

২) খান্নী মৈগী মিংখৈরোল লাহশোল

চকমোম খান্নী মৈত্রোং অরাব	হেমচেং নুবী ফুখামৈ ॥
জেংবানববু ওইরিব	চেগাই কাগুপমৈ
তাইবং হকচাং শারিব ॥	চকু তাংশাংমৈ ॥
মৈসুং মৈবা মৈ	তৌমু তৌহৌ মৈ
তেক তেক খৌদু মৈ ॥	শীংগল নোংফাইমৈ ॥
চকপ মৈরিংমৈ	লম্বু তুবু মৈ
পোংব মৈরিংমৈ ॥	তরেং লাইকমমৈ ॥
কশ্বী নার্ডৈরু	হেন্স পামচাকমৈ
খোইজু তোলোং লৈখাম মৈ ॥	শদু তেকচাকমৈ ॥
সবাং মুফৌমৈ	থাজ উঙ্গী তরানমৈ
পোইরৈ খুল্লিংমৈ ॥	লপলেন কাদ চাকপমৈ ॥
থাঙসুং মৈথোংমৈ	নশেক নঙাল নীংথিব
খৌদু নুংথংমৈ ॥	য়াইফ খৌজাল পীরিব ॥
পামেল উরিংকোল খোম্মমৈ	ফন্ত হাউদি চাক্লিব
নমু তাইবং য়োকুমৈ ॥	অমম অঙাল খায়রিব ॥
খান্নী মৈবুল মৈরামৈ	শারোয় ঙারোয় তাংছোকপ
লমজাউ খান্নী বায়নমৈ ॥	তীনমু লাইমু মাঙহনব ॥
থাজ লৈকাই পোইনমৈ	মৈ কৌব লাই নঙবু
মৈরীক মৈজাউ য়াইওইমৈ ॥	ঈরাং খৌরম তৌজরি
চিংখোঙ পোইরৈতোম খুছোকঙ	ননাইনবু কৌজরী ॥
মীংতৈ লৈম লৈনাউ তাবীন	ঈরাংফুদ ঙানবীরো
নমু তাইবং খুল্লিংমৈ ॥	খৌজাল মীংয়েং তাবীরো ॥
অয়াংলৈম লেমথোংমৈ	হে খান্নী মৈত্রোং অরাব
পুচেং কোকপ মৈ	হম হম খুরুমজৈ ॥
লাংচেং খস্ব মৈ ॥	হমি-হয়া-হয়ুম (অহম্মক)
চকপ নুবী ফুখামৈ	

(ঈরাংফু মনুংদ ঈশিং, চেঙ-লৈ কংকনি) ॥

৩) মালং নুংশিংকী মিংখৈরোল লাইশোল

মালংব নুংশিং নামিব	শীংঙেল লৈরাং লৈনময়েন
তেংবানববু ওইরিব	মালেম তাইবং ঈঙহনব ॥
তাইবং হকচাং শারিব ॥	ঈরাং খৌরম তৌজরি
লমজাউ খোল্ল হুমলিব	ননাইনবু কৌজরি ॥
কোরৌ নোংলোন শল্লিব	ঈরাংফুদ ঙানবীরো
মালেম লৈরোল ফাওরিব ॥	খৌজাল মীংয়েং তাবীরো ॥
চেংলৌ শকফম উদন	হে মালংব নুংশিং নামিব
তাইবং হকচাং পুরিব	হন্ন হন্ন খুরুমজৈ ॥
য়াইবী থবায় ওইরিব ॥	হয়ি-হয়া-হয়ুম (অহন্নক)
তাউজীং হৈরাং হৈনমপু	

(ঈরাংফু মনুংদ ঈশিং, চেঙ-লৈ কৎকনি) ॥

৪) লাইজ ঈশিংগী মিংখৈরোল লাইশোল

লাইজ ঈশিং ঈরৈম !	য়ারঙগী শীন্তু ঈ ॥
তেংবানববু ওইরিবী	তাইবংপালবু য়োক্লিবী
তাইবং হকচাং শারিবী ॥	নোংলোন তরেংমঙগী কুমলক্লো
কোরৌ মচি ঈ	লৈরোল তরেংমঙগী কারক্লো ॥
রাংবল মনাউ ঈ ॥	লাইজ ঈশিং ঈরুবী
কাসা লান্নং ঈ	অফ ফত্ত শেংলিবী ॥
খাকপ পুরৈরোন্স	ঈরাং খৌরম তৌজরি
পুরাং নাগাবা ॥	ননাইনবু কৌজরি ॥
খোংমরোক্কী ওন্দে ঈ	ঈরাংফুদ ঙানবীরো
খোংমরোক্কী হলরাই ঈ ॥	খৌজাল মীংয়েং তাবীরো,
লৈতুম নুঙদুম ঈ	হে লাইজ ঈশিং ঈরৈম
নুঙম নুঙঙৌ ঈ ॥	হন্ন হন্ন খুরুমজৈ ॥
অবাং কৌব্রু অস্প	হয়ি-হয়া-হয়ুম (অহন্নক)

(ঈরাংফু মনুংদ ঈশিং, চেঙ-লৈ কৎকনি) ॥

৫) মালেম লৈপাক লৈমগী মিংখৈরোল লাইশোল

মালেম লৈপাক লৈম	তেংবানবগী মমানি
তেংবানববু ওইরিবী	য়েমৌহনবী যাইফবী ॥
তাইবং হকচাং শারিবী ॥	তুংনফম্বু ওইরিবী
মালংকোন, মাল্লেকোন	নচা ননাই য়োক্লিবী ॥
পোংলৈকোন, লৈখাকোন	ঈরাণ খৌরম তৌজরি
লৈনুংকোন, খমলৈকোন	ননাইনবু কৌজরি ॥
খম্বংকোন কৌরিব	ঈরাণফুদ গানবীরো
লৈরোল তরেং লৈশাবী ॥	খৌজাল মীংয়েং তাবিরো ॥
চনীং লৈখারোলদগী	হে মালেম লৈপাক ইয়া-ও
নদোম থোক্ল লমহৌরকপী	হন্ন হন্ন খুন্নমজৈ ॥
	হয়ি-হয়া-হয়ুম (অহ্লক)

(ঈরাণফু মনুংদ ঈশিং, চেঙ-লৈ কংকনি) ॥

২ : মালেম লৈশেমঙৈগী মায়কৈঙাকপ লাই মরিগী মিংখৈরোল

লাহশোল

১) লাইবুংখৌ থরাগী মিংখৈরোল লাইশোল : নহালনোং অদুঙৈ, চিংঙু খোইয়ুম অসীব লাইয়িংখৌ সনামহীন, মালেম লৈরোল তরেং লৈশেমঙৈদ নোংলম চিথেক লৈঙাকখিব থরা কৌব লাইবুংখৌ-ও ! ওসি কোরৌ নুমিংকী য়াইফ খৌরম অসীদ ননাইনবু কৌজরি, মফমসীদ লাকপীরো, ঈরাণ খৌরম তৌজরি ॥ হয়ি-হয়া-হয়ুম (অহ্লক শোনগনি) ॥ তেনখোঙদ ঈশিং, চেঙ-লৈ কংকনি ॥

২) লাইবুংখৌ চেংঙাগী মিংখৈরোল লাইশোল : নহালনোং অদুঙৈ, চিংঙু খোইয়ুম অসীব লাইয়িংখৌ সনামহীন, মালেম লৈরোল তরেং লৈশেমঙৈদ, মীংলম চিথেক লৈঙাকখিব, চেংঙা কৌব লাইবুংখৌ-ও ! ওসি কোরৌ নুমিংকী য়াইফ খৌরম অসীদ ননাইনবু কৌজরি মফমসীদ লাকপীরো, ঈরাণ খৌরম

তৌজরি ॥ হযি-হয়া-হযুম (অহ্নক শোনগনি) ॥ তেনখোঙদ ঈশিং, চেঙ-
লৈ কৎকনি ॥

৩) লাইবুংথৌ য়ুচেংগী মিংথৈরোল লাইশোল : নহালনোং অদুঙৈ, চিংঙ
খোইয়ুম অসীব লাইয়িংথৌ সনামহীন, মালেম লৈরোল তরেং লৈশেমঙৈদ,
মৈরম চিথেক লৈঙাকবিব, য়ুচেং কৌব লাইবুংথৌ-ও ! ওসি কোরৌ নুমিংকী
য়াইফ থৌরম অসীদ ননাইনবু কৌজরি মফমসীদ লাকপীরো, ঈরাং থৌরম
তৌজরি ॥ হযি-হয়া-হযুম (অহ্নক শোনগনি) ॥ তেনখোঙদ ঈশিং, চেঙ-
লৈ কৎকনি ॥

৪) লাইবুংথৌ য়ুহাগী মিংথৈরোল লাইশোল : নহালনোং অদুঙৈ, চিংঙ
খোইয়ুম অসীব লাইয়িংথৌ সনামহীন, মালেম লৈরোল তরেং লৈশেমঙৈদ,
নুংশিংলম চিথেক লৈঙাকবিব, য়ুহা কৌব লাইবুংথৌ-ও ! ওসি কোরৌ
নুমিংকী য়াইফ থৌরম অসীদ ননাইনবু কৌজরি মফমসীদ লাকপীরো, ঈরাং
থৌরম তৌজরি ॥ হযি-হয়া-হযুম (অহ্নক শোনগনি) ॥ তেনখোঙদ ঈশিং,
চেঙ-লৈ কৎকনি ॥০॥



ফন্সাল লাংপ

লাইগী থৌরম অম পাঙথোকপদ ঈরাংফু লাংপ যাওরবসু যাওদ্রবসু
ফন্সাল লাংপদি যাওদব যাদে ॥ ঈরাংফু লাংপদ ঈরাংফু অচৌব অমসুং ঈরাংফু
মচা হায়ন অনীথোক্লু খায়দোকপগী চৎনবী লৈবগুম ফন্সাল লাংপদসু ফন্সাল
অচৌব অমসুং ফন্সাল মচা হায়দুন অনীথোক্লু খায়দোকপগী চৎনবী লৈ ॥ ফন্সাল
মচা লাংপগীদমক্তদি লা লাতেন ন্ত্রগ লাকোয় অমদ ফি অঙৌব মচা অম
ফীরোল অহুম থুপ্তন থারগ মদুগী মথক্ত অমসুং চিথেক মরিদ, শোনগদব
লাইগী মিংথৈরোল লাইশোল শোল্লগ, কংফম থোকপ ঈশিং, চেঙ, লৈ কতুন
ইচম চম্ব পাঙথোকনি ॥ অদুবু ফন্সাল অচৌব লাংপগীদমক্তদি মখোঙ মরি পানব
নমঙা যাওব উগী তাঙবল অম ফন্সাল লাংফম অদুদ মমায় নোংচুপ ওন্ন
থাগনি ॥ তাংবল অদুগী মথক্ত ফি মরাক তাইব ফিরাং অঙৌব অম অহুম্নক
থুপ্তগ থাগনি ॥ চিথেক মরিদ য়েংথৌ ন্ত্রগ রাচেৎন শেমদুন উচুক মরি য়ুংলগ
থাকখন অম খনগনি ॥ ঈরাংফু লাংপসু যাওব ঈরাং থৌরমগী ফন্সাল অচৌব
শেম্ব তারবদি ফন্সালগী মমাঙ কৌব্রু পাংলপ্ত ঈরাংফু লৈগনি ॥ ফন্সালগী মখোঙ
মরি অদুগ শোক্লু তাইনন লা লাকোয় মচা অমমম থাগনি ॥ ফন্সালগী মমাঙ,
লাইগী য়েঙ হৈরুক, উচান শীংচেপ মৈরা/খোইক থাউমৈ থমগনি, ওয়দ
লৈরুক, মেফুক মৈখু থমগনি ॥ ঈরাংফু লাংপ যাওদন ফন্সালখক্ত লাংপ
ওইরবদি ঈরাংফু লাংপদ পাঙথোকখিব ১) ‘ঈশিং কোম্বারোল’ শোন্দুন ঈশিং
শোকপ, ২) ‘অনম অথৌ অকোকলোন’ লাইশোল শোন্দুন কোকথোক
শেংদোকপ, ৩) ‘নাহাইরোল’ লাইশোল শোন্দুন শেংদোকপ, ৪) ‘ঈরু
লাইশোল’ শোন্দুন অমাই পিবাগী হক-লু শেংদোকপ অমসুং ৫) ‘অতাই

লাইশোল' শোন্দুন -(ক) লাইয়িংথো সনামহী, (খ) তেংবানব মপু, (গ) লৈমরেল শিদবী, (ঘ) ইবুধৌ পাখংব, (ঙ) মায়কৈ ঙাকপ লাই মরি—থাংজীং, মারজীং, রাংবরেল, কৌব্রু অমসুং মিংথৈরোল শোন্দুন থৌনিজগদব অখমব লাইশিংগী মমিং হায়দুন লাই তাইগনি ॥ অসুম তৌরগ ফম্বাল লাংপগী লাইশোল হৌগনি ॥ ঈরাংফু লাংলিব অসীগী মরমদি মাংলৈম লৈশেমলোনগী থৌবোঙ অদু লাইয়িংথৌ লাইরেন্মশিংগী মমাঙদ শকশেম তম্ব উইল্লগ মখোয়গী হরাউ নুংঙাইব ওই ॥ মখোয়ন হরাউ নুংঙাইদুন পেনবীরবদি মখোয়বু নীংজরিব মচা মনাই ওইব ঐখোয়বু নুংশিবীদুন মখোয়গী যাইফ থৌজাল ফংহনবী হায়বগী রাংউরোল নুংগী ওইব রাখলোন অসী মীতৈশিংগী অরিব লাইনীং অসীগী লৈজরকই ॥ মরম অসীন লাইগী থৌরম অমগীদমক্ত ফম্বালসু ঈরাংফুসু লাংপ তারবদি ফম্বাল হাম লাংলগ মথংদ ঈরাংফু লাংপন অচুম্ব থৌরম ওইফম্ব থোকপনি ॥ অদুবু কনাগুম্ব অমাইপিবাশিংনদি ঈরাংফু হাম লাংনৈ ॥ অসীগুম্ব চংনবী অসী লৈবিবগী মরমদি লাইগী থৌরম অদুদ লাক্ৰিব মীয়ায় লৈ কংপগী শরুক য়াওরবদি ফম্বালদ কংনৈ ॥ লৈ কংলব মতুংদ ঈরাংফু লাংপগী থৌরম চংথরকপ অসী খর নাটৈ চানদব ওইন থোকপদগী চংনবিব ওইগনি ॥

ফম্বাল মথক্ত ১) লাইয়িংথৌ সনামহী, ২) তেংবানব মপু, ৩) ইমা লৈমরেল শিদবী, ৪) ইবুধৌ পাখংব - মরিগী ফীরোয় অসুব মরি থমগনি ॥ থৌরাঙ অসী তৌবদ খুদোংচাদব লৈরবদি তঙাইফদব ওইন লাইয়িংথৌ সনামহীগী ফীরোয় অসুব অমদি থম্ব ফৈ ॥ ফম্বালগী য়েং ইথং থংব শরুক্ত (অমাইপিবাগীন ওয় থংব) তেংবানব মপু, তেংবানব মপুগী ওয়দ ইমা লৈমরেল শিদবী, লাইয়িংথৌ সনামহী, ইবুধৌ পাখংব - অহম অসী মথং মথং লৈগনি ॥ ঈরাংথৌনিগীদমক্ত মিংথৈরোল লাইশোল শোনব মতমদ ইহান হানবদ, লাইয়িংথৌ সনামহী, অনীশুবদ তেংপানব মপু, অহমসুবদ ইমা লৈমরেল শিদবী অমসুং মরিসুবদ, ইবুধৌ পাখংবগী - অসুম্ব মথং মথং মিংথৈরোল লাইশোল শোনগনি ॥ (হৌজিক ফাওবদ মীতৈশিংগী পুঙ্গিগ থাদোক্লদন লাক্ৰিব স্বাইদগী মরুওইব লৈশেমলোনগী ওইব লাইদি লাইয়িংথৌ

সনামহী, তেংবানব মপু, লৈমরেল শিদবী অমসুং ইবুথৌ পাখংবনি ॥ মরম অসীন লাই মরি অসিবু ফ্ফ্যাল লাংপদ য়াওবনি ॥ চিংঙু খৌইয়ুম অতিয়া শিদববু লাইয়িংথৌ সোরারেল/শলাইরেল হায়নসু খঙনৈ ॥ লাই মহাক্তি তেংবানব মপুগ তেথোক তেশিন্ন লৈব মরম তেংবানব মপুদ খৌনিজরিব অসী লাইয়িংথৌ মাঙেদ খৌনিজবসু য়াওরবনি হায়ন লৌগনি ॥) ঈশিং, চেঙ, লৈ কৎকনি ॥ ফ্ফ্যালদ মিংথৈরোল শোন্দুন ঈশিং, চেঙ, লৈ কৎপ মতমদ লাইয়িংথৌ সনামহীদ ইহান হাম কৎপগী মরমদি লাই মহাক্তি লাই পুন্নমকী নিংথৌ লাইনিংথৌনি ॥ কোরৌ নোংলোন ৭, মালেম লৈরোল ৭, নাপী শীংবী, বাপাল উপাল, থরায় পানব পুন্নমক অমসুং তাইবং মীওইববু শেশ্বীব অমসুং হিংহনবীরিব লাইনি ॥ লাইয়িংথৌ মহাকপু নুংশিবীব অমসুং মহাকী মতীক ময়াই খঙবদগী তেংবানব মপুন তেংবান অসী শেমহল শাহনবিবনি ॥ তেংবান মপু ফংজনবগী অমত্ত গায়ব লম্বী অমসুং পান্দ্বেদি লাইয়িংথৌ সনামহীনি ॥ তেংবানব মপু মহাকপু ফংজনবগী লম্বী অমসুং পান্দ্বে অসী তেংবানব মপু মহাক তাইবং মীওইবশিংদ পীবিরম্বনি ॥ ফ্ফ্যালগী মখোঙ মরিগ নকশিন্ন থারিব লা লাকোয় মরি অদুদ মায়কৈ ঙাকপ লাই মরি — থাংজীং, মারজীং, বাংবরেল, কৌত্রগী মিংথৈরোল লাইশোল শোন্দুন ঈশিং, চেং, লৈ কৎকনি ॥ লাই মরি অসীগী মিংথৈরোল কোন্ন শোনবগী মরমদি — লাইয়িংথৌ সনামহীনচিংব লৈশেমলোনগী লাই মরি অদুবু মখোয়ন ঙাকপী শেনবীব নন্তে, মখোয়দি তাইবং মীওইববু ঙাকপী শেনবীব ওইন লৈব মায়কৈ ঙাকপ লাইনি ॥ (ফ্ফ্যাল লাংপদ অমাইপিবা অদুন, লাইগী খৌরম অদুবু পাঙথোক্লিব মীশক অদুগী য়েক শলাই, য়ুম্মাক শাটৈ, মমিং মথা পন্দুন অমসুং খৌরমগী নুমিং থবান হায়দুন খৌনিবীগদবনি ॥)

ঈরাৎফু লাংলিব অমসুং ফ্ফ্যাল লাংলিব অদু ঈপাল খৌরমগী ওইরবদি ফ্ফ্যাল অদুগী মমাঙদ লাইয়িংথৌ নোংদম্বগী অম, লাইরেম্ম পীতাই খোমদাইবী (পীথ্রাই খোংদ্রাইবী) গী অম — ফ্ফ্যাল মচা অনী য়েং-ওয় খায়ন শেমগনি ॥ লাই অনী অসীগী মিংথৈরোল লাইশোল শোন্দুন ঈশিং, চেং, লৈ কৎকনি ॥ য়াইফ খৌজাল নিগনি ॥ অঙাং ঈপাল থাবগী অহিং নোংয়াইদ নোংদম্ব কৌব

লাই অদু লাকুন অঙাং অদুগী পুন্সিদ থোক্গদব লাইবক নোংদম, পুন্সিগী অবা-নুংঙাই, অফ-ফন্ত অদু অঙাংদুগী লাইবক্ত ইঁরে হায়ন মীতৈশিংন থাজনরকই ॥ পীক্লিব অঙাং অমন মথরায় তান নোক্লিব অসী পীতাই খোমদাইবীন লক্লবদগী নোক্লিবনি হায়বগী থাজনবী লৈরকই ॥ অঙাং অমগী অতেকপ ময়া অদু চেং মচং অঙাংব অমগ অঙৌব অমগ সনা লুপাগী মছংশিন্দুন পুন ফি মচেং অমদ যোমশিল্লগ – “হে পীতাই খোমদাইবী ঐগী ইয়া ফন্তব অসীগ নঙগী নয়া অফব অদুগ শিল্লসি” – হায়দুন যুমথক্ত লংখৎপগী চৎনবী লৈরকই ॥ লাইরেন্সী অসী অঙাংগী যাইফ-নুংঙাই পীঙন্ব লাইরেন্সী অমনি ॥ অঙাং অমবু ময়া শিনব লোইফিফাওব লাইরেন্সী অসীন শেম্বী হায়বগী থাজনবী লৈ ॥ অসুম্ব অখল্লব লাইশিং য়াওব ঈরাৎ খৌরম ওইরবদি অখল্লব লাইশিং অদুগী মিংখৈরোল শোন্দুন যাইফ খৌজাল নিজরব মতুংদ ‘তেশিল হঞ্জিল্লোন’ লাইশোল শোন্দুন ঈরাৎ খৌরম অদু লোয়শিনগনি ॥ ঈরাৎফু অমসুং ফন্সালদ ঈশিং, চেং-লৈ কতুন অমাই পিবান খুরুমগনি ॥ লাইগী খৌরম লোইরব মতুংদ চেং লৈশিং অদু ঈশিংদ থাদখিগনি ॥ লানচিংবশিং অদু থোজাল ব্রাংমদ হুন্দোকখিগনি ॥ লৌশিনব য়াব পোৎলমশিংন লৌশিনগনি ॥ (শোনগদব লাইশিংগী মিংখৈরোল লাইশোলশিং মখাদ লৈজরে) ॥

মিংখৈরোল লাইশোল – ১

১) লাইমিংখৌ সনামহীগী মিংখৈরোল লাইশোল

লাইমিংখৌ ইবুংঙো	সনামহী মহীরেল ॥
অতিংকোক মরু শিদব ॥	কোরৌথকী তমথরকপ
য়াইবী য়েলহৌঙৈগী	ব্রাংবলথকী খাইথরকপ
অমম্ব লৈশা হাল্লকপ ॥	নুংনাং শাগাঙথক্ত
খেরে নুঙগুম তগুম্ব	লাইজ ঈরোয়নন
ফোইদিং নোংথাঙ তরংলেন	তরঙ ঈপাকথক্ত
তরং লাইজ ঈপোকপ ॥	শেকমোম কাইবী লীবু
চিংঙু খোইয়ুম অসীব	পরিং লেগুম্ব হনব ॥

অমম মথৈ লৈতব
 অতিংঙা চেংলৌ মীংথোঙ খিংবদগী
 মালং যাইবী কাওগুম লমহৌরকপ ॥
 কোরৌ ফান্দ ফমদেংব
 চিংঙু যাইবী হুমজাউব
 থরায় তীল্লী যাইবী শিদব ॥
 নমু তাইবং শঙশঙ লোন্দিন্নব
 চিংঙু যাইবী খোঙেগ্লেম
 কোরৌ অরাংব তাইবংপ
 রাংবল অনেন্স তাইশিনব ॥
 নোংপোক চোয়নৌ চিংদোলপল
 যাই মরুদ ফমফম্ব ॥
 নতীক গুমথৈ খঙদব
 খোইরা লীহৌ নাইদব ॥
 কোরৌ চুমিথাঙগুম্ব
 রাংবল নুমিংথাঙগুম্ব ॥
 শোইরেল লৈথৈ হাম্বনব
 মপারী চিংখোঙ অহনব ॥
 শম্বেঙ নিংথৌ অপানব
 নচুবু মৈরিগী মচু ওইব ॥
 নমিংদি তরেংথোনবদগী
 অনীলৌথোন্ধগ মঙা থোনব ॥
 মঙাদগী যামল্লে হায়দুন
 অহমথোনব লাইয়িংথৌ ॥
 মদুসু যামল্লে হায়দুন অমথোনব
 হুং কৌব লাইয়িংথৌ ॥
 কোরৌ নোংলিংব
 মালেম লৈশেশ্ব

নমু পোংশেশ্ব ॥
 নপুরু কোরৌ নোংওইব
 ননম মালেম লৈওইব ॥
 কোনশেং সনা পিবারেল
 সনামহী ভৌবরেল ॥
 ফুহিংসনা লাইজরেল
 সনাফম্বাল মহীরেল ॥
 সম্বেঙগীদি মোরিব
 ফুংগাগীদি লাইরুব ॥
 মৈ তরঙ ঈশিং তরঙ
 অতিংঙা নুংশিং তরঙ ॥
 মালেম লৈদ বৌশাব
 য়েব্ব শারোয় লান্নোয়ব ॥
 তোপ্প লৈরে তোঙানব
 তিন্ন লৈরে অতিনব ॥
 তাইবংনুংদ লৈরিব
 থরায় হায়ন কৌরিব
 অ-কৌব লাইয়িংথৌ ॥
 গুসী কোরৌ নুমিত্ত
 ননাইনবু কৌজরি
 ঈরাং খৌরম তৌজরি ॥
 ফম্বাল থক্ত গানবীরো
 খৌজাল মীংয়েং তাবিরো ॥
 হুং শিদব লাইয়িংথৌ
 খুংফাং তরা লোন্দুন
 হম্ব হম্ব খুরুমজৈ ॥
 হয়ি-হয়া-হয়ুম (অহম্বক শোনগনি) ॥
 (ফম্বালদ ঈশিং, চেঙ-লৈ কংকনি ॥)

২) তেংবানবমপু রাইবীরেল শিদবগী মিংখৈরোল লাইশোল

পোফ্রেন পোকপ শাংলেন শাংপ	য়াইফ থোইব ইবুংঙো ॥
হৌফম লোমফম ওইরিব ॥	ইবুংঙোন মরুনি
হয়ি মিংলেন য়েংলমদ	ইবুংঙোন লোম্বনি
হয়া মিংখৈ ওয়রমদ ॥	ইবুংঙোন লীকুনি ॥
লুমাঙ শম্বুল পুঙ্গগ	য়াইবী থবায় পুঙ্গগী
পছৌ কৌবসু মখুস্ব ॥	হৌফম তিনফম ওইরিব
লুতুং শমজীন কিরগ	য়াইবীরেল শিদব ইবুংঙো ॥
পলেম কৌবসু মখুস্ব ॥	ঙসী কোরৌ নুমিত্ত
লুৱাই শম্বুল লৈরগ	ঈরাং খৌরম তৌজরি ॥
তেংবানব মপু ওইরিব ॥	ননাইনবু কৌজরি
হয়ি হয়া অনীগী	ফম্বাল থক্ত গানবীরো
অপুনব মশক হযুন্ন	খৌজাল মীংয়েং তাবিরো ॥
মিংলেন মিংখৈনরিব ॥	হুং শিদব মপু ইবুংঙো
খোইয়ুম খোইমোম পুন্নমক	খুংফাং তরা লোন্দুন
নশাদগী হাদোকপ ॥	হম হম খুরুমজৈ ॥
শিদব মপু ইবুংঙো	হয়ি-হয়া-হযুম (অহুন্নক শোনগনি) ॥
তেংবানবগী মবুংঙো	(ফম্বালদ ঈশিং, চেঙ-লৈ কংকনি) ॥

৩) ইমা লৈমরেল শিদবীগী মিংখৈরোল লাইশোল

য়োইবু খোইমোম লাইরেন্সা	পামেল নরা লীচত্তবী ॥
মরোঙখোং মরু পায়রিবী ॥	শিদ মপাল থারিবি
লুতুং শমজি হুন্নিবী	নাদ মউ লিংলিবি ॥
নুগী নুরম তারিবি ॥	খাবী চামা শিল্পাকপী
তাইবং শোংলেন অথান্নী	অমাই চাম পাউতাকপী ॥
তাইবং লীক্লেং ওইরিবী ॥	খোইমোম কোরৌ অরাংবী
তম্ফা নপাল উনাইদবী	লৈমরেল ফমথক গান্দিবী

লৈগী মরী পায়রিবী
 নোংগী মরী সূরিবী ॥
 তাইবং মমা ওইরিবী
 তাইবং মালং শল্লিবি ॥
 সনা ফম্বাল ওয়ওইবী
 সনজীং চাংদোল ঙাল্লিবি ॥
 তাইবং য়েনবু হুল্লিবি
 লৌশিং মৈরা ওইরিবী
 মনুং মপাল উরিবী ॥
 ঈশাইফুদ লৈরিবী
 ইমা লৈমরেল কৌরিবী ॥

ওসী কোরৌ নুমিস্ত
 ঈরাৎ খৌরম তৌজরি ॥
 ননাইনবু কৌজরি
 ফম্বাল থক্ত ঙানবীরো
 খৌজাল মীংয়েং তাবিরো ॥
 ইমা লৈমরেল শিদবী
 খুংফাং তরা লোন্দুন
 হন্ন হন্ন খুরুমজৈ ॥
 হয়ি-হয়া-হয়ুম (অহুল্লক শোনগনি) ॥
 (ফম্বালদ ঈশিং, চেঙ-লৈ কংকনি ॥)

৪) ইবুধৌ পাখংবগী মিংখৈরোল লাইশোল

খোইয়ুম কোনজিল তিংথোকপ
 উনৌ কোন্দে কোম হ্নব
 মপারী চাংখোঙ অতেনব ॥
 তীল্লিরেল লাইরিরেল
 খায়িরেল লিনতাউরেল
 তাউরোইনাই মঙামকপু
 য়েনথরকপ লাইয়িংথৌ ॥
 কচেং নোংথাঙ লৈমবু
 খুংজেং পাল্লোয়নন
 শেকমোম কাইবী লীতমহ্ন
 ফম্বাল নুঙ্গাঙথক্ত
 য়োইচানফব লাইয়িংথৌ ॥
 হয়িচকী পাখংয়োইরেল তোমপোকপ
 হয়াচকী তাংজলিলহা পাখংব ॥

খুনুংচকী শোল্লেংলোলাং পাখংব
 কোমচকী নোংদালাইরেল পাখংব ॥
 নমু পোংনিংথৌ লাংওনব
 ক-কৌব লাইয়িংথৌ ॥
 ওসী কোরৌ নুমিস্ত
 ঈরাৎ খৌরম তৌজরি ॥
 ননাইনবু কৌজরি
 ফম্বাল থক্ত ঙানবীরো
 খৌজাল মীংয়েং তাবিরো ॥
 খোইয়ুম কোনজিল তিংথোকপ
 খুংফাং তরা লোন্দুন
 হন্ন হন্ন খুরুমজৈ ॥
 হয়ি-হয়া-হয়ুম (অহুল্লক শোনগনি) ॥
 (ফম্বালদ ঈশিং, চেঙ-লৈ কংকনি ॥)

মিংথৈরোল লাইশোল - ২

১) লাইমিংথৌ থাংজীংগী মিংথৈরোল লাইশোল

লাইমিংথৌ থাংজীং কোয়রেলাই	নহালনোং মালেম লৈশেমঙৈদ
কেগে পোকপ কাসারেল	নোংলম চিথেক লৈঙাকখিব
মোইরাং লাংপুম অরিব ॥	থরা কৌব লাইবুংথৌগী
নুঙমু তুমদব খোঙনেংনব	মহুং মরেং থৌপুৰিব ॥
নুঙঙৌ শিদব খুদানব ॥	চাংঙু কোনজিল তিংথোকপগী
কেগে শহ্লেঙ মোরিব	লাইওল লাইয়াং ওইরিব
শহ্লেঙ মপু নিংথৌব	লাইমিংথৌ থাংজীং কৌব-ও ॥
শানম কানব মহারাব ॥	ঙসী কোরৌ নুমিত্ত
চাউবসু কোয়রেল	ঈরাং থৌরম তৌজরি
শাংবসু কোয়রেল	ননাইনবু কৌজরি ॥
ব্রাংবসু কোয়রেল	মফমসিদ লাকপিরো
কোয়রেল অহুম্ভক্ত ফম্ফম্ব ॥	থৌজাল মীংয়েং তাবিরো ॥
ফেনচি নোংহুম্ভম	খুংফাং তরা লোন্দুন
মালং মথোঙজীন	হম হম খুৰুমজৈ ॥
খমকোন মরাকচীনবু	হয়ি-হয়া-হয়ুম (অহুম্ভক) ॥
তাম খনব লাইমিংথৌ ॥	(ফম্বালগী নোংলম পাংব লাকোয়দ ঈশিং, চেঙ-লৈ কংকনি ॥)

২) লাইমিংথৌ মারজীংগী মিংথৈরোল লাইশোল

লাইমিংথৌ মারজীং ইবুংঙো	লাংগোই ভৌব অহেনব
অবাং য়োইরেল থাঙবাই মারহনব ॥	লাংগোই মশা মরি পানববু
নোংপোক ব্রাইরং অতাম্ব	লাংগোই খুৰুপ হৌন থৌব
কাঙজৈ হমদং নারেং সুব	লাংগোই খোঙুল তাদব
শারেল তাংগম য়াদ চীকপ ॥	লাংগোই অয়াঙব খোঙনেংনব ॥
কোরৌ নোংশগোল অপাইব	ওক্লেম য়াকানব

লাইরেন্ন পোংবৈনব
 চাংঙু ওংজা চাংমাব ॥
 লৈবাক মাইব রাতেস্ব
 নিংখৌ মাইব রাঙলব
 খৌদু নুঙপাকথক্ত রায়েনব ॥
 লাংগোই শগোল অপাইববু
 পাইখিগনু-ও হায়ন
 মখোঙ মশা থেক্ল
 বারক খৌপাউ তল্লীব ॥
 নহালনোং মালেম লৈশেমঙৈদ
 মীংলম চিথেক লৈঙাকখিব
 চেংঙা কৌব লাইবুংখৌগী

মহুং মরেং খৌপুরিব ॥
 চাংঙু অতিয়া শিদবগী
 লাইওল লাইয়াং ওইরিব
 লাইমিংখৌ মারজীং কৌব-ও ॥
 ওসী কোরৌ নুমিত্ত
 ঈরাৎ খৌরম তৌজরি
 ননাইনবু কৌজরি ॥
 মফমসিদ লাকপিরো
 খৌজাল মীংয়েং তাবিরো ॥
 খুংফাং তরা লোন্দুন
 হন্ন হন্ন খুন্মজৈ ॥
 হয়ি-হয়া-হয়ুম (অহন্নক) ॥

(ফন্মালগী মীংলম পাংব লাকোয়দ ঈশিং, চেঙ-লৈ কৎকনি ॥)

৩) লাইমিংখৌ রাংবরেলগী মিংখৈরোল লাইশোল

লাইমিংখৌ রাংবরেল ইবুংঙো
 লাইজ ঈমৈ খৈব ॥
 ঈমু হংজৈ সুব
 ঈঙৌ হংথোঙ লোনব ॥
 লেমলৈ ঙাথোঙ থিংব
 নমু পোংথোঙ লোনব ॥
 থবায় অপকমা পুম্মকপু
 থরৈ কুমহল্লোই হায়বগী
 লেমলৈ তাহল্লোই খনবগী
 লাইজ ঈখোং শীন্ন খৌখামলিব ॥
 নহালনোং মালেম লৈশেমঙৈদ

মৈরম চিথেক লৈঙাকখিব
 যুচেং কৌব লাইবুংখৌগী
 মহুং মরেং খৌপুরিব ॥
 চাংঙু খোইয়ুম অলীব
 লাইমিংখৌ সনামহীগী
 লাইওল লাইয়াং ওইরিব
 লাইমিংখৌ রাংবরেল কৌব-ও ॥
 ওসী কোরৌ নুমিত্ত
 ঈরাৎ খৌরম তৌজরি
 ননাইনবু কৌজরি ॥
 মফমসিদ লাকপিরো

খৌজাল মীংয়েং তাবিরো ॥ হন্ন হন্ন খুরুমজৈ ॥
 খুংফাং তরা লোন্দুন হয়ি-হয়া-হয়ুম (অহুন্নক) ॥
 (ফন্সালগী মৈরম পাংব লাকোয়দ ঈশিং, চেঙ-লৈ কৎকনি ॥)

৪) লাইয়িংখৌ কৌব্রুগী মিংখৈরোল লাইশোল

লাইয়িংখৌ কৌব্রু ইবুংঙো	মহুং মরেং খৌপুরিব ॥
অরাং কৌব্রু অসূঙ্গ	খোইয়ুম অতিয়া শিদবগী
লাইয়াম খুন্দা অহানব ॥	লাইওল লাইয়াং ওইরিব
চরীক মপাল থাবিব	লাইয়িংখৌ কৌব্রু কৌব-ও
নোংথরৈ মরু লিংবিব ॥	ঙসী কোরৌ নুমিত্ত
শামু অঙৌব তোংলকপ	ঈরাং খৌরম তৌজরি
ইঙা কুমদম্ব	ননাইনবু কৌজরি ॥
ইঙেল কুমখাইব ॥	মফমসিদ লাকপিরো
উন তরুক ঈরীব	খৌজাল মীংয়েং তাবিরো ॥
রাউ তরুক ঈথাব ॥	খুংফাং তরা লোন্দুন
নহালনোং মালেম লৈশেমঙৈদ	হন্ন হন্ন খুরুমজৈ ॥
নুংশিংলম চিথেক লৈঙাকখিব	হয়ি-হয়া-হয়ুম (অহুন্নক) ॥
য়ুহা কৌব লাইবুংখৌগী	(ফন্সালগী নুংশিংলম পাংব লাকোয়দ ঈশিং, চেঙ-লৈ কৎকনি ॥)

মিংখৈরোল লাইশোল — ৩

১) লাইয়িংখৌ নোংদম্বগী মিংখৈরোল লাইশোল

কাসা নোংখৌ লাইয়িংখৌ	অরাং থাঙরাই য়োইরেনব
রাংব নিংখৌ ডেলহৈব ॥	কোরৌথক্ত খৌদাব
খাকপ নিংখৌ পানজুম্ব	রাংবল থক্ত রাতেম্ব ॥
কাসা পাউতাক হৈব ॥	চিংঙু নোংখৌরেনব

নমু ফমফম লমশীনব ॥	ঙসী কোরৌ নুমিত্ত
শরক লৌতম হনব	ফম্বাল ঈরাং তৌজরি ॥
লাইবক নোংদম ইব ॥	ননাইনবু কৌজরি
কোরৌ নোংথোই ফম্ব	মফমসিদ লাকপিরো
নুংনাং য়াইবীরেল শিদব ॥	থৌজাল মীংয়েং তাবিরো ॥
কোরৌ নোংদোল নোংশাব	অঙাং নাউরা মহাকপু
খোইয়ুম য়াইবী য়েলহৌগী	পুলিস নুংশাং য়াইফব
চিংঙু থাবা নোংনিংথৌ	মীথোই মীহেল ঙান্নাইব
খোইয়ুম পাকল য়োইরেনব ॥	লাইবক নোংদম্বীরম-ও ॥
লাংগোই ঙৌব অহেনব	নোংদম্ব কৌব ইবুংঙো
শায়া মরি পানববু	খুংফাং তরা লোন্দুন
লাংগোই খুনেং শাদোংব	হন্ন হন্ন খুকমজৈ ॥
চিংঙু নোংপাং অতেংব ॥	হয়ি-হয়া-হয়ুম (অহন্নক) ॥

(অখন্নব ফম্বালদ ঈশিং, চেঙ-লৈ কৎকনি ॥ মিংথৈরোল লাইশোল অসীদি
অঙাং ঈপাল থাবগী নুমিদাংগী থৌরমদ ফম্বাল তোপ্প শেমগ থৌনিগনি ॥
থৌরম অসীবু নমু তাইবংগী লাইবক নোংদম য়েকপ লাই – নোংদম্ব লাই
ঈরাংথৌনি কোই ॥)

২) লাইরেন্সা পীতাই খোমদাইবী (পীপ্রাই খোমদ্রাইবী) গী

মিংথৈরোল লাইশোল

য়োইবু খোইমোম লাইরেন্সা	পলেম মমা পীরিবী
পীতাই খোমদাইবী কৌবী-ও ॥	খোন্নাং লাইজ তমলিবী ॥
লাইরেন্সা নোংথাংলৈমগী	অঙাং নাউরা মহাকপু
লাইওল লাইয়াং ওইরিবী ॥	য়াইফ থৌজাল লনকুবী ॥
কাসা অশেম অশা হৈবী	ঙসী কোরৌ নুমিত্ত
অঙাই তাইবং মালেমদ	ফম্বাল ঈরাং তৌজরি ॥
অঙাং নাউরা মহাকী	ননাইনবু কৌজরি

মফমসিদ লাকপিরো
খৌজাল মীংয়েং তাবিরো ॥
অঙাং নাউরা মহাকপু
পুন্সি নুংশাং যাইফব
মীথেই মীহেল গ্লামাইব

খৌজাল লনকুবীরম-ও ॥
লাইরেম্মা পীতাই খোমদাইবী
খুংফাং তরা লোন্দুন
হন্ন হন্ন খুরুমজৈ ॥
হয়ি-হয়া-হয়ুম (অহন্নক) ॥

(অহন্নব ফম্মালদ ঈশিং, চেঙ-লৈ কংকনি ॥ মিংখৈরোল লাইশোল অসীদি
অঙাং ঈপাল থাবগী নুমিদাংগী খৌরমদ ফম্মাল তোম্ম শেন্নগ খৌনিগনি ॥
খৌরম অসীবু লাইরেম্মা পীতাই খোমদাইবী কাসা অসেম-অশা হৈবী
ঈরাৎখৌনি কৌই ॥)

৩) লাইমিংখৌ খম্মুং থোঙ্ডারেলগী মিংখৈরোল লাইশোল

খম্মুং থোঙ্ডারেল অহনব
অশিব চাম নোংদম্ব
অচঙব চাম নোংখাইব ॥
খৌদা শিহ্লেং হৈব
অচঙব চাম থোঙহাংব
অশিব চাম থোঙথিংব ॥
অমন শিকুম লাল্লমশীনব
খোইয়ুম অতিয়া শিদবগী
লাইওল লাইয়াং ওইরিব ॥
ঙসী কোরৌ নুমিত্ত
ফম্মাল ঈরাৎ তৌজরি ॥
ননাইনবু কৌজরি ॥
মফমসিদ লাকপিরো

খৌজাল মীংয়েং তাবিরো ॥
লাল্লবদ ডাকপীয়ু
সোয়রবদ কনবীয়ু ॥
হকচাং পোলাং থাদোন্ধব
থরায় চেঙ্কা মহাকপু
কোরৌ নোংগাহনবীয়ু ॥
মপোক লাংওল অমদ
শাগৈ শালাই অসীদ
তাইবং কুন্সৈ য়াওহনবীয়ু ॥
অশি থোঙ থিংবী-ও
অচঙ থোঙ হাংবী-ও
খুংফাং তরা লোন্দুন
হন্ন হন্ন খুরুমজৈ
হয়ি-হয়া-হয়ুম (অহন্নক) ॥

(লা লাকোয় অমদ চেং-লৈ কংকনি ॥ মিংখৈরোল লাইশোল অসীদি অশিববু
মংফমদ পুথোন্ধমদাই, খাঙেলফমদ লৈরিঙৈদ অশি-লৈবাক খম্মুংগী নিংখৌ
খম্মুং থোঙ্ডারেল ঈরাৎখৌনিদ শোনগনি ॥)

৪) লাইরেম্মা ইমোইনুগী মিংখৈরোল লাইশোল

য়োইবু খোইমোম লাইরেম্মা	য়াইসনা কৌন শায়োনবী ॥
ইমোইনু অহোঙ অচাওবী ॥	নাকথ লৈম পাউতোইবী
তরা চাক্লিংখাক্ল চাকশৌগী	ফুরেপ লৈম লুজাওবী ॥
শংলৌ য়েম্নিংখাক্ল য়েনশৌবী	অযুক চরা নোংদম্বী
ঝাংলৈ য়ুনিংখাক্ল য়ুশৌবী ॥	নুমিদাং চরা নোংখাইবী ॥
মরাল য়ুমলেন ওমচিংবী	ওসী কোরৌ নুমিত্ত
লোইমোম ফৌগৈনুংদ ফৌওইবী ॥	ফম্বাল ঈরাণ তৌজরি ॥
লেমলৈ ওয়োকোমদ ওরৈম	ননাইনবু কৌজরি
নোইনু থুমখোংদ থুমলৈম ॥	মফমসিদ লাকপিরো
মশিল শিনসুফমদ শিল্লৈম	খৌজাল মীংয়েং তাবিরো ॥
তরেং শেনফুংদ লল্লৈম ॥	অঙাং নাউরা মহাকপু
লাইজ ঈরেলপুওদ ঈরৈম	পুন্সি নুংশাং য়াইফব
হুইয়েল লানফমদ লাল্লৈম ॥	মীথোই মীহেল ওম্নাইব
অচি তত্তবী অরায় কংদবী	খৌজাল লনকুবীরম-ও ॥
হীপোকপী য়াইপোকপী	লাইরেম্মা অহোঙ অচাউবী
হীরৈম য়াইরৈম	খুংফাং তরা লোন্দুন
হীকুবী য়াইকুবী	হন্ন হন্ন খুরুমজৈ ॥
	হয়ি-হয়া-হয়ুম (অহন্নক) ॥

(অঙাং ঈপাল থাব অমসুং চউম্বদ মিংখৈরোল লাইশোল অসী শোনদুন অখন্নব
ফম্বালদ ঈশিং, চেঙ-লৈ কংকনি ॥)

৫) কোরৌহনব নুমিৎকী ঈরাণ লাইশোল

নপল তুবী অঙনব	লৈরাই পাংব নিংখৌ চনু
কোরৌ নোংবু খোনব	পায়ম সনা লিনগোইনুংদগী
মালেম লৈবু লুন্স	খৌদু নুঙপাথক্ত নাউনৌব ॥
নোংপোক লৈহৌ	চান লমথাঙজৌন খোয়রেনব

লাইজ ঈপাথক্ত মিংথোংব	ঙসী কোরৌ নুমিত্ত
কোংয়াং ব্রাতোহুত্ত ঋংতাকপ ॥	ঈরাৎ খৌরম তৌজরি
নোংপোক মব্রাইতা	খৌজাল মীংয়েং তাবীরো ॥
ব্রাইরং লমন তাম্ব	নুমিৎ নঙন লুবগুম লূহনবী-ও
চোইনৌ চিংদোলপোক্ত	থবি নঙন শেংবগুম শেংহনবী-ও
মচেং কাইরৈ খোংবরক্ত	কোরৌ নঙন পানবগুম পানহনবী-ও ॥
চিঙুঐ খোংতিং লৈন ছল্লগ	থবি সেনকোইরেল অপানব নঙবু
মালেম বীং বীং খোজ্জারকপ ॥	খুংফাং তরা লোন্দুন
মালেম লাংজঐ য়োইময়াই	হন্ন হন্ন খুরুমজৈ
কোরৌহনব নুমিৎ নঙবু	হয়ি-হয়া-হয়ুম (অহন্নক) ॥

(লাইশোল অসীদি অযুক্ত অঙাং ঈপাল থাবগী অমসুং য়ুম শঙ্কাবগী খৌরমদ
মাস্কোল মচীন্দ ফৌ শঙবাই অচোনব অমদ পোংলম চৈরম হাপুন অখন্নব
ঈরাৎ খৌনিবদ শোনগনি ॥)

ঈরাৎফু লাংপ অমসুং ফন্সালদ চেঙ-লৈ কংপ লোইরগ মখাগী তেশিল
হনজিল্লোন লাইশোল অসী শোন্দুন ঈরাৎফু অমসুং ফন্সাল লাংপগী খৌরম
লোইশিগনি ॥

তেশিল হনজিল্লোন লাইশোল

ঙসী কোরৌ নুমিত্ত	য়াইফ খৌজাল ফংজরে ॥
ঈরাৎ খৌরম তৌদুন	শোয়রবদ ঙাকপিযু
ফন্সাল ফমলেল শেমদুন	লাল্লবদ কনবিযু ॥
য়াইফ খৌজাল নিজরে ॥	খোইয়ুম খোইমোম পুম্মক
চিংঙু খোইয়ুম লাইয়িংখৌ	নহলফমদ হনবীরো
য়োইবু খোইমোম লাইরেম্মা	নতেফমদ তেবীরো ॥
পুম্মমক্কী নফমদগী	লৈপাক মাইব খুরাই তাঙব

নিংথৌ মাইব চিৱাই তাঙব ॥

ননাই অমাই পিবান

খুংফাং তৱা লোন্দুন

হম হম খুৰুমজৈ

হয়ি-হয়া-হয়ুম (অহুন্নক) ॥

(ঈৱাংফু অমসুং ফম্বালদ ঈশিং, চেঙ-লৈ কৎকনি ॥ লৌশিনব যাব
পোংলমশিং লৌশিল্লগ চেঙ-লৈ অদু ঈশিংদ থাদগনি অদুগ লা-নচিংব অঁতৈ
পোংলমশিং অদুদি থোঙ্কাল ৱাংমদ হুন্দোকখিগনি ॥)

য়েংশিনবিগদব : নোঙ্কাদব লাইগী লাইশঙদ, লাইফমদ অমসুং লাইগী
চেংলৌ শকপাহুংদ খুৰুমজদুন যাইফ থৌজাল নিজবগী মিংথৈৱোল লাইশোল
শোনবদদি লাই অদুবু ‘মফমসিদ লাকপিরো’ নজুগ ‘ফম্বাল থক্ত গানবীৰো’
হায়ন কৌজব অমসুং থৌনিজব লোইৱব মতুংদ ‘নহলফমদ হনবীৰো,
নতেফমদ তেবীৰো’ হায়ব ‘তেশিল হঞ্জিল্লোল’ লাইশোল অসী যাওৱোই ॥
থৌনিৱোল লাইশোল অদু শোল্লগ অদুমক লোইশিনগনি ॥

মিংথৈৱোল লাইশোল অতেনব - ১

১) অতিংঙাগী মিংথৈৱোল

নোংলোন তৱেং নোংশাব

তেংবানববু ওইৱিব

তাইবং হকচাং শাৱিব ॥

নুমিং থা শজীক থবা

তোংচেং থৌৱানমিচাক্ল

নমিং ননা ওইৱিব

অতিংঙা ইপা ইবুংঙো ॥

২) খাস্তী মৈগী মিংথৈৱোল

নশেক নঙাল নীংথিব

য়াইফ নুংঙাই পীৱিব ॥

তেংবানববু ওইৱিব

তাইবং হকচাং শাৱিব ॥

নমু তাইবং খুঞ্জিংমৈ

পোইঁৱেতোম খুহুংকমৈ

খাস্তী মৈত্ৰেং অৱাব ॥

৩) মালং নুংশিংকী মিংখৈরোল

কোরৌ নোংলোল শল্লিব
মালেম লৈরোল ফাওরিব ॥
তেংবানববু ওইরিব
তাইবং হকচাং শারিব ॥
তাইবংপানবু ইংহনব
য়াইবী থবায় য়োক্লিব
মালং নুংশিং নামিব ॥

৪) লাইজ ঈশিংগী মিংখৈরোল

কোরৌ মচি ঈ
বাংবল মনাউ ঈ ॥
তেংবানববু ওইরিবী
তাইবং হকচাং শারিবী ॥
লাইজ ঈশিং ঈক্লিবী
তাইবংপানবু য়োক্লিবী
লাইজ ঈশিং ঈরৈমা ॥

৫) মালেম লৈপাকী মিংখৈরোল

লৈরোল তরেং লৈশাবী
তেংবানববু ওইরিবী
তাইবং হকচাং শারিবী ॥
য়েমৌ হনবী য়াইফবী
তাইবংপানবু য়োক্লিবী
তাইবং মমা ওইরিবী
মালেম লৈপাক লৈম-ও ॥

মিংখৈরোল লাইশোল অতেনব - ২

১) সনামহীগী মিংখৈরোল

লাইয়িংখৌ ইবুংঙো
অতিংকোক মরু শিদব
চাংঙু খোইয়ুম অশীব
সনামহী মহীরেল ॥
নোংখোঙ কোয়ব অঙম্ব
তরঙ হিরেল হোল্লিব ॥

কোনশেং সনা পিবারেল
সনামহী ঙৌবরেল ॥
তাইবংনুংদ লৈরিব
থবায় হায়ন কৌরিব
হং কৌব লাইয়িংখৌ ॥

২) তেংবানব মপুগী মিংখেরোল

লুমাঙ শম্বুল পুলগ
পম্বৌ কৌবসু মখ্শ্ব ॥
লুতুং শমজীন কিরগ
পলেম কৌবসু মখ্শ্ব ॥
লুৰাই শম্বুল লৈরগ
তেংবানব মপু ওইরিব ॥
তেংবানবগী মবুংঙো
ইবুংঙোন মরুনি ॥
ইমুংঙোন লোস্বনি
শিদব মপু ইবুংঙো ॥

৩) লৈমরেলগী মিংখেরোল

লুতুং শমজীন কিরিবী
নুগী নুরম তারিবি ॥
শিদ মপাল থারিবি
নাদ মরু লীংলিবি ॥
লৈগী মরী পায়রিবি
নোংগী মরী সুরিবি
তাইবং শোঙলেন অথাল্লী
তাইবং য়েনবু ওইরিবি ॥
ঈশায়ফুদ ঙাল্লিবি
ইমা লৈমরেল শিদবি ॥

৪) ইবুধৌ পাখংবগী মিংখেরোল

উনৌ কোন্দে কোম্বনব
মপারী চিংখোঙ অতোনব ॥
পাখং য়োইরেল তোমপোকপ
তাংজ লিলহা পাখংব ॥
শেদ্রেং লোলাং পাখংব
নোংদা লাইরেল পাখংব
নমু পোংনিংথৌ লাংওনব ॥
ইবুধৌ কোনজিল তিংথোকপ
ক-কৌব লাইয়িংথৌ ॥

মিংখৈরোল লাইশোল অতেনব - ৩

১) থাংজীংগী মিংখৈরোল

কেগে পোকপ কাসারেল
মোইরাং লাংপুম অরিব ॥
নুঙমু তুমদব খোঙনেংনব
নুঙবী শিদব খুদানব ॥
থরা কৌব লাইবুংথৌগী
মহং মরেং থৌপুব
লাইয়িংথৌ থাংজীং কোয়রেলাই ॥

২) মারজীংগী মিংখৈরোল

অরাং থাঙব্রাই মারহনব
কাঙজৈ হুমদং নারেংসুব ॥
নোংশগোল অপাইব খোঙনেংনব
চিংঙু ওঙজা চিংমাব ॥
চেংঙা কৌব লাইবুংথৌগী
মহং মরেং থৌপুব
মারজীং কৌব লাইয়িংথৌ ॥

৩) ব্রাংবরেলগী মিংখৈরোল

ঈঙৌ হংজৈ সুব
ইমু হংথোঙলোনব ॥
থরায় অপকমা পুম্মকপু
থরৈ লেমলৈ তাহন্দব ॥
যুচেং কৌব লাইবুঙথৌগী
মহং মরেং থৌপুব
ব্রাংবরেল কৌব লাইয়িংথৌ ॥

৪) কৌব্রুগী মিংখৈরোল

অরাং কৌব্রু অসূপ্ন
লাইয়াম খুন্দ অহানব ॥
চরীক মপাল থাবীব
নোংথৈ মরু লীংবীব ॥
যুহা কৌব লাইবুংথৌগী
মহং মরেং থৌপুব
কৌব্রু কৌব লাইয়িংথৌ ॥

মিংখৈরোল লাইশোল অতেনব - ৪

১) নোংদম্বগী মিংখৈরোল

কোরৌ নোংখোই ফন্নিব
চিংঙু থাব নোংনিংথৌ ॥
নমু ফাংলম খৌশীনব
শরুক লৌতম হুন্নিব ॥
কোরৌ থক্ত খৌদাব
রাংবল থক্ত রাতেম্ব
কাসা পাউতাক হৈব ॥
নমু তাইবং পুন্সগী
লাইবক নোংদম য়েক্লিব
চিংঙু খোইয়ুম নোংদম্ব ॥

২) পীতাইখোমদাইবীগী মিংখৈরোল

কাসা অশেম অশা হৈবী
অঙাই তাইবং মালেমদ
অঙাং নাউরা মহাকী
পলেম মমা পীরিবি
খোম্লাং লাইজ তন্নিবি ॥
য়োইবু খোইমোম লাইরেম্মা
পীতাই খোমদাইবী কৌবী-ও ॥

৩) খম্মুংথোঙ্ডারেলগী মিংখৈরোল

অশিব চাম নোংদম্ব
অচঙব চাম নোংখাইব
খৌদা শিহ্নোঙ হৈব ॥
অচঙব চাম থোঙহাংব
অশিব চাম থোঙথিংব ॥
অমন শিগুম লাল্লমশীনব
খোইয়ুম রাচুম সুব
খম্মুং নিংথৌ থোঙ্ডারেল ॥

৪) ইমোইনুগী মিংখৈরোল

য়োইবু খোইমোম লাইরেম্মা
তরা চাক্লিংখাক্ল চাকশৌবী
শংলৌ য়েম্মিংখাক্ল য়েনশৌবী
রাংলৈ য়ুম্মিংখাক্ল য়ুশৌবী
মরাল য়ুমলেম ওমচিংবী
হাঁরেম য়াইঁরেম
হীকুবী য়াইকুবী
য়াইসনা কৌন শায়োনবী
ইমোইনু অহোঙ অচাউবী ॥

৫) নুমিৎকী মিৎথৈরোল

চোইনৌ চাংদোল পোক্ত
মচেং কাইরৈ খোংবরক্ত
চাংথৈ খোঙতিং লৈনহ্লকপদ
মালেম খীং খীং খোঙ্গারকপ ॥
মালেম লাংজুং য়োইময়াই
থবি শেনকোইরেল অপানব ॥
নুমিৎ নঙন লুবগুম লূহনবী-ও
থবি নঙন শেংবগুম শেংহনবী-ও
কোরৌ নঙন পানবগুম পানহনবী-ও ॥

৬) তেশিল হনজিল্লোন লাইশোল

চাংঙু খোইয়ুম লাইয়িংথৌ
য়োইবু খোইমোম লাইরেন্সা
পুম্মকী মফমদগী
য়াইফ থৌজাল ফংজরে ॥
খোইয়ুম খোইমোম পুম্মক
নহলফমদ হনবীরো
নতেফমদ তেবীরো ॥
ননাই অমাই পিবান
খুংফাং তরা লোন্দুন
হন্ন হন্ন খুরুমজৈ ॥০৥



১ : উহৌ-উরেপ তম্বগী ঈরাং খৌরম

যুম অম শাব তারবদি শাগদৌরিব যুম অদুগী যুম্ফম য়েংলগ উহৌ-উরেপ য়েংলগ শাগনি ॥ য়েংনিংব মফমদ উহৌ-উরেপ হেতু য়েংব য়াদে ॥ মীচম অয়াস্বগী য়ুমদি মাক্সোল য়াওরগ কা মরি লৈ ॥ কা মরিগী য়ুম অম শাব তারবদি উহৌ-উরেপকী মফম অসী য়ুম অদুগী অশাংব অদু মনীং মমাঙ থুপচিল্লগ ময়ায় অদুবু কারল কৌই ॥ কারল অদুগী নোংপোকলোমদ খুবোম অম ওল্লগ উহৌ-উরেপ য়েংগনি ॥ উহৌ-উরেপ য়েংলমদাইদ লাইশোল অসী শোন্দুন ‘সনা লুপা কোনয়াই’ হুনগনি — “হে ইমা লৈমরেল শিদবী, লৈমুরোল তরুক্ষমত্ত য়াহীল্লী ॥ লৈহাউরোল মঙামত্ত য়াতাবী, মালেম লৈসনা অঙাংব, কোরৌ নোংলুপান অঙৌবন নঙবু তাইরবনে ॥ হৌ উক ফরো ॥” কোনয়াই হুনব অসীদ য়াওগদব পোংচঙশিংদি — সনা লুপা কোনয়াইপু, য়োংথী, য়াইঙং, হোংঙু, ফৌ খর, চকপী লাইশম, নোংদার — পোংলমশিং অসী মথকী লাইশোল অসী শোন্দুন উহৌ উরেপকী উখুন্দ খাদগনি ॥

শেমশাব : উহৌ-উরেপ ওইগদব য়ুস্বী অদু ঈশিং অশেংবন ফজন চামথোক্তুন অমোং অকায় লৌথোক্কনি ॥ য়ুস্বী অদুগী মতোন ওইরম্ব ফি অঙৌব অম য়েংশিনগনি ॥ য়েংপগী মরোঙদি — ওয়গী ফীজীল্লা মখা থংন অদুগ য়েংকী ফীজীল্লা মথক থংন য়ুস্বী অদুদ য়েংকনি ॥ মখা থংব ফীবান্দগী খুবাক অমরোম কাখংপগী চাংদ কাখত্তুন হৈনৌ মনা অহুম থেত্তুন পয়ান পুনগনি ॥ পয়া মতোন অদু মথকলোমদা লৈখংকনি/ওনখংকনি ॥ অসুয় শেম-শাব লৌইরবদ য়ুস্বী অদু চীংখৈ পাংন ইনখংনবগীদমত্ত মোইরাং লাইজীরোমদ ওন্দুন কাংফৈ অহুম থারগ থমগনি ॥ অসীগী মতুংদ য়েংলিব ফি অদুগী মথক

নোংপোক থংবদ সনা চনিং অম, নোংচুপ থংবদ লুপা মচেং অম, অৱাং থংবদ তাইৱেল মচেং অম, মখাৱোম থংবদ উনিংথৌ মচেং অম হাপকনি ॥ (সনা লুপা অদু মচু মান্নব নোংদাৱন নত্ৰগ চেঙ অঙাংব অমসুং অঙৌবন মছং শিনব য়াই ॥) পোংলম মৱি অসী থম্ব মতমদ লাইশোল অসী শোনগনি — “উহৌ-উৱেপকী মমিংদি অচিৱ কৌএ ॥ মতম অমদ উৱেপ অপানবসু কৌএ ॥ উহৌ উৱেপকী লান্সা ওইৱিৱ উৱেপ উপাদি নোংনাং ঈশিং চাইবনে ॥ মমিংদি ঈংখৈচাইব কৌএ ॥”

উহৌ উৱেপ যুংবদ চঙগদব অতোপ্প পোংচঙশিংদি — ১) খোইৰু থাউমৈ নত্ৰগ উচান শীংচেপ মৈৱা, ২) চেঙ-লৈ, হৈৰুক-লৈৰুক, ৩) যুস্থী উহৌ-উৱেপ অদু শেষ শাৱিব মী অদুগী য়েংনবা খুঁদৈ অম, ৪) উকোকী অথেনপোং ১, উতোনগী অথেনপোং ১ — উকোকী অথেনপোং অদুন যুস্থুগী ওইগনি অদুগ উতোনগী অদুন যুম অদুগী উহৌ-উৱেপ যুংলিব মী/অমাইপিবা অদুন ফংগনি ॥ উহৌ-উৱেপ অদু মাগী উপা লান্সাগ পানখংকে হায়ৱদি অসুয় লাইশোন শোল্লগ পানখংকনি — “উহৌ-উৱেপ যুস্থীগী লান্সাদি নোংনাং ঈশিং চাইবনে ॥ মমিংদি ঈংখৈচাইব কৌএ ॥”

উহৌ-উৱেপ যুংব মতমদ নোংথৌ লাইগী মায়ওন অমদি থা থাগী উহৌ-উৱেপ উঈনগী মায়কৈ খঙদ্রবদি উৱেপ যুংব/হনব খুঁদীংমত্ৰ ময়ামগী ওইন চিংখৈ পাংন ঈনগনি ॥ মৱমদি, চিংখৈদি যুমগী নিংথৌ লাইয়িংথৌ সনামহীগী মীংলম্বি ॥ চিংখৈ পাংন উহৌ-উৱেপ ঈনবদ অকাযব লৈতে ॥ মটৈ চপ মাটৈ ॥ উহৌ-উৱেপ ঈনখংপদ মী অহুম চঙগনি ॥ নিংশা য়েঙ লৈব মীশক অদুন উৱেপকী ময়াদ পায়গনি ॥ অদুগ মী অনী অদুন — অমন মতোন্দ অদুগ অতোপ্প অদুন মখোঙলোমদ পায়গনি ॥ উৱেপ অদু ঈনখংপ মতমদ মী অহুম অদুন — হৈ (হয়ি) হায়ন হৌন শোন্দুন যুস্থী অদু হৌগৎকনি, হা (হয়া) হায়ন হৌন শোন্দুন অনীৱক সুব ওইন অমুক ঈনখংকনি অদুগ হং (হয়ুম) হায়ন অমুক হৌন শোন্দুন অহুন্নকসুব অৱোইব ওইন চপযুংব ফাওব ঈনখংকনি ॥ উহৌ উৱেপকী উমিং অদু লৈনব যুমগী ওইনদি কৌবু মায়কৈৱোম ওনশিনগনি ॥ অদুবু লাইশঙ লাইয়ুম শাবগী ওইৱদি থাংজীংলোমদ

ওনশিনগনি ॥ লৈনব যুমগী ওইনদি উরেপ উমিৎ অদু থাংজীং লোমদ ওনশিনব ফন্তে ॥ উরেপ যুয়ী ঈনখৎপ মতমদ যুশুন উরেপ উদ হনগৎন য়েংখৎপ তৌহৈদে ॥ খ্বৎন লৈপাক খর পায়রগ “হে লাইয়িংথৌ সন্তোঙ নিংথৌ অপানব-ও ॥” – হায়ন শোন্দুন উরেপ উখুন্দ থাদগনি অদুগ উখুল সুজিনগনি ॥ মসীগী মতুংদ উমায় অদু যুশুন য়েংব য়ারে ॥ উহৌ-উরেপ তন্তু অসী মমাঙঠৈদগী চৎনরকপ মতুংইন্ন অফব থাবাল, নুমিৎ অমসুং পুঙফম য়েংলগ পাঙথোক্কনি ॥

উহৌ-উরেপ তন্তু লৌইরগ তৌগদবদি – শাগদৌরিব যুম অদুগী যুশুন ফশ্মেনগী পরিং রাংমদ কোয়গনি অদুগ উহৌ-উরেপ তন্তিব অমাইপিবান যুমগী পরিং মনুংদ চত্তুন লাইশোল অসী শোন্দুন তাইরেল পুংফাইন লাইজ স্বীকফেন চাইথোক্কনি — “পরিং অসীগী মনুংদ লৈব তীলমু লাইমু, তীল-কাঙ, ককচেং-খোইয়া পুন্মক চংলো, লাইয়িংথৌ সনামহীগী য়াথংনে ॥” অসুম তৌব অসীন যুম্ফম অদুদ লৈরন্ত থরায় পানব তীল-কাঙ অমসুং তীনমু-লাইমুনচিংব পুন্মক তানথোকপ্তবনি হায়ন খনগনি ॥ যুম অদু শারকপদ থরায় পানব অমত্ত অরা অনা, অশি-অনা থোকবিদ্রে হায়ন লৌগনি ॥

উহৌ-উরেপ তন্তু হেক লৌইবগ য়ান্ন থুন উরেপকী মখোঙদ চঙশিন্দুন উরেপ অদুদ খ্বৎন পায়রগ অমাই পিবান লাইশোল অসী শোনগনি — “চিংদ খোংনাং হৌএ ॥ তমদ চোন্নাং পোকএ ॥ উতং কাপতু হুইকা থান মালেম লৈসেস্নে ॥” – লাইশোল অসী শোল্লগ তুংলোমদ খোঙকাপ অহুমদং হন্দোঙ্কগ উরেপকী উতোন্দ মুন্ন য়েংবদ মশক অম উগনি ॥ উরিব মশক অদু ফজরবদি য়ান্ন ফৈ ॥ মশক অদু খীরবদি ফন্তে ॥

উহৌ-উরেপ উতোন পৈবগী অফ-ফন্ত : উরেপকী উতোন অদু কদোমদ পৈবগে য়েংবদ মৈরমলোমদ, মখারোমদ, মোইরাং লাইজীরোমদ অমসুং নোংচুপলোমদ পৈন লৈব ফন্তে ॥ নোংপোকলোমদ পৈরবদি লৈপাক নিংথৌন চান্নি ॥ চিংথৈরোমদ পৈরবদি পুন্সি-নুংশাংই, ঈংন তপ্প পান্নি, মচাক-মরল ফংজৈ য়ান্ন ফৈ ॥ অরাংলোম পৈরমদি পুন্সি শাংই ॥ কৌবুরোমদ পৈরবদি

পাংগল কল্লি ॥ চিংথৈরোমদ পৈবন স্বাইদগী হেম ফৈ অদুগ মখারোমদ পৈবন
স্বাইদগী হেম ফন্তে ॥০৥

২ : যুম শঙ্গাবগী ঈরাণ্ থৌরম

যুম অম শাব পুনোই লোইরব মতমদ নুমিৎ থাবাল অফব য়ান্ন কৃপ্ন
য়েংলগ শঙ্গাবগী ঈরাণ্ থৌরম পাঙথোকনি ॥ নৌন শাজব যুম অদুদ লৈজরগ
পুন্সি নুংশাংন, চাদা নাউদা শন্ন, নুংঙাই য়াইফন পান্নবগীদমত্ত পাঙথোকফম
থোকপ ঈরাণ্ থৌরমশিং কাঙলোন চুন্ন পাঙথোকনি ॥ থৌরম অসীদ
পোৎলমশিং অসী চঙগনি — (১) ঈরাণ্ফু লাংপগী থৌরমদ চঙফম থোকপ
পোৎলমশিং, (২) ফম্বাল লাংপগী থৌরমদ চঙব পোৎলমশিং (ঈরাণ্ফু অমসুং
ফম্বাল অচৌব নত্ৰগ মচা অপান্ন মতংইন্ন লাংপ য়াই ॥ থৌরম অসীগীদমত্তদি
মচা লাংপন খুদোংচাগনি ॥) (৩) শীং খর (য়ামদ্রবদ শীঙ্গায়বাক তরেৎ),
(৪) রাই লাইতং মখায়মুক, (৫) য়োৎশবী-১, (৬) ঈশিং থন্ন য়াওব পুল
কংনাস্বী-১ (৭) চেঙ চেঙফু-১, (৮) ঙা য়াওব ঙারুবাক -১,
(৯) ফৌদাং থুম্মোক অচোনব-১, ফৌদাং থুম্মোক অসীগী মথক্ত হাপ্নব ঙা
মচা মকু পানব অকংব পরেং-১, (ঙাখা, ঙাহৌ, ফাবৌঙাগুন্স), থুম কাগুপ-
১, শিং য়েংকোন ওয়কোন কাগুপ-১, চফু মচা নত্ৰগ খুজাই অমদ মীতৈ
ঙমু-৫, লা লাকোয় অমমমদ হৈরুক লৈরুক, (১০) চফুমচা অমন মখুম খুন্স,
মঙক য়োগে তৌন ঈশিং য়াওব ঈশাইফু অচৌব-১ (ঈশিং অদু ঈয়োকোম
নত্ৰগ ঈখোংদগী অতল্লন শোকপ ওইগদবনি) ॥ (১১) ঈশাইফু অসীগ
লোয়নগদব অথেনপোৎ-১, (১২) লাইয়িংথৌ সনামহীগী অথেনপোৎ-৩
(অথেনপোৎ অলুম অসী শেল্লব — লফোই লফাং চঙ থোকপ-৯, হৈরুক/
কা মরু মনা-৯, শেল ময়েক-৯, খোইরু থাউমৈ নত্ৰগ উচাল শীংচেপ মৈরা-
৯, অদুবু অথেনপোৎ অমগীদমত্ত লফোই লফাংনচিংব ৩/৩ চঙলিব অসী
অয়াস্বগী ওইনদি ১/১ ওইবসু চৎনৈ ॥ — চেঙলুক-৩, য়েনশাং নাপী, মরোয়
মপাং, হৈকৎ লৈকৎ, লাইয়িংথৌগী ফীরোয় অসুব-১ — পল্লমক অসী
য়াওগনি) ॥ (১৩) ইমোইনু লাইরেন্সীগী অথেনপোৎ-১, (১৪) ফুংগা
অপোকপগী হৈরুক-৩ অমসুং লৈরুক-৩, (১৫) থোঙজীন য়য়া

থোঙ্ডারেলগী হৈরুক-১ লৈরুক-১, (১৬) উহৌ উরেপকী হৈরুক-১, লৈরুক-১ (১৭) তেংবানব মপুগী হৈরুক-১ লৈরুক-১ (১৮) থাংজীং, মারজীং, রাংবরেল, কৌব্রুগী হৈরুক-লৈরুক-১/১ (১৯) ঘুমশাবগী ফীরোয় অসুব-১ ॥ পুন্মক অসী সুমাঙদ থেন্দুন থমগনি ॥

শঙ্কাবগী ঈরাৎ খৌরম হৌদ্রিউঙদ অমাইপিবান ইমুংগী সনামহী কাচিন্দগী হৌদুন ইমুং মাংগোল, সুমাঙ থেলোং অমসুং খৌরাং তৌদুন থম্দিব পোৎলম পুন্মক ‘অনম অথৌ’ অমসুং ‘নাইহৌরোল’ শোন্দুন তাইরেল পুংফাইন লাইজ বীকফেন চাইদুন শেংদোকনি ॥ অমাইপিবান ঈরাৎফু অমসুং ফম্বাল লাৎপগী খৌরম লোইশিনগনি ॥ অসীগী মতুংদ ১) শীঙ্গাইবাকশিং অদু সুমাঙদ মৈ হৌগৎকনি ॥ (মৈখেঙগী লৌব মৈ ওইরবদি মৈশেং ওইনবগীদমক মৈথাঙ অছম্বক লৌরগ মদুন মৈ চুখতুন হৌগৎকনি ॥) মৈগী মিংখৈরোল শোন্দুন মৈ ঈরাৎকনি ॥ (মৈগী মিংখৈরোল লাইশোল য়েংবীযু) ॥ চেং-লৈ কৎকনি ॥ ফুঙ্গাগী মৈফমদ কোনজল য়াইচল্লগ অচাকপ শীং অদু পুশিন্দুন ফুঙ্গাগী মৈ হৌগৎকনি ॥ মৈ হৌগৎপদ রাই, য়োৎশবী, ঈশিং পুল পুশিনগনি ॥ মৈ অদু মৈচাক ফন চাকহনগনি ॥ অসুন্ম মৈন ইহান হান্ন শঙ কাগনি ॥ ২) মথংদ চেঙফু অমসুং ঙারবাক পুশিন্দুন মফম চান থমগনি ॥ ৩) উহৌ-উরেপকী হৈরুক লৈরুক পুশিন্দুন মখোঙদ কৎকনি ॥ ৪) লাইয়িংথৌ সনামহীগী অথেনপোৎ ৩ অদু পুশিন্দুন লাইমাঙদ থেন্দুন থমগনি ॥ ৫) ইমা লৈমরেলগী ঈশাইফু অমসুং অথেনপোৎ অদু পুশিল্লগ লৈমরেল কাদ ঈশাইফু অদু ফৈজা অমদ খিল্লগ মমাঙদ অথেনপোৎ অদু থমগনি ॥ ৬) ফুঙ্গা অপোকপগী হৈরুক লৈরুক অদু ফুঙ্গা লাইরুগী হেক মখা থংবদ থমগনি ॥ (কনাগুন্মন অবাংথংবরোমদ থমগনি হায়বসু য়াওই ॥) ৭) থোঙ্ডারেলগী হৈরুক লৈরুক অদু মাংগোল্লোম থংবদ, থোঙগী মখা থংব ফল্লাং ময়াদ থমগনি ॥ ৮) কোরৌহনব নুমিংকী ফৌদাং থুম্মোক অচোনব অদু মাঙ্গোল মচীন, ফমেল উখোস্তেনগী হেক অবাংথংব নাকন্দ থমগনি ॥ ৯) তেংবানব মপুগী হৈরুক লৈরুক অদু সুমাঙ ময়্যায় সুমতোংপলদ থমগনি ॥ ১০) ঘুমগী চিথেক মরিগী উখোঙ ঘুম্বী মরি অদু থাংজীং, মারজীং, রাংবরেল, কৌব্রু — মায়কৈ ঙাকপ

লাই মরিনি হায়বগী থাজনবী লৈ ॥ মরম অসীন হৈরুক লৈরুক ১/১ যুদ্বী
মরি অসীদ মপাল্লোমদগী হায়বদি য়েনখারোমদগী কৎকনি ॥ ১১) অরোইব
ওইন ইমোইনু লাইরেশ্বীগী অথেনপোৎ অমসুং হৈরুক লৈরুক অদু পুশিন্দুন
ফুঙ্গা লাইক মনাক্ত থমগনি ॥ অথেনপোৎ অমসুং হৈরুক লৈরুক কৎপদ
খোইক থাউমৈ নক্তগ উচাল শীংচেপ মৈরা য়াওগনি ॥ পোৎলমশিং অদু কৎপ
খুদীংগী অমাইপিবা অদুন লাই/লাই অদুগী অশম্ব মিংখৈরোল লাইশোল
শোনগনি ॥ (মিংখৈরোল লাইশোল অতেনব য়েংবীয়ু) ॥ য়ুম্বু অদুগী শলাই,
শাগৈ, মিং হায়দুন ইমুং অদুগী পুন্সি নুংশাংব, য়াইফ নুংঙাইব, চাদা নাউদা
শনব, মীথোই মীহেনব ওইহনবীয়ু হায়দুন য়াইফ থৌনিজগনি ॥ থৌনিজব
মতমদ ইমুং অদুগী য়ুম্বুরেল য়াওরবদি হেন্ন মপুঙ ফাব ওইগনি ॥ অসুম্ব মোংব
মরালয়াই মরাল য়ুম শঙ্কাগনি ॥

য়ুমশাব মী অদুন মাঙশোক্ত ফমগনি অদুগ য়ুম্বুরেলন ফমেন্দ ফমগনি ॥
য়ুমদুদ লৈগদব মী পুম্বমক ইমুংদ লৈগনি অদুগ য়ুম্বুন য়ুমশাব মী অদুদ ফীরোয়
অসুব কত্তুন খুৰুল্লগ — য়ুম অসীদ লৈজরগ পুন্সি নুংশাংব, য়াইফ নুংঙাই,
চাদা নাউদা শনব, মীথোই মীহেনব ওইজগে — হায়ন থৌনিজগনি ॥ (অসুম্ব
থৌনিজব অসী চাব থকপ লোইরগ পাঙথোক্লবসু থোইন অকায়ব লৈতে ॥)
লাইদ কৎলিব চেঙ, য়েনশাং নাপী, মনা মশীং পুম্বমক অদু থোংদুন হরাউ
নুংঙাইন চামিন থকমিল্লগনি ॥ অসুম্ব তরা চাকলেন মথেল লুকোয় চামিন
থকমিল্লব লোইরগ ইমুংদ থমগদব, শীজিল্লগদব ফমুং ফানুং, উপু কাঙথোল,
পোৎ-চৈ পুশিন্দুন লৈব হৌরগনি ॥ য়ুম্বুন কাউরোইদব রাফমদি — য়ুম শঙ্কাব
নুমিত্তগী নুমিৎ মঙানিদি — ফুঙ্গা মৈ মুৎহৈদে, লাইয়িংখৌ সনামহীগী লাইমাঙদ
থাল্লিব থাউমৈ অদুসু মুৎহৈদে, মৈ অনী অসী মুত্তনব ফজন চেকশিল্ল থৌরাঙ
তৌগদবনি, ইমুং অদুদগী সনা লুপা, কোল লীক, ফি-রোল, পোৎ-চৈ মীঙোন্দ
পীথোকহৈদে, অদুগ ইমুং মনুং খৎন চৈনব, শাউনব অমসুং য়ুম্বোন
কৈরোমবগসু শাউনব খৎন-চৈনব তৌহৈদে ॥০॥



অপৃথ্বী শোইরেলগী ঈরাং থৌরম

মী অম শিখ্রবদি লাইনীংগী চৎনবী মতুং ইন্ন থৌরম পাঙথোক্রবদি ইমুং মনুং অদুদ নত্ৰগ শাংগে অদুগী মীওইশিংদ শিখ্রব মী অদুগী অপোইব থরায় অদুন অরা-অনা তাহল্লি অমসুং য়ৈখায় থিনগাইব পী হায়ন মীতৈশিংন থাজনরক্লি ॥ থাজনবী অসী লৈবদগী অঙাং অম মীওই সুরক্লব মতমদ মমাগী পীবুকুংদ লাইইয়ে চতুন শিরব নত্ৰগ পোক্লব মতুং চহী অহ্ম চঙদ্রিঙদ শিব থোক্লবদি ‘অপৃথ্বী নোইব’ হায়ব থৌরম অম পাঙথোক্রে ॥ অঙাং অম অপৃথ্বী শোইরেল ওইন শিব অসী ফত্তব মীশি ওইন লৌনৈ ॥ কনাগুশ্বনদি অঙাং অদু নুপী ওইরগ অপৃথ্বী অদুগ নুপা ওইরগন শোইরেল কৌই হায়নবসু য়াওই ॥ অদুবু অয়ীবনদি – অঙাং অম মীওই সুরক্লগ মমাগী পীবুকুংদ শিব ওইরগ অপৃথ্বী অদুগ পোক্লব মতুংদ শিব ওইরগন শোইরেল কৌগনি হায়নীংই ॥ মরমদি – অপৃথ্বী হায়বগী রাহন্দোক্তি লফুগী মনুংদ য়াওরিব শাক্তিব পুকুং থরো অদুগুশ্ব হায়বনি ॥ অদুগ পোক্লব মতুং অদুবু শোইরেল হায়বদি য়াল্ল নৌরিব অঙাং হায়বনি ॥ (উশোই হায়রগ য়াল্ল নৌরিব লৈনুংদগী থিনগৎলক্লিব রা উনৌ অদুবু খঙনৈ ॥ খুনু শোই হায়রগ খুনু মচাবু খঙনৈ ॥ শোইরেল হায়বদি শোই অদু য়াল্ল নৌরিব শোই+লেল হায়বনি) ॥ অঙাং নুপা নুপী অনীমক্ত রাইহ অনী অসী শীজিন্নফম থোকই ॥ চউল্লব মতুংদ শিখিব অঙাংগীদমক্তদি লাইগী ওইব লাম-থৌরম অম পাঙথোক্রবসু য়াওই ॥ ‘লাই লাম-থৌরম’ পাঙথোক্রবদি অপৃথ্বী শোইরেলগী লাম-থৌরম অসী পাঙথোক্রদে ॥ ‘অপৃথ্বী নোইব’ কৌব অপৃথ্বী শোইরেল লাম-থৌরম অসী অঙাং অদুন শিখ্রব মতুং থা অহ্মগী মতুংদ তৎনব নুমিৎ অমদ খুদোংচাব য়েংলগ (মাইবী অমন মপুংওইব যৌদাং লৌরগ) পাঙথোক্ররকই ॥ কনাগুশ্বন থৌরম অসী পাঙথোক্রে

হায়রবদি অপুস্বী শোইরেলগী লাই খুরুমগদব হায়বদি লাইগী খৌরম পাঙথোকদব নোংম রাংলিঙগী নুমিদাংদ খাঙেনফমদ লাইদ পাউতাকনি ॥ মদুদ যাওগদব পোংলমশিংদি - ১) লাংথরৈ মতোল-৫, ২) শেল ময়েক-১, ৩) হৈরুক (কা) তাঙলা-১ ॥ পুন্নমক অসী লা লাতোন মচা অমদ হাপ্পগ অপুস্বী শোইরেল অদুগী অপোইব থরায় অদু হয়েংগী খৌরম অদুদ লাকপিয়ু হায়ন মায় অরাং ওন্দুন পাউতাকনি ॥

লাই খৌরম নুমিস্ত পোংলমশিং অসী নাকথদ থাদুন থমগনি - (১) যাংকোক অম মতোন অদু নোংপোক ওন্দুন হান্ন থাদুন থমগনি ॥ যাংকোকী মথক্ত লা লাতোন অম থাগনি ॥ যাংকোক মনুংগী মখারোম থংব শরুক্ত লাইনিংথৌগী হিরী লংসুংদু অদুগ অরাং থংব শরুক্ত লাইরেশ্বীগী হিরী লংসুংদু নোংপোক নোংচুপ শাংন তিংগনি ॥ যাংকোকী ফীবান অনীমক্ত লংসুংশিং অদু খর খর য়ানথহনগনি ॥ (২) কেগাম অনীদ লুকমায় তরেৎকী কবোক হাপকনি ॥ অসুন্ন পোংলমশিং অদু থাব লোইরগ (৩) উতংগী রা অম যাংকোকী মতোনগ থেংনন ঈচুম তাফমদ যুংগনি ॥ (৪) যাংকোক মথক্ত লৈশং মচেৎ-৩ নত্ত্রগ ৫ নত্ত্রগ ৭, লফু পুরুং থরো-১ হাপকনি ॥

ফমেন্দ থাগদব পোংলমশিংদি : ১) ফমেন্দ থাগদব পোংলমশিংগী নোংপোক ইথং থংবদ কৌনা ফক-১ খা-রাং ওন্ন থাগনি ॥ ২) ফক অদুগী মথক্ত খুঁদৈ মচা-১ মায়থফি ওইন থাগনি ॥ ৩) হান্ন শেষ শাদুন খৌরাঙ তৌদুন থল্লব লশিংন শাব লাইফদিবী অদু মকোক্ক অরাং ওন্দুন হিপহনগনি ॥ শিত্রিব অঙাং অদু নুপা ওইরগন লাইফদিবী অদু নুপানি হায়ন খনগনি, নুপী ওইরগন নুপানি হায়ন খনগনি ॥ (ঙল্লবদি নুপা নুপী অনী খেল্লন ফিজ়েং লৈতেংবীব ফৈ ॥) ৪) ফি মরাক তাইব অমন ফৈজুপ ওইন কুপশিনবীগনি ॥ ৫) ফক্ক তাইনন ফৌদাং থুম্মোক-১ অমসুং (৬) অথেনপোং-১ থমগনি ॥ ৭) ফৌদাংগী মথক্ত ঙাখা নত্ত্রগ ঙাহৌগুন্স মকু পানব অকংব ঙা তরেং পয়া নত্ত্রগ পজেঙন লেংব ঙা পরেং অচুন্স অম থমগনি ॥ ৮) ফৌদাং অদু য়েংলোমদ অদুগ অথেনপোংন ওইরোমদ থমগনি ॥ ৯) চেঙ হাপ্প চফু অম ফৌদাংগী মায়কৈদ থমগনি ॥ ১০) অথেনপোংকী পরেংদ য়েনশাং মনা-মশীং হাপ্প উয়ান

অম থমগনি ॥ ১১) ফৌদাং মথক্ত থুম মপাক অহুম হাপকনি ॥ পোৎলমশিং অসী থাব লোইরব মতুংদ ইমুংদুগী মমা মপা অনীদু মমায় নোংপোক ওন্দুন ওয় য়েং কায়দন ফমহনগনি ॥

মথক্কী পোৎলমশিং অসী মফম চান চান থমপ্রব মতুংদ মাইবীন শরীক পায়দুন ফীশেং শেত্তুন তীনকোক লাইকোকুব ‘অপুস্বী নোইব’ কৌব অপুস্বী শোইরেলগী লান্ন-থৌরম পাঙথোকপ হৌগনি ॥ অমাইবী অদুন লাইরোল ওইন (১) ইহান হানব ওইন মমাগী পুতুংদগী অঙাং লৌথোকবিব অমসুং (২) কোছৌজম লাইরেশীন খোয়রীফাব পোকপগী বারী লীবীগনি ॥ (বারী অনী অদু বারেং অসীগী অরোইবদ থমজরে) ॥ বারী লীব লোইরব মতুংদ ফমেল্লোম থংব ফক্ত থমলিব লাইফদিবী অদু অরাংগী নাকথদ থাদুন থম্লিব য়াংকোক অদুগী মনাক্ত চাক ইনবীনবগীদমক্ত ফক্তুগ লোয়নন চিংশিন্দুন থমগনি ॥ মথংদ চফ্-উয়ান, ওমু ফুমলৌ অদু ফকমনাক্ত থাংজিল্লকনি ॥ অসুম্ব থম্লব মতুংদ লম্বক তুরক্ত পোইদুন লৈরিব অপুস্বী শোইরেলগী থরায়বু মাইবীন শরীক স্বীংদুন অসুম্ব কৌশিনগনি — “হো শোইরেল অপুম-অরাব, পারি চাউদব/ ইমোম চাউদবী নঙবু মোংব তুরেল তোৰান্দ তরা নচীঞ্জাক থীরল্লবসু পলেম নমা ঐন তরা চাকইন তম, ব্রাংলৈ যুকৌরগে লাক-ও ॥ হো শোইরেল অপুম অরাব, পারি চাউদব/ইমোম চাউদবী নঙবু খম্বুং কিকোই লৌওনবীন পলেম নমা শাদুন পুরল্লবসু ইচাদি খোঙকাপ নাউরৈ থাংব হৈতবনি ॥ পলেম নমা ঐন চরৈ নাহোং শান পোবিরগে লাক-ও ॥ পলেম পছৌন মথেল লুক্কোয় লাংলিবসে চাররো লাক-ও ॥ ইমাগী ফৈরাথক্ত পমদুন ইচাবু তরা ইনগে লাক-ও ॥ তরা চাক চাররো, লাইজ ঈশিং থক্করো লাক-ও ॥ চরৈ ফি তল্লে ॥ লীক্লগং লীক তল্লে ॥ য়াংকোক পাম্মাইদব য়াওরে ॥ চফ্ ব্রাংগোল লৈগা থিল্লে ॥ উয়াল ব্রাংগোল লৈগা থারে ॥ য়েল্লুক লোংন থারে ॥ পোৎলম মশীংসুন পীরগে ॥” — অসুম্ব লাইরোল শোন্দুন অপুস্বী শোইরেলবু কৌরগ চফ্দ হাম্লিব চেঙ অদু লাই ফদিবী অদুদ মঙারক ইনবিগনি ॥ য়েনশাং অদুসু ওমু ফুল্লৌ অদুসু মঙারক ইনবিগনি ॥ চাক ইনব লোইরগ য়েংতুম পায়দুন লাইফদিবী অদু — “হে শোইরেল অপুম অরাব পছৌ নপা, পলেম নমান নাহুং নারেং

তমখিদবদু ঐন নাহং নারেং তম্বীরগেকো ॥” — অসী হায়ন মাইবীন মনা হুংপিগনি ॥ মথংদ — “সে সে নহালমঠৈ পলেম নমা, পছৌ নপান নশম ননা ককপিখিদব শল্লাং চোইন তাববু ককলশিকো ॥” — হায়ন মশম ককপিগনি ॥ মথংদ — “সে সে চেংহী শম্বাল লাং, উতীন শমঝোঙ শেংলসিকো ॥” — হায়ন লাইফদিবীগী মকোক্ত চেংহী লুবীবগী মরোঙদ নানবিগনি ॥ “সে সে নানবী বা শমচেং তুনানবীন নশম ননা হুংপিগেকো ॥” — হায়ন মকোক্ত মশম হুংপিগনি ॥ অসিদগীদি লাইফদিবী অদু তিং তিং চোংবিগনি ॥ রাইহদি — “তীং তীং চাউরো ॥ থবীন কারিঙে কাহৌরো ॥ নুমিংন রাংলিঙে রাংহৌরো ॥ ইপা মচুম তারো ॥ ইপু মচুম তারো ॥ তীং তীং চাউরো ॥” — হায়ন হায়গনি ॥ চোংবীব লোইরগ ফক অদুদ হামগুম থম্মগ তুমহনগনি ॥ (খৌরম অসীদ অপূম্বী শোইরেলগী শক্তম ওইহল্লিব লাইফদিবী অদু নাহং নারেং তম্বীব ফাওব চংথৈ ॥ অঙাং অম মনা হুংপ হায়বসীদি চহী অহুম সুরগ হুংনৈ ॥ চহী অহুম সুরগ শিব অঙাংদি অপূম্বী শোইরেল ওইনা লৌনদবগী চংনবী লৈব মরম্ম খৌরম অসীদ নাহংপগী তাংকক ফাওব চংথব ওইগনি) ॥

অসীগী মতুংদ লাই নোংগানব খৌরাং তৌগনি ॥ মাইবীন শরীক ঝাঁদুন মখাগী লাইরোল অসী শোনগনি ॥ — “চিংঙু লাই-ও, শরী নতিক নোংখোং নোংনাংখোং কাংখংখোং তরা তরেং মক্তগীবু খোইয়ুম মৈ, ঈশিং, নুংশিং অহুম্মক তিল্লরিব, নুঙবী নুঙৌ শিদব, নুজাং ঐবু মহারাব, মাইবী ঐবু নুঙঙৌ পীমাব ॥ সোরারেম কোরৌ নোংদ কাগে হায়রে ॥ হা পাম খাউবু পুররো ॥” অসীগী তুংদ — ‘দোঙ-দোঙ, দোঙ-দোঙ, দোঙ’ — হায়রগ যাংকোক্তুদ খুংন অহুম্মক তাক তাক থাগনি ॥ অসীগী মতুংদগীদি খৌরম অসীবু পাঙথোক্লিব শাগৈ অদুগী মিং হায়রগ — “অমুক হম শাগৈ অসীদ হনজিনব যাদ্বেকো, তিনয়েংলব লাইয়েংলব যাদ্বেকো ॥ কোরৌ নোংখৌ সোরারেলদ ওসিদগী তিনদুন মাইবীরেল শিদব মপুগী মফমদ তিল্লুরো, লৈকুরো ॥” হায়ন মাইবী অদুন হায়গনি ॥ “অরাং কৌবু অসুম্ম নঙন ফস্ত-হাওদিবু পুবিপ্রো, কপয়াং তময়াংববু থম্বীরম-ও ॥” — রাইহশিং অসী হায়দুন লাই নোংগাহনগনি ॥

অসুন্ন লাই নোংগাব লোইরগ লাইফদিবী অদু ফুঙ্গী লৌখংলগ
 যাংকোক মথক্ত হাপুন অঙাং অদুগী মমান কোকশেং অচোনবী শেতুন মকোক্ত
 থোংগংলগ থোঙ্গালদ ফুন্নবগীদমক্ত পুথোক্কনি ॥ যাংকোক থমফমদ শীজিন্নরিব
 পোং খুদিংমক ফুন্ফম য়োন পুথোক্কনি ॥ থোঙ্গালদ কোম তৌরগ লাইফদিবী
 অদু লোংন মকোক অরাং ওন্ন ফুমগনি ॥ ফুন্সদ যাওগদব পোংলমশিংদি –
 নুঙ-৪, লাংগোম-৪, শাই তিংখং-৪, মৈদ কান ভৌরব নুঙ হরাই খর,
 য়োংপী-১ ইংখোল চিথেক মরিদগী চেগাই (ফংদ্রগ লৈপাক) যাওগনি ॥
 লাইফদিবী অদু কোম মনুংদ থম্ব মতমদ – “হনু কোকচাউ, হনু লাইখম
 নঙোন্দ শিন্নরবনি ॥” – হায়গনি ॥ “শাইব তিংখংন থোঙথিংলে ॥” – হায়ব
 রাইহেসী হায়দুন শাই তিংখংদু কোম মনুংদ য়ুংগনি ॥ মথংদ – “লাংগোন্ন
 পৌরোল্লে” – হায়দুন লাংগোম মতেক মরি অদু কোম্বুংদ য়ুংগনি ॥ তিংখং
 অমসুং লাংগোম য়ুংব অসী মোইরাং লাইজীদগী হৌরগ চিংখৈ, মৈরম, কৌবু
 অসুন্ন কোয়শিনগনি ॥ মথংদ – “খৌদু নুঙসীন মপাল শাক্তিফাওব নঙ
 শাগৈসিদ হল্পকপ য়াদেকো” – হায়দুন নুঙশিংদু কোম মনুংদ হাপকনি ॥ মথংদ
 – “হরাই অঙৌব অসীন মতোল চোংদ্রিফাওব নঙ শাগৈসিদ হল্পকপ
 য়াদেকো” – হায়দুন হরাইদু কোম মনুংদ হাপকনি ॥ অসুন্ন লৈপাক খোমজীন্দুন
 ফুমজিনব লোইরব মতুংদ – “হাম্ম শিব মীন অচঙ-থোঙ হাংববু কোম্ম শিব
 নঙন অশি-থোঙ থিংবনি” – হায়ব রাইহেসী হায়রগ য়োংপী অদু কোম মথক্ত
 য়ুংলমগনি ॥ অসী লোইরব মতুংদ কবোকনচিংব শীজিন্নব য়াদ্রব পোংলমশিং
 অদু কোম মথক্ত চাইখাইরমগনি ॥ শীজিন্নব য়াব পোংলমশিং অদুদি মাইবীন
 পুরক্কনি ॥ মাইবীন চঙলকপদ শঙ্কোয় মপাদ মৈ ওক্কনি ॥ মাংগোলদ থারিব
 পোং-চৈশিং অদু মাইবীন পুখিগনি ॥ য়ুন্সুন পুশিল্লবদি তেকশিল হনজিল্লি
 হায়নৈ ॥

শাগৈগী ‘অপৃষী শোইরেল নোইব’গী খৌরম খৌরোঙ : ইশাগী নত্তব,
 শাগৈ অদুদ যাওখিব অপৃষী শোইরেলন য়েতুন অরা-অনা, তুরৈ-ঈরৈচনব
 থোঙ্কবদি মখাগী খৌরম খৌরোঙ অসুন্ন মাইবীন নুমিদাংদ খুন্মগনি ॥
 পোংচঙদি – লুকমাই ৭কী কবোক, হৈরক-১, কা তাঙলা-১, খুন্মগদৌরিব
 ইমুং অদু যাওন শাগৈ অদুগী ইমুং তরেংতগী চেঙ খুংলাক (মুত) অমমম

য়াওগনি ॥ অঙম্ব শেল হাপকনি ॥ লাইফি ফিদোল-২ ॥ হায়রিব পোংলমশিং অসী লা লাতোন মচা অমদ হাপ্গ মায় অৰাং ওন্ন মাইবীন খুৰুমগনি ॥ খুৰুমবগী মৰোঙদি অপুৰী নোইবগী ১) তেংবানব মপুন মী শেল্লকপ অমসুং ২) কোছৌজম লাইৰেঙ্গীগী বারীতমক লাইৰোল ওইন শোনগনি ॥ (লাইৰোল অনী অদু মবাদ লৈজরে) ॥ লাইৰোল অসী শোনব লোইরদুন অৰা-অনা কোকুব খুৰুমজব লোইরগ থাৰিব পোংলমশিং অদু থোঙ্গালদ পুথোক্তনি । অদুগ মায় অৰাং ওন্ন ফমদুন হয় অমন খোংলকপ ঙাইদুন লৈগনি ॥ হয়ন হেক খোংলকপগ — “সে সে হে তাওব হয় ! নহালমঠৈ (খুৰুমজরিব যুন্তুদুগী মিং হায়রগ) গী ইমুদ য়েতুন লৈরম্ব অপুৰী/শোইৰেল অসী ঙসীদগী নঙোন্দ শিল্লবনি নঙন পুৰিত্ৰো ॥” — হায়ন হায়দুন থাদোক্লম্বগ হম্ব য়েংলমদন চঙলকনি ॥

১) তেংবানব মপুন মী শাহনখিবগী বারী : তেংবানব মপুগী য়াথং মতুংইম্ব মপারী অহল অশীবন মপল পছৌগী মমি য়েংদুন তাইবংমী নুপা অমগ নুপী অমগ শারে ॥ তেংবানব মপুন তাইবংমী নুপা নুপী অনী অদুগী মথৰায় হাপ্লিৰে ॥ তেংবানব মপুন মখোয় অনীদ ‘তাইবংমীগী পুকোক পুরেল ওইন তাইবংপান্দ তাইবং শলাই শন্দোকলুরো’ হায়রে ॥ মখোয় অনীন — ‘তাইবংপাল হায়বদুদি য়াম্ব বারমগনি ॥ তাইবং শলাই শন্দোকপদ ব্রা তাল্লফম লৈতে ঙমজরোই হায়রে’ ॥ তেংবানব মপুন — ‘নখোয়গী অৰা-অনা কোকপিনব ঐ লৈরিবসীদি’ — হায়রবদ মখোয় অনীদু তাইবংপান্দ চংখি ॥ তাইবংপান্দ তাইবং যুন্তাল তল্লবদ নুপীদু খোইজি মিহ্ল লাংখিদুন লোইদাম থাবুম তরা সুরবদ অঙাং নাউৰা অম নাউনৌগদবগী পীবুকুংদ অঙাং নাউয়েকী অৰা মৈচাক খাঙলক্ৰে ॥ মাগী তালোয় লৈমন ওন্ন থোইন লৈমায়থক্ত লৈবদু উবদ ব্রাখল মাঙত্ৰদুন নুপা অদুন মখুন্ত পায়রিব থাঙগুম খৌরব ব্রাচেং ব্রাকখৌন মহাকী তালোয় লৈমগী মবুক খায়দোক্তুন অঙাংদু লৌথোক্ৰে ॥ অদুম্ব ভৌব খৌদৌ অদুদ মমা মচা অনীমক শিৰে ॥ নুপাদুন তেংবানব মপু কৌদুন কপখি ॥ তেংবানব মপুন লাক্ৰগ ‘করিগী কপলিবনো’ হায়ন হংলবদ নুপা অদুন থোকখিব খৌদোক পুম্বমক অদু তমলে ॥ খৌদোক বারী অদু তারবদ তেংবান মপুন — ‘হে তম্ব ওইব নুপা নঙবু তাউ-ও ॥ ঐন লানত্ৰে ॥ ঐন নখোয়দ

তাইবং কুঁস্মৈতমক তাকবি; তাইবং থোঙলোলদি তাকহৌদ্রে ॥ তাইবং থোঙলোল মাপল থাখিদ্রে ॥ হৌজিক্তি থোঙলোল মাপল থাবিরগে' হায়দুন থাবিরে ॥ তেংবানব মপুন লাইরা ময়েক অহ্ম শোনবদ শিদুন লৈরব মমা মচা অনীদু হিংগৎলে ॥ অঙাং অদুন মমিং পাঙথোক্কপদদি কনাসু লৈরমদ্রবদ 'হুং-আ ! হুং-আ' হায়দুন মপুবু কৌদুন কপ্লক্রে ॥ তেংবানব মপুন মফমদুদ লাক্ফুন — 'হে নাউরা ! করিগী কপলিবনো' হায়ন হংবদ অঙাং নাউরাদুন — 'শেৎন চানবসু লৈজদে, পলেম পছৌসু খঙজদে' হায়ন খুন্সবদ তেংবানব মপুন — 'হে নাউরা ! কোরৌ থক্কী সোরারেলন নংগী পছৌ নপানি, কোরৌ নোংলৈমন নঙগী পলেম নমানি ॥ অদুন নঙদি মালেম অসীদ লৈব যাদ্রে ॥ পছৌ নপা কোরৌ সোরারেল অমসুং পলেম নমা নোংলৈমগী মফমদগী অচা-অথক, নফি-নরোল ফংদুন নুংঙাইন পাল্লুরো' হায়ন তেংবানব মপুন তাকাপরে ॥ অসুন্স পিক্সি অঙাং নাউরাদু কোরৌ নোংদোল লাইরৈপাক কাখি ॥

২) কোছৌজম লাইরেশীগী রারী : নোংমগী নুমিত্ত নোংথৌ সোরারেলন হাওরোক কোছৌজম চনু নাহুইনুবু তালোয় লৈম ওইগে হায়বগী হাওরোক মাগাঁ মস্মাঙদ খোঙ্গুল্লক্রে ॥ নোংথৌ সোরারেলন — 'হাওরোক কোছৌজম চনু নাহুইনুবু সোরারেল ঐগী তালোয় নোংলৈম ওইরগে, নোংনিংথৌ ঐগী ইফমদগী করি থৌজাল লনকুবীরম্মুগে' হায়রবদ হাওরোক কোছৌ পুন্সমক্ক — 'ঐথোয়গী য়েক শলাইদ শিদ-নাদব লনকুবীরম-ও' হায়জরে ॥ নোংনিংথৌ সোরারেলন 'হাওরোক কোছৌ নথোয়দি শিদ-নাদব ওইজরো' — হায়ন থৌজাল লনকুবীরম্মুগ নোংনিংথৌ মাদি নাহুইনুগ লোয়নন কোরৌথক্ত খোঙ্গাখি ॥ মকুম মথা সুরবদ মপারী খোয়রীফাববু ফংজরে ॥

কোরৌ নুমিং অমদ নোংথৌ সোরারেলন লনকুবীরম্মু হাওব ছয়দু তাংজ লিলন চীক্ফুন শিরবদ হাওরোক কোছৌশিংন পুঙ-শেল যৈদুন হাওশি মংথিনখি ॥ পুঙ-শেলগী মখোল তাবদ হাওরোক কোছৌ চনু নোংলৈমন 'ইপামলমদ মীশি মীন থোক্রে, মালেমদ খোঙ্গুল্লগে' হায়রে ॥ মশাবী সোরারেলন 'হাওরোক কোছৌ কনাসু শিদে' হায়রব ফাওবদ যাদবদগী মালেমদ খোঙ্গুল্লক্রে ॥ মপাম হাওরোক কোছৌদ নমু পোংওইব কনাসু শিরমদ্রে অদুবু পলেম মমা শঙ্ছাঙ হুইমু লৈমন 'ইচাবু উদব মতম কুইরে তরা চাক

চামিসী, রাংলৈ অথুস্ব থকমিসী' হায়দুন খান্নে ॥ মশাবী সোরারেলন উখিনি হায়দুন ফন যাজ্জদে অদুবু পলেম মমান হায়মনবদগী 'তরা চাক চারগে, রাংলৈ যু য়াতোন তংলগে' হায়দুন মখুং হেক তিংথোক্কপদ মশাবী মীংয়েং পানজুস্বন চরৈ ফীজঙ ফাওন তিল্লাং শীংথরক্কে ॥ মশাবী সোরারেলন সনাগী কৈরাক চিংখংখি ॥ কোরৌ থোঙলেল থিংস্বে ॥

কোরৌ শীংবুম কয়ানি মমাগী মশক উরক্কেবদ কোরৌ নোংদোল লাইরৈবাক্তদি অঙাং নাউরা ওইরিব মপারী খোয়রীফাবদি কোরৌ নোংখোংগুস্ব কপ্তুন লৈরে ॥ খোইয়ুম কনানসু নাউথেশ্ব ভমদ্রে ॥ নোংমগী কোরৌ নুমিং অমদ নাউরা খোয়রী ফাবন মাগী পছৌ সোরারেলন পীব কাঙজৈ কাঙছ হিংজল অদু লেংদ থোঙন পলেম মমা থিনবগীদমত্ত মালেমদ খোঙ্গুস্বক্কে ॥ মালেম কোয়ন পলেম মমাবু থিরুব মতুংদ লাইয়িংথৌ পুথিবন তাকপিরকপ মতুংইস্ব খোয়রীফাবন নোংমগী অহিং তাংলৌ অথেঙবদ মমাগী মপাম লমদম হাওরোক কোছৌ লমদ পলেম মমাবু কৌর-কৌরদুন থিরক্কে ॥ পলেম মমাবু ফংজরবদ মালেমদ খুন্দা লৈতাদুন লৈরে ॥ অসুম্ব মতম শাংন লৈরক্কেবগী মতুং নোংমগী কোরৌ নুমিত্ত চিংঙু নোংপোক নিংথৌ কায়নৌ চিংশোশ্বন কোরৌ নোংনিংথৌ সোরারেলদ 'নশানৌ হাওরোক কোছৌ নোংলৈমদি তরা চাকমাং চাখিদে, রাংলৈ যুমাং থকখিদে' — হায়রবদ উনবি মপুকীং ওল্লদুন মশানৌ নোংলৈমবু মালেম খাদগী কৌখংলুরগে খল্লদুন মালেমদ খোঙ্গুস্বক্কে ॥ লাইয়িংথৌ সোরারেল মাবু উবদ হাউরোক কোছৌ পুস্বমক হরাউ মথোই কারে ॥ লাইয়িংথৌ নোংনিংথৌ মান মশানৌ হাওরোক কোছৌ চনু নোংলৈম নাংইনুগী মখুংপু মখুং ওয়ন পায়, মপারী খোয়রীফাবগী মখুংপুন মখুং য়েংন পায় কোরৌ নোংদোল খোঙ্গামিন্খি ॥ (রারী অনী অসী 'অপূস্বী নোইব'দ শোনবগী মরমদি, অপূস্বী নোইবগী খৌরমসু অঙাংগী অপোইব থরায় অদু কোরৌ নোঙ্গাহস্ববনি অদুগ রারী অনী অসীদসু অঙাং অনীন কোরৌ নোংদোল লাইরৈপাক্ত নোঙ্গাবগী খৌরোঙ যাওরিব অসীন ওইগনি) ॥০॥



চুকশাবগী ঈরাং থৌরম

মীওইবগী মীশি অসী মীতৈশিংগী চৎনবী মতুংইম্ব অনী থোক্ল
 খায়দোকপ যাই, মদুদি - ১) মহৌশাগী ওইব অফব মীশি, ২) মহৌশাগী
 নত্তব ফত্তব মীশি। ঈশিংদ তাদুন শিব, অরাংবদগী তাদুন শিব, শা-কৈন চাঁজুন
 শিব, মৈন চাঁজুন শিব, শাটৈ হৌদুন শিব, থৌরী য়ান্দুন নত্তগ হু থজুন মদোম
 হাত্তোকচব অমসুং য়ান্ন হংগোইনিংঙাই তুচ্চচনিংঙাই ওইব অনাবন নাদুন শিব
 - মীশিশিং অসী মহৌশাগী নত্তব, পাম্মদব অমসুং ফত্তব মীশিনি হায়বগী
 চৎনবী থাজনবী মীতৈশিংগী লৈরকই ॥ অসীগুম্ব পাম্মদব মীশি মরোঙ অম
 নত্তগ অমদ কনাগুম্ব য়ান্নাক শাটৈ অমগী মচা মনাউ, মচা মসু অম শিরবদি
 তেকাশিল হনজিন্দনবগীদমত্ত 'চুকশাব' কৌব অকল্প থৌরম অম পাংথোক্লবগী
 চৎনবী লৈরকই ॥ থৌরম অসী পাঙথোকে হায়বদি য়ান্নাক শাটৈ অদুগী
 'য়েলহেন' নাইন 'পিবা ফান্দোং' - দুন পোংলম চৈরম মশীং সুন লাঙদুন
 য়ান্নাক শাটৈ অদুগী য়ুমথোঙ য়ুমথোঙগী ওইন শেল খায়রগ শাটৈ য়ুমথোঙগী
 মী ব্রান্তন পূম পাঙথোক্লদবনি ॥ চুকশাব থৌরম অসী য়ান্ন পাকচাউই ॥ মরম
 অসীন ইপা ইপুশিংন মী মী অদুগী অরৈ-লৈত, অঙম-ঙমদ য়েংদুন থৌরম
 অসী 'চুকশাব অচৌব' অমসুং 'চুকশাব মচা' হায়দুন মখল অনী থোক্ল
 খায়দোক্লন থম্বীরম্বী ॥ চুক শাব অচৌব অসীদি পোংলম চৈরম য়ান্ন চঙই
 অদুগ মচা অসীদি মমিংতগী ওইন লাইগী শোয়দনব পাঙথোকপ হায়বদুনি ॥

(ক) চুকশাব অচৌবগী পোংলম চৈজংশিং : (১) ফিরাঙ অচৌব-৩, (২)
 ফিরাঙ অম্ব-১, (৩) খুঁদৈ-৪, (৪) য়োংখুনেং-২, (৫) শেলখুনেং-৪,
 (৬) হৈ মন্বাইব-১, (৭) লৈশং মরোং-১, (৮) কোনয়াইপু-১, (৯)

শিৱিৱ মী অদুগী ফীৱোয় অসুব-১, (১০) শাটগৈ পিৰাগী ফীৱোয় অসুব-১, (১১) লফোয় লফাং-১০, (১২) কা মক্ৰ-১০, (১৩) কা মনা-১০, (১৪) কবোক অখুম অহাউ, (১৫) চু, হৈকল লাকল, (১৬) লা, চেঙ, ফৌ, (১৭) থুম মপাক-১০, (১৮) থাঙজৌ-১, (১৯) যুমখুনু-১, (২০) যেন-১, (২১) যাংকোক অহনব-১, (২২) ফক্ৰোং অহনব-১, (২৩) চফু অহনব-১০, (২৪) কেগাম-৭, (২৫) কঙ্গী-১, (২৬) খোইজু লৈখাম, (২৭) ফৈৱোয় মংদাৱক-১, (২৮) থুস্বোন-১, (২৯) যেনবোন-১, (৩০) ফৌদাং, গুৱী, গুতাই, (৩১) লী লীকোন-১, (৩২) লম অম শাংব শীংনাং-১, (৩৩) চুক শানব য়েংদৌ অশাংব -১, (৩৪) পয়া ৩ পুনব লফুং-১, (৩৫) পয়া ৭ন পুনব লফুং-১, (৩৬) পয়া ৯ন পুনব লফুং-১, (৩৭) শেন্দাই/শেনকং-৩৬, (৩৮) ঈশিংদ তাদুন শিৱিৱ ওইৱবদি - গা খোম্বব লোং-১ — অসীনি ॥

(ক) চুকশাৱ মচাগী পোংচং চৈজংশিং : (১) যাংকোক অহনব-১, (২) খুঁদৈ-৩, (৩) ফিৱাং-১, (৪) নাহৈফু-২, (৫) তাইৱেল, পুংফাই, যেনবং (নাহাইনব), (৬) চেঙ কুপসু হাপ্প কেগাম-১, (৭) চেঙ কুপসুদ খিন্নব য়েকম-১, (৮) চেঙ, যেনসাং, হৈকল-লাকল হাপ্পব চফু মচা-৬, (৯) চেঙ, যেনসাং, হৈকল-লাকল, (১০) লফোই লফাং চঙ থোকপ-৩, (১১) চেঙবা হৈনব চেঙ মেৱক-৩, (১২) খুনু খোঙ্গাল-১, (১৩) তুমনৌগী লফুং-৩, (১৪) লৈছনগী লাংথৈ মপোপ খৱা, (১৫) যোং, নুঙ, লৈপাক, থাউমৈ ॥

পোংলম চৈৱম থম্বগী মৱোঙ : চুক শাগদৌৱিৱ মাংগোল নাকথগী মপা অদুদ ফাল অম থাৱগ মথক্ত হায়প্ৰিৱ পোংলমশিং অসীগ লোয়নন কৌনা ফক অম থাৱগ শিপ্ৰিৱ মীশক অদু নুপা ওইৱগ নুপাগী ফীজোল, নুপী ওইৱগ নুপীগী ফীজোলগ লোয়নন মী মশা অদুন শেংলম্ব ফি অম যাওন লাইবুংথৌ ৯গী উপ থাব লা ৯ অমসুং লফুং ৯ অদুগ লাইনুৱা ৭কী লোংন থাব লা ৭ অমসুং লফুং ৭ যাওগনি ॥ অনম অথৌ কোক্ৰব নাহৈফু অনীগী মনুংদ তাইৱেল পুংফাই, সনা লুপা হাপকনি ॥ (সনা লুপা অদু মচুম ওইন য়াওহনগনি) ॥ মৈদ য়াম্ব কান ভৌৱব হৰাই খৱ, নুঙ অম, সনা লুপা অমসুং শেল য়াওগনি ॥

খাঙেলফমদ কোনজল যাইচলগনি ॥ অসীগুম্ব মীশি ফন্তব অসী শাটগে অসীদ
অমুরক হম্ব থোকহনবিগনু হায়ন নুমিং, থা, কোরৌ, মালেম য়েংলগ শরী
নামুং শোলগনি ॥ শাটগে অদুগী ওইন হাম্ব লৈরম্ব য়েলহেন অদু নন্তব অনৌব
য়েলহেন অম থমগনি ॥ হাম্ব লৈরম্ব য়েলহেন অদু লৌখংলে হায়বদি য়েলহেন
ওইদ্রে হায়ন শাটগে অদুগী ইমুং পুম্বমক তানব লাউথোক্কনি ॥ পাউ পীগনি ॥

পোংলম পুম্বমক অদু থাব লোইরগ অমাইব অদুন তাইরেল পুংফাই
পাইখন্তুন ‘অনম অথৌ’ শোনবগ লোয়নন শাটগে পিবাদু তাইরেল পুংফাইন
লাইজ খীকফেন চাইদুন হাইদোকপিগনি ॥ শাটগে পিবান শাটগে অদুগী, থৌরম
অদুদ লাক্ৰিব মীয়ামদু তাইরেল পুংফাইন হাইদোকপিগনি ॥

চুকশাবগী থৌরোঙ : য়েংদৌ অমখক্তন পোলাংখোক্কুম্ব চুক শাগনি ॥ শাটগে
পিবা ফাশ্বেংলিবদু থোক্কক্কনি ॥ খুঁদে মচা অমদ কা-১, মনা-১, শেল-১,
নুঙ-১, লফোই লফাংদগী লফোই অম শেংলগ হাপকনি ॥ পিবা অদুন মখুন্ত
থাঙজৌ অথৌব অম পায়রগ মমায় মখা ওল্ল লেপকনি ॥ অদুগ মখাগী রোরোল
অসী হায়গনি — “হে নুমিং, থা, কোরৌ, মালেম, শজীক, থবা,
ওকপুরোই, তাউহুইরেং, পোইঁরে মায়কৈ নীপাল, সুমদাই তরাতরুন্ত লৈরিব
লাই নখোয় পুম্বমক খঙবীহৌরো — ঐগী ইয়ান্স/ইনাউ/ইচান শিপ্রিব মীশি
মীনা অসী শাটগে অসীন পাম্বদ্রে ॥ ইয়ান্স/ইনাও/ইচা অসী অমুক হল্লক্কনু
হায়ব নন্তে ॥ মীশি মীন মরোঙ অসী অমুক তৌহনব য়াদ্রে ॥ তৌরক্কনি
তৌরকওই তাক্কে হায়বদি ঐন পায়রিব মঙাং, লুৱাং, খুমন অহুমগী বুংসু
থাঙ অসীন ককপদ খঙনসি ॥ অমুক হল্লক্কদব ওইরবদি ককপদ তুপুব অদুগ
তুপুবদি হল্লক্কপ য়াদ্রে ॥” — হায়রগ য়েংদৌ অদু থাঙজৌ অদুন কক্কনি ॥
করিগুম্ব ককপদ তুপুব থোক্কবদি থাঙজৌ অদু য়ানখিব অদুদগী অমুক হাইগংপ
তৌদন য়েংদৌ অদু তুপুব লেনগনি ॥ য়াংকোক ঙরী পরেং, ফৌদাং,
লফোইনচিংব হাপ্লিব অদু — “য়াংকোক নঙন কোক্করবনি” — হায়রগ পিবা
অদুন য়াংকোক অদু ইহোক্রব মতুংদ অমাইব অদুন মমায় মখা ওল্লগ অমুক
চুক কক্কিব অদুগী ওয়থংব মনাক্ত থারিব য়াংকোক অদুগী ওয়রোমদ য়ুম খুনু
অম পোলাংন উপুন থমগনি ॥ খুনুদ শেল ময়েক অম থাখগনি ॥ ঈহাইফুদগী

ঐশিং অদু খুজোক যাদুন লৌরগ – “খুনু নঙন পুরো” – হায়গনি ॥ পিবা
অদুন খুনু অদুদ চীন অহমলক তেংশিনগনি ॥ শাটগে অদুগী মীমামসু চীন
তেংশিনগনি ॥ শাটগে পিবা অদুন – “ঐগী ঐথৌ ঐঙম অসী পাউথোক্লবনি ॥
ঙসিদগী তীনকোক্লরসী, লাইকোক্লরসী, হনজিনব যাদে” – হায়গনি ॥

অমাইবন লাইশোল অসী শোনগনি – “ইরম মাব তুমাব, ইরম শেনব
তুশেনব, হনু কোকচাউ, হনু লাইখম নখোয়সু তাতে উদে হায়রগনু, নখোইগী
নচিঞ্জাক পীরবনি ॥ তাইদুম তাইরে, মেন্দুম মেলে ॥ চিংঙ ফোংলগনু ॥ যুম
অসীগী শন্দংখাদ লৈরিব খঙদ-উদব লৈত্রব কোরৌহনব ইবুংঙো,
খঙবীহৌরো, উবিহৌরো ॥ থোঙজীন্দ লৈরিব থোঙঙারেল শিদব, সে সে –
থাবম মৈখু খুরিব, লময়াই কাইগা থিল্লিব অসী, থৌঁরে তেংবাংইহব নঙন
মীশি মীনা ফঙব অসী অমুক হঞ্জিনহল্লগনু ॥ নমু তাইবং মীন শিরগ ঙাইনথেল
অসীদ সনা কোনগা কোনজল্লগে, লুপা কোনগা কোহ্মারল্লগে ॥ নুঙ অসীন
তুমদ্রিমঐ, হরাই অসীন হৌদ্রিমঐদি শাটগে অসীদ মীশি মীনা অসী
হনজিল্লকপ যাদে ॥ মপুগী (গুরুগী) যাথংনে ॥ চিংঙ নরমু অমাইবগী মসূনে ॥
য়েলহৌঙগী তম্পাক লৈহৌ অমাইবগী যাথংনে ॥ তীনকোক্লরসী,
লাইকোক্লরসী ॥ করিগুম্ব পোংলম অমত্ত শাটগে অসীদ থল্লরোই ॥ অসিগুম্ব
শাটগেন পাম্বদ্রব মীশি মীনা অসী অমাইব ঐন পুন্নপ পুরগে ॥ যাংকোক্লম
কোক্লহৌরসুনু ॥ তীনয়েংপ লাইয়েংপ পুম্বমক কোকহনবিরো ॥ যাংদৌ
লম্মখাঙদ ঐগী মোংব ইরানয়াই যৌদ্রিঙদ নখোয়গী চারম থকুম পোংচৈ
পুম্বমক অসী পুরগ পীজরল্লগে ॥ হে মপু (গুরু) !” মতৌ অসুম তৌন
পোংচৈশিং অদু লোইন য়োমশিন্দুন পুথোকপ্তব মতমদ ঙসাইগী য়েংদৌ চগো
অদুদ খুঁদে মচা অমন পুন্নিব পোংলম অদু নাকথদ থমগনি ॥ মাইব অদুন
চংত্রব মতুংদ য়ুম্বদুন (পিবান) – “ইয়াস্ব/ইতোন পোং চিংথরলে” – হায়গনি ॥
মাইবন – ‘এ ! পুবিরক-ও, পুবিরক-ও’ – হায়গনি ॥ য়ুম্ব অদুন তুং ওহ্লেল্লগ
পোং অদু পীগনি ॥ মাইব অদুনসু তুং ওহ্লেল্লগ লৌগনি ॥ য়ুম্ব অদু য়ুমলোমদ
হনজিল্লকনি ॥

ଅମାହିବ ଅଦୁନ ଥୋଞ୍ଜାଳ/କୋହୋଞ୍ଜା ଲୋନଶିନବିରମଗନି ॥ ମାହିବନ —
“ଧରାୟ ଥୋଞ୍ଜାଳ୍ଦ ଲୈରିବ ଥୋଞ୍ଜାରେଲ, ଇଂହୋଲ ଚାଉଗୋଇନୁଂ ମୋଂବ ମରାଲୟାହି
ଅସୀଗୀ ଚୁକ୍ଷା ମୋହିଥେୟ ତନ୍ନିବ ଅସୀଗୀ ଶିଶି-ଶିନା ଫନ୍ତବ ଅସୀ ଶାଗୈ ନୟେକଚା,
ନଦୁ ନପାଚା ଅସୀଦ ଅୟୁକ ହନ୍ନ ଚଞ୍ଜହନବିରଗନୁ ॥ ଐନ ପୁଦୁନ ଚଂଲେ — ଧରାୟ ଥୋଞ୍ଜାଳ
କୋହୋଞ୍ଜା ଥିଂ ଥିଂବିହୌରୋ” — ଅସୁୟ ଶିମ୍ବଗନି ॥ ହାୟଗନି ॥

ଅମାହିବନ ମୟୁମ ଯୌଦ୍ରିଞ୍ଜେଦ ଥୋଞ୍ଜାଳଦଶୀ ଧର ଚଂଲଗ ଅସୁୟ ହାୟଗନି —
“ମାଗୀ ପୋଂ ଅସୀ ମଫୟ ଅସୀଦ ଥନଲ୍ଲଗେ ॥ ନଞ୍ଜୁ ଶୋଞ୍ଜବ ଯିଦ ତୁଂ ଇଲ୍ଲୋକୋ ॥
ଅଶି-ଅନା ପୁୟମକସୀ ହନଜିଲ୍ଲୋକୋ ॥ ତିନୟୁ ଫନ୍ତବ ଲାହିୟୁ ଫନ୍ତବ ପୁୟମକ ମଫୟ
ଅସୀଦ ଲୈହୌରୋ ॥” — ବାହି ଅସୀ ହାୟଦୁନ ଶିମ୍ବରମଗନି ॥ ଯତାଂ ଅସୀଦ
ଚୁକ୍ଷାବଗୀ ଥୌରୟ ମତୋଳ ଲୋଲ୍ଲେ ॥ (ଚୁକ୍ଷାବଗୀ ଥୌରୟଦ — ୧) ଅନୟ ଅଥୌ,
୨) ନହାହିରୋଲ, ୩) ଶିଞ୍ଜ ଲାହିଶୋଲ, ୪) ଅତାହି ଲାହିଶୋଲ — ୫ ଅସୀଗ
ଲୋୟନନ ୧) ତୁଦୌରୋଲ, ୨) ନୁମିଂ କାଞ୍ଜ, ୩) ମାହିବରୋଲ — ଅହ୍ମ ଅସୀସୁ
ଶୋନଗନି ॥)

ଚୁକ୍ଷାବ ଥୌରୟଗୀ ଅଚାପୋଂଶିଂ ଅଦୁ ଚାଗେ ହାୟରବଦି ଯୁୟଦ ଯୌରଗ —
‘ହେ ନୁମିଂ ! ମଞ୍ଜାଂ, ଲୁରାଂ, ଧୁୟନ ଅହ୍ମୟୁକ୍ତ ତିଲ୍ଲଗ ଲାଂବୁୟ କୌଏ ॥ ନଥୋୟଦ
କଂଚରବନେ’ — ହାୟନ ଶୋଲ୍ଲଗ ମଥକ୍ତ ହନଂଲୋ ॥ ‘ଚିଂଞ୍ଜ (କୁଞ୍ଜ) ଅହ୍ମୟୁକ୍ତ
ୟାଦଶୀ ତାରକପ ଅସୀ ନନାହି ଐ ଫଞ୍ଜରଗେ’ — ଅସୁୟ ତୌରଗ ପୋଂ ଅଦୁ ଚାଗନି ॥

(୧) ନୁମିଂ କାଞ୍ଜ ଲାହିଶୋଲ : କୋରୌ ନୋଂବୁ ଧୋନବୀ, ମାଲେୟ ଲୈବୁ ଲୁନ୍ଧୀ,
ଧୁନବୀ ଶଳାହି ହନବୀଗୀ ମପାରୀ ତାଉଞ୍ଜିରେଂ ଅହନବଗ ମଶାନୌ ଯୋହିୟାହି ନୁମିଂ
ସନା ଧୋୟଦୋନ ଅତୋନବଗ ଅନିନ ନୁମିଂ ଅନି ଚୈଞ୍ଜ, ଥବି ଅନି ଲେଂଶିମ୍ବନ
ପାଲ୍ଲବଗୀ ତୟୁୟ ମନାହି ଓହିବ ହାହି ନୋଂଚେଂବୟ ପିବା ଯେକୟ ହାଓତଂଲା ନୟୁ ପୋଂବ
ନାହିଚାଦି ମପାରୀ, ମୟୋୟ, ମୋୟୁ ତାଲୋହି ମରୁନ୍ଧୀବୁ ଲାଂଗୋନଫଂଦେ ହାୟନ
ହାଓହିସି ॥ ନୋଂୟଗୀ କୋରୌ ନୁମିଂ ଅୟଦି ତାଉଞ୍ଜିରେଂ ଅହନବନ ସିଂ ସିଂ
ଧୋଞ୍ଜାରକପଦ ହାହି ନୋଂଚେଂବୟ ପିବାନ ଲିରୀ ଥୟୋହି ତିଂ, ଲାକା ତେନୟେ ଲାଞ୍ଜ
ତେନ୍ଦୟୁବୁ କୋରୌ ନୋଂ-ଶାଗୋଲ ଅପାହିବଦ ତେନବାଲ୍ଲବଗୀ ତାଉଞ୍ଜିରେଂ ଅହନବ ଯାଦି
ୟରିଂ ଧୁନ୍ଧୀଲୋକ୍ତ ଲୁତୁସି ॥ ଯୋହିୟାହି ସନା ଧୋୟଦୋନଦି ହାହି ନୋଂଚେଂ ଯାଗୀ

রাইর মতেনজাবু শোংকিরবগী তুবী ময়ানুং লোইরেল মকোমুংদ শানথুপলে ॥
 কোরৌ নুমিং অমদি খাবী লেংনাউ মোদ্বীন পোৎলম চৈরম সুন মঙপোৎ চাদম
 লুদ থোংন — তুবী নকোমুংদগী কারক-ও, লাইরেল নয়ানুংদগী তল্লক-ও —
 হায়ন পাউথেম্বু, তম্ফা রাংঙমলোন মাগী পাউথেম রাবু মাই বাকল ওমদবগী
 তুবী মকোমুং লাইরেল ময়ানুংদগী ঝিং ঝিং খোজারকুদ নিংথৌ পোংব তরামকু
 — নুমিং মমায় মক্কে, থবি মমায় তাইএ ॥ নুমিং মচুপশাবু তাউখঙসে — হায়ন
 তুবী য়োইনোংদা নোংদা লাইরেল পাখংবগী মমাইব কোন্দে নাকথংমাইন
 শারেল য়েংলম ফম, কেকে মমাইব থিজোল মোরি ফৌবিয়াচা লাংজ়েং
 লংমাইব মংলী মংলাংচুম্ব, শোইব য়ুংব মাই, অমাই কাইচাবন শামু ওয়রম
 ফম্ব য়োইময়ই সনা খোমদোনবু পুরুম তাইগী ঈ, চিংশাং কোয়রেল ঈ, থাংজীং
 শান্দেং ঈ, কেকে রাইখু লোকপী লোকলৌ ঈ, মোইরাং লাইশন থাংবী থামলৌ
 ঈ, মমায় অরাং লাইন পাংন চেনব ঈ নচিংন য়েনপং ফাইপংব, তাইরেল
 পুংফাই, নাতং নাখাই, নাপী শীংবী, নাপু নাশেল, শিদ নাদ, লৌত্রৈ চাট্রৈ,
 উখোক তাইমরেন য়াওন নুমিং মচুপ শাবীববু তম্বীরবদ নুমিং মমায় লুরক্কে ॥
 থবি মমায় পাল্লক্কে ॥ নসু হেবুংথৌ হেবেম্মশিংদি নুমিংকুম লূনরগে, থবিগুম
 শেংনরগে, থবাগুম পাল্লরগে ॥ হয়ি-হয়া-হয়ুম ॥

(২) তুদৌরোল লাইশোল : নোংবাল্লোন নোংমাইনু অহোঙবীগী মপারী
 অহল লাইরেল য়োইমোইবগ মশানৌ কোন্দে য়োইহৈতোন তাউথিংমাংগ
 অনীমকু তুরেল খুনিং খুয়াথেক মোংব হুমজিল হুময়াশোঙবু তুতেংথরকএ ॥
 হাওয়ুম য়ুম্বাক চাম তাব লম্বু রাইথুংলবদ হাওয়ুম মরৈ মপী মাৰী লুস্ত্রবীন —
 কাকয়েন মীওম্বদি মোংবী চিংনুংহুত্ত লান্দরিএ ॥ কংলৈ য়াথোকফদে ॥ লাইরেল
 নচীন ননাউবু কাকয়েন মীওম্ব নমু পোংজেনব মান হৈনপ্তগনিএ — হায়ন
 পাউমেল্লবগীবু লাইরেল মচীন মনাউন কাকয়েন মীওম্ব মাবু ফানবগী মোংব
 চংলম ফানশাং ইম্ব লাংদল্লবদ হাওয়ুম মরৈ মপীন — কাকয়েন মাবু ফাগে
 হায়রবদি য়োইবু খোইমোম লাইরেম্মা লৈমরেল শিদবীদগী থাঙলেন মখুংসু
 য়াইওইবগ তেনবী য়াইওইবগ খৌনিজৌ-ও — হায়ন পাউমেলএ ॥ লাইরেল
 মচীন মনাউন লৈমরেল শিদবীদ খুকম খাজঙজদুন থাঙলেন য়াইওইবগ তেনবী

য়াইওইবগ ফংজবীএ ॥ মোংব তৃথুপ অমদ থাঙলেন মরাই হৌরক্সবগী বাকসৈ
 হিবু ককথোক্সবদগী থাঙলেন, তেনবী অনীমক ঈরোম্মুংদ তুমখিএ ॥ তৌইগুম
 লাইরেল মচীন মনাউ অনীন খৌইয়ুম পাকল অরিবগী মথৌজালদগী থাঙলেন
 য়াইওইব, তেনবী য়াইওইব অনীবু অমরক হম ফংজরবদ হাওরৈ খান
 পাংবলমদ মোংব খুংলম ইম ইম হুইয়েন লান্দাএ ॥ লৌইবী কাকয়েন মীঙম্বসু
 কোরৌ মালেম খোম শাগল তুফাং ঋপ্প হুমথরকএ ॥ ঙাংঙোই য়ৌইমোংববু
 থুম্মাউগুম চঙন রাই, য়োম্মাউগুম হিংফোইনরবদ মশানৌ য়ৌইহৈতোন
 জাউথিংমাংগী তেনবী য়াইওইবন চেক্স শাগল ককথংএ ॥ মশাবী য়ৌইমোংবগী
 মখুংসু থাঙলেন য়াইওইবন কাকয়েন মথীক ঋয়ন চোংথোক্সকএ ॥ চেক্স
 মথীকুংদগী হাওয়াম চামবুসু কনখিএ ॥

লাইরেল মচীন মনাউন তালোই অনী অনী লুম্বন কংলৈ পুঙময়োল
 খৌইয়ুম লাইফমলেন্দ রাইথুংলবদ ঙাংঙোই য়ৌইমোংবন — ইশানৌ য়ৌই
 হৈতোন-ও, নশাবী ঐবু লৌইবী কাকয়েন মীঙম্ব নমু পোংজেলবন পোনবী
 চিনগোই চল্লব নোংগীবু চূপশা মোইন তমশে — হায়ন মমাইব থিজোল মরিং
 মাই, শম্ভোং বাকু মাইন হুইমু মনুংলৌ, য়েনমু মথীকলৌ, মেলাং মনাক মেং,
 সদু মান্দে লৈন ফোইন, শারৌ যুরৌরগ, শীংপাক মাইহৈতেগ, কাইরৈ য়েনবু
 য়েল্লুম, এলবং ফাইবংব, পুংফাই তোনয়াম্ব লৌহিং নাহাকপ, সোংলেন
 চিংমথি, শিদ নাদ নাতং নখাইব, থিংনাতাং থিংনাকিন, চীনফু মাইতাগ,
 থীকশেং থাশেংগ লাইরেল মচুপ শাবু তম্বীরবদ লাইরেল ঙাংঙোই য়ৌইমোংবদি
 নুমিং মশোং চাউ, থাবা মঙাল নাইন মৈবী সালাম ওই, উহৌ উরেপ ওইন
 কংলৈ পুঙময়োল য়াকারে হায়দবরা ॥ নসু হেবুংথৌ হেবেম্মশিংদি নুমিংকুম
 লুম্বরগে, থবিগুম শেংনরগে, থাবাগুম পাম্বরগে ॥ হয়ি-হয়া-হয়ুম ॥

(৩) মাইবরোল মঙা : হা-হা-হোই মসূরা মরাইরা, তিংদাইব য়াংদাইব,
 তিংফাংপ য়াংফাংপ, তীনথুংব লাইথুংব, বারেম লালেম, খুঞ্জিন লাজ্বিন, মীচিন
 মীপাউ, হাইথি সোইনাই, অরান অহুই ফুজোক্সে ॥

ক) হা-হা-হোই, নোংদা লাইরেল পাখঙব মরুম্বী লাইনাদি, লৌইরেম্মোক্ত
 খুম্বীলোক্ত, থমোইন য়ুমোইন, মপারী খুনসা য়ৌইতোমসা, মপীয়েন

মপায়োন, পীওংলা পাওংলা, পীশাই পাশাইরববু মমাইব কোন্দে নাকথং
মাইন, হুইমুদো মনুংলৌ, য়েনমুদো মথীকফাং, মেনাংতনব মনাকমেং, শদু
মানতে লৈন ফোইন, চুপশাতম মোইফেনতম, চীনফৃতম মাইতাতম,
থীকশেংতম থাশেংতম, মীংলুতম মায়রুতল্লববু, চুপওইনদে লাইওইনদে ॥
য়োইমনু চুপমহোই, য়োইমনু লাইমতেম ॥ হয়ি-হয়া-হয়ুম ॥

খ) ঙাংঙোইবদি য়োইমোংবদি, শঙ্খোঙলোক্ত পুংবুলোক্ত, মটৈদো মনাউদো,
শকমশিন শামসিন, শল্লাংসিন মাইঙোসিন, থীকরাংসিন থারারসিন, শাসিন্ন
পাসিন্নরববু, মমাইব নোংচুপ হাওরোং মাইন হুইমুদো মনুংলৌ, য়েনমুদো
মথীকফাং, মেনাংতনব মনাকমেং, শদু মানতে লৈন ফোইন, চুপশাতম
মোইফেনতম, চীনফৃতম মাইতাতম, থীকশেংতম থাশেংতম, মীংলুতম
মায়রুতল্লববু, চুপওইনদে লাইওইনদে ॥ য়োইমনু চুপমহোই, য়োইমনু
লাইমতেম ॥ হয়ি-হয়া-হয়ুম ॥

(গ) ঙাংঙোইবদি য়োইমোংবদি, চীঙ্গেন হৈরে তমগেন হৈরে, অতোমলোই
অমেংলোই, ব্রায়ালোই খৌদমলোই, পরিংলোই থোংলিংলোই, লৈতৌয়োং
নাফান থাঙ, লিঙ্কাং ঋং নাখনখন, তুলাই কুপ তুলাই থা, ফিবুন লাংবুন লোই,
শমচেং শময়ালোই, ফুংগাপাল মৈশালাং, খোকয়োম তাইয়োমলোইবু
লোইচনবদি, মরুস্বী লাইতোংখু লাইতোংহলন ॥ এলয়োম খোমহায়গ ॥
শীংপাক মৈতাইগ ॥ চদুম চঙানগ ॥ যুহী চাহীগ মেরা মেন্দোংগ শাজং লালংগ,
লাংহৈবী কাকয়েন মীওস্ববু, কাইনছনববু লুম্বব, মমাইব থিঙ্কোল মরিংমাই,
শঙ্খোং বাকু মাইন, হুইমুদো মনুংলৌ, য়েনমুদো মথীকফাং, মেনাংতনব
মনাকমেং, শদু মানতে লৈন ফোইন, চুপশাতম মোইফেনতম, চীনফৃতম
মাইতাতম, থীকশেংতম থাশেংতম, মীংলুতম মায়রুতল্লববু, চুপওইনদে
লাইওইনদে ॥ য়োইমনু চুপমহোই, য়োইমনু লাইমতেম ॥ হয়ি-হয়া-হয়ুম ॥

(ঘ) ঙাংঙোইব য়োইমোংবদি হাওরেংচিং লাইরেংচিং, থোংনাংচিং মাইলৈচিং,
লোনলোইহুং চিংমহুং, তালোইবী মরুস্বী, চিংচেংকোই কোইনবী, শংলৌবী
যুহৌবী, তরাবী পিফুবী, শমকাউরে যুকাউরে, হয়েংশোই মনুংশোই, নোংগা

শোইরগ ইপারিনে ইমোমনে, ফৈদতোং তান্দ থোং, খজাই চুপ লেংলোনচুপ, শম্মাংনান তোনগানান, মীকপতম মীরাউ তল্লরববু, মমাইব য়োইনাউ লাংপোকসুন, হুইমুদো মনুংলৌ, য়েনমুদো মথীকফাং, মেনাংতনব মনাকমেং, শদু মানতে লৈন ফোইন, চুপশাতম মোইফেনতম, চীনফুতম মাইতাতম, থীকশেংতম থাশেংতম, মীংলুতম মায়রুতল্লববু, চুপওইনদে লাইওইনদে ॥ য়োইমনু চুপমহোই, য়োইমনু লাইমতেম ॥ হয়ি-হয়া-হয়ুম ॥

(ঙ) ঙাঙাই য়োইমোংবদি উইথক পৌরাথক লাংতিংথক্ত, ইমুথোক ইনাইথোক, পৌরোল নারোমরববু, মমাইব পনম য়াংকোক মাইন হুইমুদো মনুংলৌ, য়েনমুদো মথীকফাং, মেনাংতনব মনাকমেং, শদু মানতে লৈন ফোইন, চুপশাতম মোইফেনতম, চীনফুতম মাইতাতম, থীকশেংতম থাশেংতম, মীংলুতম মায়রুতল্লববু, চুপওইনদে লাইওইনদে ॥ য়োইমনু চুপমহোই, য়োইমনু লাইমতেম ॥ হয়ি-হয়া-হয়ুম ॥

(চুকশাবগী খৌরমদ — ১) নুমিৎ কাপ্প, ২) তুদৌরোল, ৩) মাইবরোল — অহ্ম অসী লাইশোল ওইন য়াওবগী মরমদি লাইশোল অহ্ম অসীদসু পামদব খৌদোকশিং তেকশিন হঞ্জিন্দনবগীদমক চুকশাবগী খৌদোকশিং য়াওবদগী ওইগনি) ॥০॥



ফুংগা অপোকপ খুরুস্বগী ঈরাং থৌরম

শিত্রব মপা মপুবু লাই ওইন লৌদুন খুরুস্ব অসী মালেমদ লৈরিব অরিব লাইনীং অয়াস্বগী মরুওইব শরুক অমনি ॥ মীতৈশিংদি শিত্রব মপা মপুশিংবু ইচম চম্ব লাই ওইন লৌবগী থাজনবী লৈব অমসুং ইকাইখুম্বব উত্তুন খুরুস্বত নত্তন শিত্রব মপা মপুবু অকরুব মরোঙদ ঈরাং থৌরম পাঙথোক্তুন অকরুব থৌজাল নিটৈ ॥ শিত্রব মপা মপুশিংবু অকরুব মরোঙদ খুরুমদুন থৌজাল নিবগী থৌরম অসীবু ‘অপোকপ খুরুস্ব’ কৌই ॥ অপোকপ খুরুস্ব হায়বসী মীতৈশিংগী অরিব লাইনীংগী য়াম্ব মরুওইব শরুক অমনি ॥ অপোকপ খুরুস্ব অসী মখল অনী থোক্ক খায়দোক্কৈ, মদুদি – ১) শাগৈ অপোকপ খুরুস্ব অমসুং ২) ইমুং অমগী অপোকপ-ফুংগা অপোকপ খুরুস্ব ॥ অদুবু শলাইবু পোকপ অপোকপ খুরুস্ব হায়ব অমসু লৈগনি ॥ মখল অসীমক্তি শলাই অদুগী ওইব শাগৈ পুম্বমক অদুগী লুচিংব শলাই পিবারেল অদুন শলাই অদুগী মনুংদ লৈব শাগৈশিং অদুগী পিবাশিং অমসুং শলাই অদুগী অহল লমনশিংগ লোয়নন পাঙথোক্তনি ॥ মখল অসীমক্তি মীতৈশিংগী অঙনব খুন্নাইগী লাইনীংগী ওইব চৎনবীনি ॥ অসুম্ব শলাই শলাইগী পুম্ব শলাই অপোকপ খুরুমগে হায়রবদি ১) মঙাং/নিংথৌজাগীন ইঙা ১৫নি পানবদ, ২) লুবাংগীন বাকচিং ১২নি পানবদ, ৩) খুম্নগীন শজিবু ১৫নি পানবদ, ৪) অঙোমগীন ইঙেন ১২নি পানবদ, ৫) মোইরাংগীন লমতা ১২ নি পানবদ, ৬) খাঙানবগীন কালেন ১০নি পানবদ অদুগ ৭) শরাংলৈশাংগীন ফাইরেল ২৬নি পানবদ খুরুমদুন পুন্সি নুংশাং, য়াফ-নুংঙাই থৌজাল নিজগনি ॥ মরম অসীন অপোকপ খুরুস্ব হায়বসী – ১) শলাই অপোকপ খুরুস্ব, ২) শাগৈ অপোকপ খুরুস্ব অমসুং ৩) ইমুং অমগী – ফুংগা অপোকপ খুরুস্ব – হায়ন মখল অহম্ব থোক্ক

গায়দোকপ যাই ॥ অদুবু অয়াস্বগী ওইনদি অপোকপ খুরুস্ব হায়রগ ইয়ুং অমগী ওইব ফুংগা অপোকপ খুরুস্ব ওইন লৌনে ॥ মখল অসীগী অপোকপ খুরুস্বদ ১) ঐবু পোকপ ইপা, ২) ইপাবু পোকপ ইপু অমসুং ৩) ইপুবু পোকপ ইপুঘৌ – অহ্ম অসীবু পাউকৎ পীবগী ঈরাৎ খৌরম পাংথোজুন নোংদোল লাইরৈপাক্তগী কৌথজরগ লুক কতুন খুরুমজরগ খৌনিজগনি ॥ অকনব নোংলৈ-নুংশিং শিংলকপদ লাইজ ঈপাক্তগী ঈথক রাংন হৌরকপগুম খৌনি পাউকৎ লাইশোল থম্মায় শেংন শোল্লকপদ লাই ওইব্রব ইপা, ইপু, ইপুঘৌ অহ্মগী থরায়ন মালেমদ খোজুনকখি ॥ মপা, মপু অমসুং মপুঘৌ হিংলিব মী অমন অপোকপ খুরুস্বগী খৌরম পাংথোকপ যাদে ॥ অপোকপ খুরুস্বদ মী মী অদুগী শলাইগী ওইব পোংলমশিং অসী চংগনি ॥ (‘শলাই তরেংকী পোংলমশিং’ য়েংবীয়ু ॥)

শলাই শলাইগী ওইব অকরুব পোংলমশিং অসী নত্তব অতৈ অতোগ্ন পোংলমশিংদি – (১) লৈশং মরোং-৩, (২) কা মতোনথোকপ-৩, (৩) কা মনা-৩, (৪) লফোই লফাং চঙ থোকপ-৩, (৫) কা তাঙলা-৩, (৬) হৈরুক-৩, (৭) খুঁদৈ অঙৌব-৬, ৮) খোইরু থাওমৈ-৩ অসীনি ॥

অপোকপ খুরুস্বগী পাউ তাকপ : অপোকপ খুরুমগদব থা অদুগী থানিল নুমিংকী নুমিদাং থাগী মঙাল মাজোল ময়াই যৌরকপ মতমদ মাজোলদ রাই তৈথোজুন ইপা, ইপু, ইপুঘৌ অহ্মজু পাউতাকনি ॥ মদুদ শোনগদব লাইশোলদি – “হে থা-ও, থা কৌব লাই ! তেংবানব মপুন ওরাং নহাল কৌবদি নংনে, ওসি হয়েং কৌবদি নুমিংপু কৌবনে, হে লাই নবিঙঙান খঙবিয়ু ॥ ইপা, ইপু, ইপুঘৌ অহ্মকপু হয়েং থাশি নুমিত্ত চাক চাবিরনব, ওসীগী নুমিত্ত পোংলম খিবিক্ত পাউতাকচরিয়ে ॥ হে থা, নুমিং নবিঙঙান পাউমৌবিয়ু হায়ন পুনেমজরিয়ে ॥” – রাইহ অসী হায়রগ কংলিব পোংলম পুম্মক অদু চফ্ মনুংদ হাপচিনগনি অদুগ ফুংগাগ লাইরুগ অনীমকী মরক্ত খুবোম অম লুব কোম অম তৌরগ চফ্ অদু লারোল তরেংন মখুম খুমদুন ফুমজিনগনি ॥ (ফুমজিনবদ খুদোংচাদ্রবদি থুম্মাক অমন কুপ্তুন থব্বসু যাই ॥) অদুগ থাশি নুমিংকী অয়ুক নুমিং মাজোল ময়াই যৌব মতমদ মাজোল ময়ায়দ

শলাই তরেংকী পোংলমশিং

শলাই	পুকোক	মচু	ঈশিং	মৈ	নাইব	থাঙ	ঙা	লা	হৈ	লৈ	জীং
মঙাং/ নিংখোজা	পাখংব	অঙাংব	নুংজং	মৈয়ে মৈথাং তরেং	উকুম	চকথাঙ 	শরেং অঙাংব/ ঙাই	থমা/ চম্বী লা	থমচেং/ হৈজাং/ হৈবী	থমাল অঙাংব	শম্বী/উম্বুং
লুবাং	পোইংরেতেন	হীগোক অরাউব	লম্বেল	খোইজু মৈ	খোক উ মতেন	তোনদুব 	শরেং মুবাউব/ ঙমু	লায়াই	কিহোম/ হৈবা	মৈলৈ	হৈফু/ উপল
খুমল	পোইংরেতেন	অমুব	পুমলেন	মৈথাং তরেং	পুংফাই	তোনককপ 	শরেং মুইরেনব/ ঙতিন	চংবীলা/ কাকলা/ খাঙলা	হৈবুং/ হৈফু/ হৈবোর	লৈশং/ কাকলৈ/ লৈখাম	চাউখোং/ শম্বী/রা
অঙেম	পুইরোরম্ব	অঙৌব	কোংব মৈরোস্বী	মৈবা চিংব মৈ	তাইরেল	পুকক থাঙ 	শরেং অঙৌব/ ঙম্বা	কারোং/ মৈহৌলা	হৈবোর/ হৈবা	থরো/থমাল (অঙৌবা)	উপল/ শম্বী
মোইরাং	জাংহুংছোক, ঙানিংলিং	নাপুন লাংব	লোক্তাক	মৈথাং অহম্ব	নাউহিং	নেবা মতোক শাব 	শরেং নাপু	খাঙলা	হৈমিং/ কাংম্বৌ	য়েকুম লৈ/ লাংইথ	কুই/ খঙলা/ ভৌ :
খাঙলব	খমচিংকোন	শংন লাংব	লৈতাং	লৈখাম রাইমৈ	নাপু নাশেন	লাইথাঙ চানাইব 	শরেং জাংন লাংব	লৈহৌলা/ লাংরাংলা	হৈবা/ হৈবুং	হাঙইর/ য়েকুমলৈ/ মৈলৈ/লৈখাম	চাং য়েনশিল
শরাংলৈশাং	নুংভৌ- মুমথংব	অমংব অরাউব	তাক্সা	লৈখাম রাই মৈথাং-৫	নাপী জীংবী	মুংছোঙ থাঙ 	শরেং শাংবল লাংব/ ঙারেন	চংবীলা/ থমা	হৈজাং/ হৈফু/ হৈতুপ	লৈশং/ লৈখাম/ শাংই	নোংলৈ শং

লা লাতোন অম থাগনি অদুগ চফ্ মনুংদ হাপখিব পোৎলমশিং অদু লৌথোজুন
য়েংগনি ॥ চেঙ অদুন মতোল চোৎলমশিং নীংব থুংলগনি হায়ন থাজ্জৈ ॥
পাউতাকপদ চঙগদব পোৎলমশিং অদুদি — ক) চফ্ অহনব-১, খ) হনুই
মতোন-৯, গ) তিংখৌ ময়োল শত্তব মনা ৫ পানব মতোন-৯, ঘ) খুংন
খোকপ চেঙ মরু-৯, ঙ) থোইদিং অমুব মরু-৯, চ) হৈরু-১, ছ) কা
তাঙলা-১, জ) খোইরু থাউমৈ-১, ঝ) কা মতোল থোকপ-১, ঞ) কা মনা
মথোক পত্তব-১, ত) শেল ময়েক-১ ॥ পোৎলম ১১ অসীনি ॥

শরেল কৎপগী খৌরোঙ : থোং থাক্টিঙৈদ পোৎলমশিং অদু ইপা, ইপু,
ইপুধৌ অহ্মকী মফমদ হাম কৎপ অসীবু শরেল হিংন কৎপ কৌই ॥ গুদি
ইমুং অদুগী শাটৈ শলাই মতুংইন্ন শরেং গাপাংনচিংব য়াওগনি ॥ ফংদ্রগ মহং
শিনব য়াব গাশিংন মহং শিনগনি ॥ গা মকক কৎপ য়াদে ॥ মপুম ওইন
কৎকনি ॥ মপুম্বু ওইরবদি গীকুবসু য়াই ॥ ইমুংগী উহৌ উরেপ ফক্তোমগী
মমাঙদ লা লাতোন অহ্মগী মথক্ত খুঁদে অঙৌব ফীরোল অহ্ম থুপ্তন থারগ
ফম্বাল অহ্ম শেমগনি ॥ চুক মরি য়ুংলগ ফি অঙৌবন ফীজঙ খনগনি ॥ ফীজঙদু
মমায় অত্রাং ওনগনি ॥ ফম্বাল অহ্মদু নোংপোক নোংচুপ পরেং লৈরগ মমায়
অত্রাং ওনগনি ॥ শরেল কৎত্রিঙৈদ ইপা, ইপু, ইপুধৌ অহ্মক ইশাদগী মথং
মথং পুথোকনি ॥ ব্রাখলন ইশাগী ঈশিংয়াফমদগী মথং মথং পুথোকদবনি ॥
পুথোকফমদি ইশাগী শিংলি তোলোম্বদগী পুথোকদবনি ॥ অহানবদ ‘হৈ হং’
হায়ন শোন্দুন ইপাবু পুথোক্লগ ময়ায়গী ফম্বালদ ফমদেংহনগনি, মথংদ ‘হা
হং’ হায়ন শোন্দুন ইপাবু পুথোক্লগ ইপাগী ওয়থংব ফম্বালদ ফমদেংহনগনি,
অরোইবদ ‘হং হং’ হায়ন শোন্দুন ইপুধৌবু ইপাগী য়েংথংব ফম্বাল
ফমদেংহনগনি ॥ চফ্ উয়াল অনী অদুদ চেঙ, গা, মনামশিং থোং থাক্চদব
পোৎলম পুম্বমক অদু হাপচিল্লগ ইপুধৌগী ফম্বাল মমাঙদ থমদুন শরেল
কৎকদবনি ॥ অহানবদ, ময়ায়গী ফম্বালদ ফমদেংলিব ইপাদ — “ইপা ইবুংঙো,
ঙসী লোইদাম (ইঙা) থাগী থাশি কোরৌ (ইরাই) নুমিং অসীদ ইপা ইবুংঙোগী
নফমদ নচান শরেল কৎচরিয়ে ॥ খৌজাল মীংয়েং তাবি-ও’ — হায়ন শোন্দুন
কৎকনি ॥ মথংদ ইপুগী ফম্বালদ ‘ইপু ইবুংঙো গুসী নসুন শরেল

কংচরিয়ে ॥ খৌজাল মীংয়েং তাবী-ও' ॥ অদুগ অরোইবদ ইপুধৌগী ফন্সালদ
'ইপুধৌ ইবুংঙো, ওসী নসুন শরেল কংচরিয়ে ॥ খৌজাল মীংয়েং
তাবী-ও' ॥ হায়দুন মথং মনাউ নাইন কংকনি ॥

লুক হৌবগী মরোঙ : ইপা, ইপু, ইপুধৌ অহুম্বক্ত কংলিব পোৎলমশিং
অদু খুবাক অহুম্বক্ত খুরগ কাইথোক্কনি ॥ অদুগ লুক হৌগনি, থোং থাক্কনি ॥
য়েনশাং মথেল অহুম হায়বদি — চম্ফুং, ইরোম্ব/অনোইব অমসুং ঙাথোংব
— অহুম অসী চমথোং ওইন থোংগনি ॥ মথেল অহুম অসীদগী তাব যাদে ॥
হেনবদি যাই ॥ চাক য়েনশাং থোংব মতমদ খাবৈন ওংপ, শোরন কাম্ব মহী
চিথোকপ অমসুং মনম নম্বুব যাদে ॥

লুক কংপ অমসুং খৌজাল নিব : থোং থাকপ লোইরগ চাবান য়েংগনি ॥
লুক অহুম শেমদুন কংকনি ॥ ইপু অমসুং ইপুধৌগী চাকলুক মখাদ মীতৈ ময়েকী
ক (ম) ইগনি ॥ ইপাগীদদি ইহৈদে ॥ চাকলুক অহুম অদু ফন্সাল অহুমগী
মমাঙদ মমায় নোংপোক ওন্দুন থাগনি ॥ চাক্কক মপা মপাদ খোইক থাউমৈ
অমমম থানগনি ॥ খুঁদৈ অঙৌব ফীরোল অহুম থুপ্তুন চাকচা ফিদা অহুম
থাগনি ॥ অসুম্ব লুক কংনবগী খৌরাং লোইরবদ — 'হে ইপা, ইপু, ইপুধৌ
অহুম্বক্ত (অঙোম) শলাইগী (নোংমাইথেম) শাটৈগদ পোকচব নচা নসু ওইরিব
ইমিং (চাউব) কৌব ঐহাক্ক ইপা, ইপু, ইপুধৌ অহুম্বক্তীদমক্ত তরালুকলেন,
মথেল লুক্কোয় খৌরাংজব লোইজরে ॥ তরা লুকলেন ফংবীরো হায়ন
পাউতাকচরিয়ে' — হায়দুন খুরমদুন কংকনি ॥ ইপা, ইপু, ইপুধৌ অহুম্বক্ত
লুক ফংলিঙৈ ইম্বফি অশেংব অম মী অনীন পায়দুন খনগনি ॥ (হৌদোঙ
চাকখাফমদ খাউবুনাইগী চাক্কক অম অদুগ নাকথগী ঈচুম তাফমদ কাসা লাইগী
চাক্কক অম থাদোক্কনি ॥) ইপা, ইপু, ইপুধৌ অহুম্বক্ত লুক ফংব লোইরগনি
হায়ব মতম অদুদ খুবাক অহুম্বক্ত খুরগ মী অনীন পায়রিব ফীজঙ অদু
লৌথোক্কনি ॥ চাক্কক অহুম অদুগী মরোঙ মতৌ খুদম চাংদম করি তাক্কিবগে
হায়বদু য়েংগনি ॥ ইপু অমসুং ইপুধৌগী চাক্কক্তগী চাক য়েনশাং, ঈশিং খর
খর লৌরগ ইপাগী চাক্কক্ত হাপচিনগনি ॥ অসুম্ব হাপচিনব ইপাগী চাক্কক অদু
স্বাইগী মকোক্ত চাকচাকমদ থমগনি ॥ চাক্কক অসীদি য়ুম্বুরেল ওইরিব মচানুপা

অদুন অদুগ অঁতৈ অদুদি ইমুং মনুংগী মচা মসুশিংন কোন্ চাগনি ॥ (ইমুং অদুগী মী নন্তন অঁতৈন চাব যাদে ॥ চাক্কু অদু চাব মতমদ হান্গী মফম অদুদগী থাংদোন্গ কোন্ চাকখুমদ চাগদবনি ॥) ফস্থাল মমাঙদ চাক্কু থারন্নিব মফম অদু রাই শেংন তৈথোন্গ কা তাঙলা অহ্ম, হৈরক তাঙলা অহ্ম কংকনি ॥ শেলকং শেল ময়েক অহ্ম যাওগনি অদুগ খৌনিজগনি ॥ খৌনিব মতমদ ক) ললথুম, খ) ইচা, গ) পুন্সি — অহ্ম অসীগী মনুংদ নিগদব অমখন্তং নিজগদবনি ॥ মঁহে নিব মতমদ খুকউ খুদক কুল্লগ ফীগাউ শাদুন নিগনি ॥ অহানবদ ঐন ইপাদ, মথং ইপান ইপুদ অদুগ অরোইবদ ইপুন ইপুধৌদ নিজগনি ॥ খৌজাল নিজব মতমদ — ‘ইপা ইবুংঙো তোন্লব নচা ঐঙোন্দ ইরল/ইচা/পুন্সি পীনবীযু ॥’ — হায়ন খৌজাল নিজগনি ॥ ইপান ইপুদ খৌজাল নিজব মতমদদি — ‘পারি ইবুংঙো, ইচান নিরিব খৌজাল অদু ইপান হেঙ পীব ওম্ব নঙেয়ে ॥ ইপান নপুগী মফমদ নিবিগেকো অসী হায়রগ — হে ইপা ইবুংঙো নসু ইবুংঙোন তরা লুকলেন মথেল লুকোয় কত্তুন মরলমথুম/মচা/পুন্সি নিজরিব অসী পীনবীযু’ — হায়ন খৌনিজগনি ॥ মপুন অমুক মপাদ — ‘পারি ইবুংঙো নহাক্ক নপারিগীদমক্ক নিরিব খৌজাল অসী নপা ঐন হেঙ পীব ওমদেয়ে ॥ নপা ঐনা নপুগী মফমদ নিবিগে’ — অসী হায়দুন মপুন অমুক মপুধৌগী মফমদ — ‘পছৌ ইপা ইবুংঙো, নসুন তরা লুক্কেন মথেল লুকোয় কত্তুন মরলমথুম/মচা/পুন্সি নিজরিব অসী পীনবীযু’ — হায়জগনি ॥ মপুগী খৌনিরোল অদু তারবদ মপুধৌন মপুদ — ‘সে-সে, নসুন মরল মথুম/মচা/পুন্সি নুংশাংব ফংজগে হায়ন নিজরিব অদু মনীংথুংজনব পীবিরবনি, নহাক্ক পীবিত্রো, নঙগী নফমদ শীল্লবনি’ — হায়দুন মপুদ শিল্লখিগনি ॥ মপুন অমুক মপাদ ব্রাহৈ অদুমক হায়দুন শিল্লখিগনি ॥ অরোইবদ মপান মচাদ — ‘পারি ইবুংঙো, নহাক্ক নরল/নচা/নপুন্সি নিজব অদু নপুধৌগ নপুগন নপা ঐঙোন্দ শিল্লরক্কে ॥ নপা ঐনা পারি ইবুংঙো নঙোন্দ পিরবনি লৌশিনজরো’ — হায়ন মচাদ খৌজাল অদু পীবীগনি ॥ মচান খৌজাল অদু ফীগাউ শাদুন লৌশিনজগনি ॥ অপোকপ খুকন্নিব অদু মচা নিবগী ওইরবদি মপাগী ফস্থালদগী লফোই অম ফীগাউ শান লৌজগনি অদুগ মদু ফমুং ময়ায়দ অশেংব ফিরোল শেত্তুন ইল্লফি মকোক খুমজিন্দুন ফমলিবী মহাক্কী নুপীদ ফীগাউ শান যাহন্দুন

শিন্নগনি ॥ মহাকী নুপীন — ‘ইয়ুং অসীগী লাইওইরব ফুংগা অপোকপ পুরোল
অহ্মক, ইপারি ইমোম ফংজদুন পান্নাউ শিংনাউ তাব ওইজরগে’ — হায়গনি ॥
নুপা অদুন লফোই অদু খোন্ধগ মাগী নুপীদ পীজগনি ॥ ইপা, ইপু, ইপুধৌ
অহ্মগী মফমদ কংলিব শেলকং অদু অমাইপিবান খৌনিজরিব যুসুরেল অদুদ
পীশিনগনি ॥ নুপা অদুন ফীগাউ শান লৌশিনগনি ॥ মহাকু অমুক মহাকী নুপীদ
পীশিনগনি ॥ নুপী অদুন মকোক খুন্সগ ফীগাউ শান লৌশিনগনি ॥ অদুগ মফম
চান শেল অদু থমজিনগনি ॥

অপোকপ হনজিনহনব : খৌনিজব লোইরব মতমদ ইপা, ইপু, ইপুধৌ
অহ্মকপু ইমুংগী যুসুরেল ওইরিব খৌনিজরিব মীশক অদুগী পীসুম অনীগী
মরক্ত রাখন্ন পুশিনগনি ॥ অহানবদ ইপাবু, মথংদ ইপুবু অদুগ অরোইবদ
ইপুধৌবু পুশিল্লগ ঈশিং য়াফমদ — ‘ইংত্রিক ঙাংত্রিক’ হায়ন শোন্দুন রাখন্ন
থমজিনগনি ॥

অপোকপ নোংগাহনব : ইপা, ইপু, ইপুধৌ অহ্মকপু ঈশিং য়াফমদগী রাখন্ন
পুথোক্কনি ॥ ইমুংদগী মপাল থোন্ধকপদ খাউবুনাইন মাঙ থাদুন থোকহনগনি ॥
ইবুধৌ, ইপু, ইপা অহ্মক পরেং শান মথং মথং থোকহনখিগনি ॥ অমাইবন
য়েং থংগনি অদুগ যুসুন ওয় থংদুন থিনদোক্কনি ॥ থোঙজীন ময়া য়ৌরগ যুসুন
— ‘ইপা, ইপু, ইপুধৌ অহ্মক লেঙবীরো, নচা নসুওইব ননাই ঐহাক
লৈজহৌরগে’ — হায়দুন খুরুমগনি ॥ অমাইবন থোঙ হাংদোত্তুন
থিন্দোকখিগনি ॥ যুসুন থোঙ লোনশিনহৌগনি ॥ অমাইবন — ‘ইপা, ইপু,
ইপুধৌ অহ্মক নোংদোল লাইরৈপাক্ত নোংগাবিরো ॥ ফমেন থংব
শাইজিল্লোমদ কায়দোংলিব ইপু অরিবগী মশক ওইব শেন্দাং লাব অমতং
খাউবুনাই ওইন পুবিথো ॥ অশি থোঙ থিংবিরম-ও, অচঙ থোঙ হাংবিরম-
ও’ হায়গনি ॥ (অপোকপ খুরুমদ তঙাইফদন য়াওগদব লাইশোনদি) — ১)
অনম অথৌ, ২) নাহাইরোল, ৩) ঈরু লাইশোল, ৪) অপোকলোন,
৫) অতাই লাইশোল — মঙা অসীনি ॥ (মবাদ ‘অপোকলোন’ লৈজরে ॥ অতৈ
মরি অসীদি মথকী পন্দুপশিংদ য়েংবীযু ॥)

অপোকলোন লাইশোল : হয়া হে তম্পাক পোক্কিবী, তম্পাকথিবী তিংথৌ

হুদ্রা হারা কোন্দোন চানা যিমি তোংলেং লৈশং য়াংলা খৌবোম শাতৌ য়েংদৌ
চরোং ফাইবং তেংনা নুমানবীগ পোক্লিবী নঙবু তাইগে হাইমা তাইমা
নেমসিগে ॥০৥ উয়েন কোঙয়েন চেঙ্গুম পোংদোং উচিনা তেক তেক পান
য়েনখুরৈ বানশাবি সংব্রাদোন অকনবগ পোক্লিবী নঙবু তাইগে ॥০৥ হৈকক
থাংজিং লেনফু থরো কৌখা কল্লা ওচক খোম্মোনগ পোক্লিবী নঙবু
তাইগে ॥০৥ হুইশিন হুইয়া মেলৈ সেরাং লৈশোক থাংগম হাওরৈ পোলাং
হাউনা পোলাং পালখোক নাউদু ওরি ওরাগ পোক্লিবী নঙবু তাইগে ॥০৥ উপি
উরেন তলমু তলহাউ হিয়াং হিরেন উখোক থাংদোম ফৈজা ফিঙৌ মিশি থাঙয়ান
শয়ি কুহি উপাল লেংদা উনিংথৌ তাইরেল উয়িন মংগে পোক্লিবী নঙবু
তাইগে ॥০৥ লিথিং লিরেল হুমপোক শাগন য়াইরি থমোংলি লিরেনয়াই থমোং
ইরোক পাকফলি লিশাং লমথালি পনশা থোংশারি খুরাই লিতাংশাং ওাইরৌই
তাবুং চিংজাউলিগ পোক্লিবী নঙবু তাইগে ॥০৥ শম্বোঙ হৈমরি হৈময়াং হৈসুপ
হৈসোইয়াম পোইখা লোকহৈ থুমনমহৈ হৈরিং হৈজাঙ হৈবোং কাংগৌ চুইয়ে
হৈখা পিরেনহৈ হৈবগ পোক্লিবী নঙবু তাইগে ॥০৥ উমোং বামোং মৌবী খৌদন
খোকরা লাইরা উতংরা নাটচ নারিন চিংহৈ লোনহৈগ পোক্লিবী নঙবু
তাইগে ॥০৥ চংবী লামুং লাইয়াইলা লিহৌ যুতৌ খাংগা কাইরং থুময়োমলা
মোইথাপ মোইরেললাগ পোক্লিবী নঙবু তাইগে ॥০৥ তরা তোংনুং লিশিক
য়াইশেন য়াইফৌ চায়া চারা চাহৌ পুমানবী লাংমানব মোরসি লাইফৌ চেংসি
ফৌগাক ফৌরৈম ফৌনিংথৌ ফান্দং ইরৌইয়া ফৈতেকপিগ পোক্লিবী নঙবু
তাইগে ॥০৥ চিংফৌ তমফৌ চানান চয়িন মুংখোমলোং পামফক পামফোই
হরাই ভৌজা লিনাই খোমনাই খোংক্রম মাইরেল শৌগ্রি ময়াংব তিলহৌ চনম
হরাই থাঙপাক মোরোক শারি কুয়াগা পোক্লিবী নঙবু তাইগে ॥০৥ ওারা ওাশিং
খৌরেন খৌয়াং য়াংগন সুজা ওাপি ওারেল শরেং মাইহন ওারেন কোকপাকপী
পেঙবা মুক্লাং ওথী ওারা তেনলোং শামফা ওারিন তোংজেং ওাখা ওমহাই ওাতুপ
নোংলেন কোনজেং কোকফাই থরৌই খৌজাওগ পোক্লিবী নঙবু তাইগে ॥০৥
ইশা লমশা তোকপ কাস্তা নুংওক পাইবং শায়ু লৈরাং খুবিং খুবাই য়োংমু
য়োংশেন শাবু লাংহৈ শঙাই লাইরেল শদুং ভৌগ পোক্লিবী নঙবু তাইগে ॥০৥
শেকপী শেশ্বাং কাক পোইদু চরোয় য়াদ্বী হাওমন তোন্দৌ খরা উফোং ওাকুম

ঙানু খেৰে উমু লাভাং খৰাং লৈছং ঙাগ পোক্ৰিবী নঙবু তাইগে ॥০॥ লিভুক
লিভেং চিংলাই তমলাই হংকোক নারিন তুবি লাইৰেল খারৌ তাংলৈ তিনবুন
নাপুম নুংগোন শেরোনগ পোক্ৰিবী নঙবু তাইগে ॥০॥ লৈরুম নোংলুম তিনফা
কাকফৈ হযিং খোইয়া ককচেং খোইজেং তুমিং য়ুরাল মোনু হারৌ কৌজেং
থারাওগ পোক্ৰিবী নঙবু তাইগে ॥ হযি-হয়া-হয়ুম ॥০॥

অপোকপ খুরুম্বগী মতম অমসুং খৌনি মখল ৪ অপোকপ খুরুম্বগ ঐন
পান্মী হায়দুন খৌজাল অম হেঙ নিজব যাদে ॥ খৌজাল মখল অহমদগী
হেম নিজবসু যাদে ॥ অকরুব থা অহমখক নত্তন ফুংগা অপোকপ খুরুম্বসু
যাদে ॥ (ক) ইঙা থাদ লনথুম নিজগনি ॥ (খ) লাংবন থাদ ইচা নিজগনি
অদুগ (গ) পোইনু থাদ পুন্সি নিজগনি ॥ খঙজিনফম থোকপা রাফম অমখক্ৰী
অপাস্থ থুংনবনি হায়দুন অপোকপ হেঙ খুরুম্ব যাদে ॥ তৌহৈদে ॥ ইমুং অদুদ
লৈরিব যী পুম্বমক রাখল পুক্ৰীং চপ মান্নগদবনি ॥ অদুগ অমুক, মথক্ৰী হীরম
অহম অসীগী মনুংদ অখক্ৰী মরমদ অরাব অমসুং নীংব কায়বগী অরোইব
চৈথেং ফংলব মতমদ অপোকপ খুরুমদুন খৌনিজগদবনি ॥

ঙসী খুন্তুকুম ২০০৪, আগষ্ট ২৭, থরানগী ১২নি পানব ইরাই নুমিংকী
অয়ুক পুং ১০ তাব মতমদ ‘ঈশাং খৌরম খৌনিরোল লাইরিক’ হায়ন
মিংথোনব পন্দপ ১০ লৈব লাইরিক অসী ইব লোইশিল্লে ॥০॥


লাইয়িংখৌ ইবুংঙা
অতিংকোক মরু শিদব
চিংঙু খোইয়ুম অসীব
সনামহী মহীরেল ॥৪॥
তোল্ল ননাই ঐহাক্ক
পুক্ৰীং লৈরাংজদুন
হম হম খুরুমজৈ ॥৭॥

হযি-হয়া-হয়ুম ॥০॥



পাৰিষদীক লাইব্ৰেৰীৰ অৰু সূচীৰ বাবে

- ১। শীংখা চৈখাৰোল (১৯৮৬) : পুথোকপ – হিৰু গুৰুগুৰি (খৰীদৰ – লাইব্ৰেৰী নাইলি)।
- ২। খৌৰম পৰেং অসুবা (১৯৬০) : অৰীৰ – থোকচোম থোকচানব মীতৈ।
- ৩। পুৰাণী খাবি থিৰেল থৌনিৰোল (১৯৭৪) : অৰীৰ – শগোলশেমচা ৰাজমুহোনে।
- ৪। খৌৰম লাইব্ৰেৰী (১৯৬৩) : অৰীৰ – নোংখোম্বৰ নৰান।
- ৫। ঈৰাং থৌনিৰোল লাইশোল তীনশোল (১৯৮৮) : অৰীৰ – মোইৰাংথেম ইবুংঙোতোশী।
- ৬। মীতৈ ঈৰাং ঈৰাং থৌনিৰোল (১৯৮০) : অৰীৰ – লাইশ্রম মনাউৰী।
- ৭। খুনং লীচং শাজং (১৯৭০) : অৰীৰ – মাধব অমসুং খেলচন্দ্র।
- ৮। মীতৈ থৌনি লীচং (১৯৯০) : অৰীৰ – ইৰোম অমুৰী।
- ৯। থাৰোন (১৯৮২) : ইথোকপ – এন. ইবোচৌবা।
- ১০। থাখায় নোংখায়লোন (১৯৮৭) : ইথোকপ – য়ুগামচা বুদ্ধিচন্দ্র।
- ১১। লৈমৰেল শিদিৰী ১, ২, ৩সুৰ শৰুৰ (১৯৯২) : অৰীৰ – সৌগাইজম ইবোয়াইম।
- ১২। অৰিব শিহোং (১৯৮৮) : অৰীৰ – খুমল্লম্বৰ মাইমা।
- ১৩। কংলা লায়ং (১৯৮৭) : অৰীৰ – মথকী।
- ১৪। মৌহৌৰোল পুৰোক (১৯৭২) : অৰীৰ – মথকী।
- ১৫। মৌহৌৰোল পুৰোক (১৯৯১) : ইথোকপ – ইৰোম অমুৰী।
- ১৬। লৈহৌ নাইফমলোন (১৯৮০) : ইথোকপ – মথকী।
- ১৭। লাইহুৰাউব (১৯৮৯) : অৰীৰ – বাহেংবম লুখোই।
- ১৮। মীতৈ লাই হুৰাউবা (১৯৬৩) : অৰীৰ – গুৰিয়ানবম কুলচন্দ্র।
- ১৯। লাংওল (১৯৭৭) : অৰীৰ – থোকচোম ৰাজো (অমাইবী)।
- ২০। লাংদাই (১৯৮০) : অৰীৰ – মথকী।
- ২১। অমন শিকুমলোন (১৯৭৭) : অৰীৰ – নাইৰেম অমুয়াইম।
- ২২। শোনপী লাং (১৯৭২) : ইথোকপ – নিংঙোম্বৰ মনিজাউ।
- ২৩। চৈখাৰোল কুৰাৰা (১৯৬৭) : ইথোকপ – ইবুংঙোহল অমসুং খেলচন্দ্র।
- ২৪। নিংথৌ চহী (১৯৬৯) : ইথোকপ – গুৰিয়ানবম কুলচন্দ্র।
- ২৫। লৈখক লৈখাৰোল (১৯৬৭) : ইথোকপ – য়েংখোম ভাগ্য।
- ২৬। সনামহী লাইনীংগী শজিবু চৈৰাউবা (১৯৮২) : অৰীৰ – প্রো. কাংজীয়া মঙাং।
- ২৭। শোইৰৈতোন খুৰোকপ (১৯৭১) : ইথোকপ – খুমল্লম্বৰ মাইমা।
- ২৮। ইমোইনু অহোংবীগী তুংনফম (১৯৯২) : অৰীৰ – য়ুগামচা বুদ্ধিচন্দ্র।
- ২৯। নুমিং কাপপা (১৯৭৭) : ইথোকপ – ওইনাম ভোগেশ্বৰ।
- ৩০। পাছোইবী খোজুল (১৯৭২) : ইথোকপ – মোইৰাংথেম চন্দ্রসিং।
- ৩১। অপোকপা খুকম্ব (১৯৯৬) : অৰীৰ – শগোলশেমচা ৰাজমুহোনে।
- ৩২। মীতৈ খৌৰমগী ৰাঙউলোন (১৯৯২) : অৰীৰ – য়ুগামচা তক্ষাজাউ।
- ৩৩। মীতৈ লুহোংব ফম্বালতোংব (২০০১) : অৰীৰ – নামোই তোশা।
- ৩৪। চুপশাৰোল (২০০০) : অৰীৰ – বি. কুলচন্দ্র শৰ্ম্মা।
- ৩৫। লাইমিংথৌ লাইৰেম্মশিংগী ৰাৰী শীংবুল (১৯৯৯) : অৰীৰ – সাইৰেম নীলবীৰ।
- ৩৬। লাইমিংথৌ সনামহী অমসুং সনামহী লাইনীং হিংগং ঈহৌ (২০০২) : অৰীৰ – মথকী।
- ৩৭। মীতৈ লুহোংব অমসুং লৌন লৈনবগী ৰায়েল ৰাখুল (১৯৯৮) : অৰীৰ – বি. কুলচন্দ্র শৰ্ম্মা।
- ৩৮। মীতৈ কিলেং লৈডেং (১৯৭৪) : অৰীৰ – ইবোতোন শৰ্ম্মা।
- ৩৯। মাইবী অমসুং মাইবীগী কলচৰ (১৯৭৭) : অৰীৰ – দা. সোইবম কুমার।
- ৪০। অমো : খুন্দা লৈতাৰোল (১৯৯৪) : অৰীৰ – সলাম থব্বাল।



- ৪১। পাহ্লাইবি থিলেল (২০৭০) : প্রো. হুয়েলিয়া মঙাং।
- ৪২। অপোকপ থিলিলোল (১৯৬৭) : ইথোকপ - হুয়েলিয়ানবম কুদ্রচন্দ্র।
- ৪৩। ইয়াং লাইথিলেল (১৯৮৪) : অয়াব - হুয়েলিয়ানবম কুদ্রচন্দ্র।
- ৪৪। ইনাংকী হুয়াইলিল (১৯৮৬) : অয়াব - মথকী।
- ৪৫। লোয়মুয়া শিনয়েং (১৯৭৫) : ইথোকপ - মথকী।
- ৪৬। লাইহুয়াউব লাইশোল (১৯৮২) : অয়াব - মথকী।
- ৪৭। মসিন (১৯৯৭) : ইথোকপ - মথকী।
- ৪৮। লোয়ন শিনলোন (১৯৬৭) : পুথোকপ - ওইনাম ভোগেশ্বর।
- ৪৯। অরিব মণিপুৰী লোনগৈ (১৯৭৮) : থোমজিনব - খেলচন্দ্র।
- ৫০। থায়নগী শৈয়েং (১৯৬৬) : থোমজিনব - মথকী।
- ৫১। অরিব শৈয়েং (১৯৭৭) : থোমজিনব - ওইনাম ভোগেশ্বর।
- ৫২। তুতেংলোন (১৯৮৮) : ইথোকপ - নোংমাইথেম মনাউয়াইম।
- ৫৩। হাওরোক কোছৌ লাইলেনপী (১৯৭৯) : ইথোকপ - হেমচন্দ্র খাবা।
- ৫৪। চোথে থাংবাই পাংবং অমসুং নুংপান পোনপী লুবাউপা (১৯৮০) : ইথোকপ - খেলচন্দ্র।
- ৫৫। শকোক লমলেন অহানব (১৯৭৩) : ইথোকপ - ইবোহল অমসুং রাজেন।
- ৫৬। কোছৌজম লাইরেস্তী (১৯৭১) : অয়াব - কোমপবা ইবোহো।
- ৫৭। মীতৈ মরুপ হৌরকপগী হারী (১৯৯৩) : পুথোকপ - মীতৈ মরুপ, থুয়াংলোং।
- ৫৮। নিংথৌ কাংবরোল (১৯৭৬) : ইথোকপ - নোংথোংনাম অঙৌ লুবাং।
- ৫৯। বাকোকলোন থিলেল সলাই অমাইলোন পুকোক (১৯৬১) : অফোঙব - থৌকাকানবা।
- ৬০। সকোক থিরেল (ফোঙদ্রিব) : থুয়াংলোং - লাইনীংহল নাউরিয়া।
- ৬১। বাকোকলোন থিলেল থিলেল সলাই অমাইলোন পুকোক (১৯৭২) : পুথোকপ - তেরা মীতৈ ইয়েক শিনতম শঙলেল।
- ৬২। মৈতৈ থুমশারোল (১৯৯৭) : অয়াব - নাউরোইবম ইন্দ্রমনি।
- ৬৩। কোছৌজম নোংকারোল : ইথোকপ - খেলচন্দ্র (অরিব মণিপুৰী বারেং লাইরিক-১৯৭২)।
- ৬৪। কাংখাগী অশিব পোংলোইব : দা. সোইবম কুমার (মতমগী থোঙথোং ৬৫শুং মশীং)।
- ৬৫। মরিংগী অশিব পোংলোইব : এম. মোসিন মরিং (মথকী ৬৩ শুং মশীং)।
- ৬৬। মোয়োনগী অশিব পোংলোইব : ডা. দোনালদ কোসা (মথকী ৬৪ শুং মশীং)।
- ৬৭। কোয়রেংগী অশিব পোংলোইব : কুংসো বানবে (মথকী ৬৮শুং মশীং)।
- ৬৮। অনালগী অশিব পোংলোইব : রেড. সুপী জোন (মথকী ৬৬ শুং মশীং)।
- ৬৯। তাংখুলগী অশিব পোংলোইব : আর. কতোসিং তাংখুল (মথকী ৪৩ শুং মশীং)।
- ৭০। মাওগী অশিব পোংলোইব : প্রো. কাপালি অশোলি মাও (মথকী ২২শুং মশীং)।
- ৭১। কবুইগী অশিব পোংলোইব : প্রো. মংথোই থাইমে (মথকী ২১শুং মশীং)।
- ৭২। মণিপুৰী সমাজদ লৌনব যাব যাদব : নিংথৌথোংজম খেলচন্দ্র (মীংয়েং ২২ শুং মশীং)।
- ৭৩। শিবগী ইয়াং থৌরম (সেমিনার পেপার - ২৬।৫।৯০) : মণিপুৰ ফোকলোর সোসাইটি।
- ৭৪। মীতৈশিংগী পোকপদগী শিবফাওবগী থৌরমশিং (সেমিনার পেপার-১।৬।০৩) : সাইরেম নীলবীর (অশীনব - কলচরেল কোরম)।
- ৭৫। চকপগী হৌরকফম : এল. অশোককুমার (সেমিনার পেপার-১৮।৯।৯২, সঙ্গীত কলা সঙ্গম)।
- ৭৬। Indigenous Cultural Heritage of Manipur (Seminar Paper - 15/4/01) : Organised by FACE.
- ৭৭। Annual Report of the Manipur Political Agency for 1868-69 : Dr. R. Brown.
- ৭৮। The Chin Hills Vol.-I (1972) : Carey and Tuck.
- ৭৯। History of Religion (1989) : Sergei Tokarev.

Abstract

[illegible]